

## Jir Ajwár Zyun-à LUKA Ba Sig

Luka í mpìr adàb dor. Jír-à Luka ba sig níng ri tàg yi rag Yesu shí nì àsàin-à má pinn zu mpìrká, kwá pinn zu fig íri Yahudawaká bàna, kwá pinn zu mpìrká kádà níng tìnn. Tarkada-à hi ri tiya yi rag Yesu ri zìm mpìr ashiká, ma mpìrká zyun-à ri wa shwìn. Tarkada-à hi ri tàg yi barà yá vig Shìdun, ma barà Shìdun má yafa ya mpìrká. Tarkada-à hi ri tàg yi jír áshinn Awun Shìdun ni. Luka í àsàin-à ba sig tarkada “Swam Yann Aswamká”.

### *Jír-à Luka Ba Sig Wà Jijag*

<sup>1</sup> Yesu sa sig bu nìnnànn nímá sai-à ku shi sig á dunyaru. Mpìrká nìnnànn nímá ba sig bu á shinn bu-à ku sa sig. <sup>2</sup> Big myàng hing bu káníng sai-à ku sa jag sig. Big dinya hing yi bu káníng. Yi fig hing tai á shinn bu káníng ni. <sup>3</sup> Mì má nì bib byann hing tai-à níng í jír àjai. N fig hing tai bar buká ku sa jag sig. I bu-à sa nì dang rag, má ba má dinya wù bu káníng, Tiyofoalas. Má wànn dinya wù bu káníng bidìm pár. <sup>4</sup> Mì ri sa àdòníng, jirà á yì jír àjaiká big tàg sig wù.

### *Big Dang Rag, Bá Mà Yohanna Asàin-à Awau Dìr Batisma*

<sup>5</sup> Sai-à Hìrudus rì na sig kùr Yahudawaká, mpìr zyun shi sig áni, ku í mpìr-à ri twìb swànn bu á pyànn Shìdun ni, big ri bar ku zìnnwá í Zakariya. Ku í mpìr-à áyau mpìr Abiya, ku zìg sig uwà zyun í yiwai Haruna. Zìnn uwà hi í Alisabatu. <sup>6</sup> Zakariya ma wàwá big ri sa bu-à Shìdun ri zìm, big ri wìb jir Shìdun ma bu-à Shìdun ma dang rag abig sa, big ri yàng dang fig jír bàna, big ri sa ma pìkyinn nzyun.

<sup>7</sup> Ama big bàna ma wùn kó nzyun, jir kai bàna Alisabatu í gbág. Big pyàna bidim pár big íri àwàutím tinn.

<sup>8</sup> Ayúnn kyau swàm Zakariya á lu Shìdun ni fòr, Zakariya shi sig mà lu Shìdun ni, mi ri sa swam. <sup>9</sup> A bu sù swàm àgbamká ri twib swànn bu á lu Shìdun ni, big ta kuriya bi pànn á shinn Zakariya, aku sa swàm á lu Shìdun, ma aku bim bu bim-à. <sup>10</sup> Sai-à ku ri bim bu bim-à níng, mpìrká sar sig á myann big ri vig Shìdun, àràg barà big ri sa kyann wà bá bim bu bim-à. <sup>11</sup> I byar-à hi wùn aswam Shìdun mìr gbìb zu á pyànn Zakariya ni, águnn vìm nuwá á byar-à ku bim sig bu bim-à níng. <sup>12</sup> Barà Zakariya myàng wàníng àdòníng, sái zinn pànn rig ku, dirwá zwab. <sup>13</sup> Ama wùn aswam Shìdun dinya ku rag, “A shàr zinn bàna, wù Zakariya. Shìdun fig rìghing bu-à à vig sig níng. Wàwú Alisabatu má yìm finn. Kwá mà ya wù wùn, wá bar ku zinnwá í Yohanna. <sup>14</sup> Pìkyinnwú má kyàr, wá fig àjwár, mpìrká nìnnàn nímá bá fig àjwár ma wùn-à kwá mà níng tinn. <sup>15</sup> Shinn Luyí má myàng ku rag ku í mpìr ùwài. Kwá wa fig shin bàna, kwá wa fig bu-à má pyann ku bàna. Tun daka ku shi sig má mà finn nàwá ni, Awun Shìdun má wìr mònn ku pìkyinnwá. <sup>16</sup> Ku í àsàin-à má zìg kàng bi mpìr Israilaká nìnnàn nímá á byar Shìdunbá ni. <sup>17</sup> Kwá kà jag Shinn Luyí á pyànn í nì. Kwá shi ma gbam àràg Iliya wàri. Kwá bar jùn kwonn àgbamká ma yanká í byar nzyun. Kwá sinn kàng mpìr bibaíká abig kàng bi á byar Shìdun. Kwá sinn kwonn mpìrká bu Shìdun abig shi kir Asàin Luyí.”

<sup>18</sup> I byar-à Zakariya dinya wùn aswam Shìdun rag, “Má yì áshinn wà bu-à hi má sa àjai rà? Ndá mì í àwàutím, wàmí í àwàutím tinn.”

<sup>19</sup> I byar-à wùn aswam Shìdun-à níng dinya ku rag, “I mì Jibrauilu zyun-à ri sar á pyànn Shìdun ni. Big swam bi sig mì ní dinya wù jir àjwár. <sup>20</sup> Ama à wib fig jírmí bàna. Jír-à hi má sa àjai àyúnn su zyun. Barà à wib fig jírmí bàna

níng, wá dang sar fig jír bàna. Wá shi àdòníng sáí àyúnn-à bu-à ò dinya sig wù níng ma sa hing àjai.”

<sup>21</sup> A byar-à níng hi, mpìrká ri shi kir Zakariya níng, big ri kyab bu-à sa sig, ku nonn sig mà lu Shìdun ni níng. <sup>22</sup> Barà ku zu bi àdòníng ku dang sar fig rag jír ma mpìr káníng bàna. I byar-à big myàng yì n dang rag, “Wùn aswam Shìdun zyun mà wai dang hing jír ma ku mà lu Shìdun ni.” Ku dang sar fig jír ma káníng bàna. Bu-à kwa dinya káníng, ku tàg rág ma wù.

<sup>23</sup> Barà àyúnn-à swàmwá á lu Shìdun ni vinn àdòníng, sáí ku í kàng yag rìg-à mà luwá ni. <sup>24</sup> I byar-à na nonn fig bàna, sáí wàwá Alisabatu yìm finn. Ku zu fig á lu-à ni bàna hár sònn swana. <sup>25</sup> I byar-à Alisabatu dang rag ku fig hing àjwár á pyànn Shìdun ni. Wàníng sa shang hing ku, n zìg zu rìghing ku á zunáí á pyànn mpìrká ni.

### *Big Dang Rag, Bá Mà Yesu Wùn Shìdun*

<sup>26</sup> Alisabatu shi sig ma finn sònnwá sùnnjin. Shìdun swam bi wùn aswamwá Jibrailu á jànn Galili, á finn swann Nazarat. <sup>27</sup> Ku shi sig ma jír zyun-à ku ri zìm aku dinya wùn uwà sáb zyun, zinn wàníng í Maryamu. Wùn uwà-à níng hi yì fig ma wunù bàna. Wunù zyun, zinnwá í Yusufu, má sir ban ma ku. Yusufu í wùn ada kùr Dawuda. <sup>28</sup> I byar-à wùn aswam Shìdun yag mà byar Maryamu, n dinya ku rag, “N bi sig í bib kà wù, wù í zyun-à big shig zu sig, Shìdun shi sig ma wù.”

<sup>29</sup> Sai-à Maryamu myàng wùn aswam Shìdun-à níng, pìkyinnwá na tag wann fig bàna. Ku kyab jír á pìkyinnwá ni n rag í kai rà? <sup>30</sup> Ama wùn aswam Shìdun dinya ku rag, “Kada á shàr zinn bàna Maryamu, à òg hing bu òsàn á pyànn Shìdun ni. <sup>31</sup> Wá yìm finn, má mà wùn, má bar ku zinnwá YESU. <sup>32</sup> Kwá shi àgbam. Bá bar ku Wùn Shìdun mà wai. Shìdun má gbar dù ku àràng kùr bu yàkúwá Dawuda

rì níng. <sup>33</sup> Kwá na kùr á shinn yann adaká bu Yakubu, hár kinn kinn. Kùrwá má vinn fig ávinn bàna.”

<sup>34</sup> I byar-à Maryamu dinya wùn aswam Shìdun rag, “Sáshinn má shi àdòníng rà? Hár barà ò yì fig ma wunù bàna.”

<sup>35</sup> I byar-à wùn aswam Shìdun zìm n dinya ku rag, “Awun Shìdun má wìr mònn wù, gbam Shìdun má shi á shinnwú ni tinn. Jir kai bàna wùn-à wá mà níng í wùn kyìkyàr bu Shìdun. Bá bar ku Wùn Shìdun. <sup>36</sup> A kyab pànn yiwaiwú Alisabatu. Big dang rag ku í gbág, kwá mà fig wùn bàna. Ama ku shi sig ma finnn sòn sùnnjin tàma-à níng, kó barà ku í àwàutím níng. <sup>37</sup> A myàng, bu-à Shìdun má sa sar fig bàna níng, bàna.”

<sup>38</sup> Maryamu dang rag, “Mì í fàu Shìdun, aku shi á shinnmí ni àràg barà à dang níng.” I byar-à wùn aswam Shìdun í ku í fim rìg-à.

### *Maryamu Yag Mà Byar Alisabatu*

<sup>39</sup> Ayau su pyànà káníng ni Maryamu dù, n yag mà swann zyun ní, swann-à hi shi sig á òr shinnkwinn mà jànn Yahuda. <sup>40</sup> Ku kà yag á lu Zakariya ni aku bib kà Alisabatu. <sup>41</sup> Barà Alisabatu fig nài bib-à Maryamu bi bib kà ku níng, í byar-à wùn àjann-à á finnwá ni níng ding òr wá. I nànn-à hi Shìdun wìr mònn rìg Alisabatu ma Awun Kyìkyàrwá. <sup>42</sup> Alisabatu dang jír ma gbam n dang rag, “Maryamu, wù í uwà zyun-à Shìdun shig zu sig áyau uwáká ni bìdìm pàr. Wùn-à á finnwú ni níng, í wùn zyun-à Shìdun shig zu sig tinn. <sup>43</sup> Mì bó, ò fòr síg kai, hár na Shinn Lumí má bi á byarmí ni aku bi bib kà mì rà? <sup>44</sup> Hár barà ò fig à bib kà mì níng, wùn àjann-à á finnmí ni níng fig àjwár, n ding òr wá.

<sup>45</sup> “A bir hing pìkyinnwú á jir Shìdun-à big swam bi sig á byarwú ni níng. I bu-à sa wá fig àjwár níng. Jír wá má sa àràg barà ku dinya sig wù níng.”

*Maryamu Dài Swam Yan Shìdun*

<sup>46</sup> I wà Maryamu dang rag,  
“Pìkyinnmí ri swam yan Shìdun.

<sup>47</sup> Pìkyinnmí ri fig àjwár, jir kai bàna Shìdun zìg zu rìghing mì.

<sup>48</sup> Jir kai bàna ku kyab pànn hing ashimí, mì í fàu átai.  
Tun daka tàma-à níng mpìrká má bar rag mì í mpìr afig àjwár.

<sup>49</sup> Shìdun shi sig ma gbam, jir bu ùwàiká ku sa ya sig mì níng.

Zìnnwá í zìnn kyikyàr.

<sup>50</sup> Shìdun ri myàng ashi mpìrká ri wib ku, kó mpìrká tàma-à níng kó mpìrká wàri.

<sup>51</sup> Ku shi sig ma gbam.

Ku kan tafinn rìghing mpìrká ri gbar dù shinn níng.

Ku zìg zu rìghing bu-à big ri kyab á pìkyinnbá ni.

<sup>52</sup> Ku gbar tìg rìghing kùrká á kùrbá ni,  
ku gbar dù nann zu rìghing mpìrká ri gbar dù fig shinn bàna níng.

<sup>53</sup> Ku ri pyag mpìrká ri fig amor ma buju-à òsàn,  
ama mpìr bàiká ku kan kàng yag rìghing káníng vù áyonn.

<sup>54</sup> Shìdun sa shang rìghing mpìrká buwá mpìr Israilaká,  
àràg barà ku gib sig nu tun sai-à á ninonn,  
ku rag kwá myàng ashi káníng.

<sup>55</sup> Shìdun sa rìghing buká ku rì dinya sig tayí big ma Ibrahim ma swai mpìr Ibrahim big.”

<sup>56</sup> I byar-à Maryamu ma Alisabatu shí zyun hár sòn sara. I wà ku í kàng yag rìg-à mà luwá ni.

*Big Mà Yohanna Asàin Awau Dìr Batisma*

<sup>57</sup> To, í byar-à àyúnn-à Alisabatu má mà áni í fòr-à, ku bi mà wùn wunù. <sup>58</sup> Sáí ayor luwá big ma yiwaiwá big fig tai jír bu-à Shìdun sa ya sig ku níng, big fig àjwár wàni á bìr-à ni.

<sup>59</sup> Su awinyin fòr. I wà big kyag wùn-à jur, big ri zìm abig bar ku zìnn tawá Zakariya. <sup>60</sup> Ama nàwá dang rag, N ní, abig bar ku zìnnwá í Yohanna.

<sup>61</sup> I wà big dinya ku rag, “Ai ning bàna ma yiwainá zyun-à shi sig zìnnwá àdòníng.” <sup>62</sup> I byar-à big bíb tawá jír ma vù, n dang rag kwá bar zìnn wùnwá í kai rà?

<sup>63</sup> I byar-à ku tàg ma vù àjirà abig ya ku bu-à kwá ba ma kàhi, í wà ku ba zìnn wùnwá rag í Yohanna. I byar-à kó ni màhàn wim gbam rìg big mamaki. <sup>64</sup> I byar-à hi Zakariya shinn anamwá í finn finn rìg-à, ku òg pyù-à n dang rag jír, mi ri swam yan Shìdun. <sup>65</sup> Mpìrká ku ma káníng shi kwonn sig zyun níng, zìnn pànn rìg big, tai bu káníng kàng kwìb vinn rìg agunn shinnkwìnnká á Yahudiya. <sup>66</sup> Mpìrká fig tai jír káníng n bíb jír á shinnwá ni, n rag, “Wùn-à níng má shi í kai rà?” Bu-à sa big dang àdòníng, big myàng hing gbam Shìdun shi sig ma ku.

### *Bu-à Zakariya Fig Ajwár n Dang Sig*

<sup>67</sup> Zakariya ta Yohanna Awun Shìdun shi sig ma ku. Ku dang jir Shìdun, n rag,

<sup>68</sup> “Ayi swam yan ning Shinn Luyí Shìdun bu Israilaká, ku bi aku sa shang mpìr káníng aku zìg zu big áyau shwìn.

<sup>69</sup> Ku ya hing yi àgbam mpìr-à má zìg zu yi, mpìr-à hi í wùn ada Dawuda fàuwá,

<sup>70</sup> àràg barà ku rì dang sig á nu mpìrká ri dang kyann jír wá.

<sup>71</sup> Ku dang rag kwá zìg zu yi á vù mpìr azíbyí big ni, àràg mpìrká ri zìm fig yi bàna níng.

<sup>72</sup> Ku rì dang rag kwá myàng ashi yàkúyí big,

ku mà m jànn fig bu-à ku rì dang sig rag kwá sa níng bàna.

<sup>73</sup> I ki-à ku rì tun ya sig yàkúyí Ibrahim n rag,

<sup>74</sup> kwá zìg zu rìg yi á vù mpìrká ri zib yi,

jirà ayi sa swàm Shìdun, ayi shàr zinn bàna,

<sup>75</sup> jirà ayi shi mpìr kyìkyàr ma shu òsàn á pyànnwá ni áyau su shuyí ni bidìm pàr.

<sup>76</sup> Wù wùn-à níng, bá bar wù, wùn aswam Shìdun.

Wá kà jag Shinn Luyí á pyànn í nì.

Wá wàu kyàr ya ku gbìb-à kwá bàg áni.

<sup>77</sup> Wá dinya mpìrká jir Shìdun,

má dang rag, Shìdun aku zìg zu big á bu pyìrbá ni.

Kwá zìg zu big, kwá yafa ya big.

<sup>78</sup> Shìdun ri myàng ashi mpìr.

Kwá swam bi hing jir àjwàrwá má shi àràg àyar ri yar wann bi mà wai.

<sup>79</sup> Ayar-à má wann bi níng, má kan rìg fi,

má kan rìg ki tinn, má kan rìg zinn á pìkyinn mpìrká ni,

má tìya yi gbìb-à òsàn, jirà pìkyinnyí aku na tag.”

<sup>80</sup> Wùn-à níng hi wài gbam mi ri wib Shìdun. Ku shi sig mà awúnn-à ni hár àyúnn-à ku zu bi á byar Israilaká, í byar-à ku kà rag hing swàmwá sa.

## 2

### *Barà Big Mà Yesu*

*(Mat 1:18-25)*

<sup>1</sup> Asai-à níng hi kùr Augustas dang rag abig bar nài abor. Ku dang rag abig ba wànn mpìrká á jànnwá ni bidìm pàr. <sup>2</sup> Sai-à big kà bu wànn-à níng wà jijag sai-à níng hi Kiriniyas shi síg nì gwamna á Suriya. <sup>3</sup> A byar-à níng hi, kó ni kàng yag mà jànnwá ni, àjirà abig ba wànn ku màhàn.

<sup>4</sup> I byar-à hi Yusufu dù mà swann Nazarat, á jànn Galili, n yag mà swann Baitalami á jànn Yahudiya. Baitalami í byar-à big mà sig Dawuda. Yusufu yag sig màhàn, jir

kai bàna ku í wùn ada Dawuda. <sup>5</sup> Ku yag kwonn sig ma Maryamu uwà ku ri zìm kwá zìg. Wàníng shi sig ma finn. Big yag àjirà abig ba wànn big. <sup>6</sup> Ayúnn-à big shi sig màhàn níng, sái sù màwá fòr. <sup>7</sup> Ku mà wùn màsábwá í wunù, n bir wàníng á jà. Ku jag wann wùnwá á kwài buju bu apyagká ni, jir kai bàna big dìg fig byar ná á lu-à big tìg sig níng ni bàna.

*Aza Adùnká Yag Bib Kà Yesu Sai-à Big Mà Ku Ajann*

<sup>8</sup> A sai-à níng hi, aza àdùnká na sig mà awúnn-à ni. Big na yàr sig mà finn swann-à ni. Big ri myàng kwonn ma bu apyagká bubá í zyun á fi-à ni. <sup>9</sup> A byar-à níng hi wùn aswam Shìdun mà wai fòr bi n sar á shinnbá ni. Ayar Shìdun tìg wann bi n sar kàng kwìb big bidim pá, zinn pànn big. <sup>10</sup> I byar-à wùn aswam Shìdun dinya big rag, “Aning shàr zinn bàna. N zìg bi ya sig ning tai òsàn, má sa pìkyinn ná má fig àjwár wàni. Tai òsàn-à níng, í bu mpìrká bidim pá. <sup>11</sup> Janá-à níng á finn swann-à big mà sig Dawuda, big mà ya sig ning mpìr-à má sa shang ning. Ku shi síg nì Almasihu Shinn Luyí wà Shìdun swam bi sig. <sup>12</sup> Wàníng í bu-à ná myàng. Ná dìg wùn àjann, big bir sig ku á jà, ku na sig á kwài buju bu apyagká ni.”

<sup>13</sup> Big rag abig myàng àdòníng, bìr yann aswamká bu Shìdun mà wai bi dìg zyun-à dinya mpìrká tai àjwár-à níng, big sar kàng kwìb gban rìghing byar-à hi. Big ri dài jonn, big ri swam yan zinn Shìdun. <sup>14</sup> Big dài dang rag, “Shìdun, í Shìdun ùwài mà wai. Mpìrká Shìdun ri zìm á jànn-à ni, pìkyinnbá má fig àjwár.”

<sup>15</sup> A sai-à níng hi yann aswamká bu Shìdun kàng yag rìg mà wai. Aza àdùnká myàng dìrbá, n dang rag, “Ayi yag mà finn swann Baitalami, ayi myàng wùn-à Shìdun dinya sig yi rag, big mà sig níng.”



<sup>16</sup> Big dù n yag ḱini, n dìg Maryamu ma Yusufu, ma wùn àjann-à na sig á kwài buju bu apyagká ni àr̀ag barà wùn aswam Shìdun dinya sig big. <sup>17</sup> I byar-à hi big dù, mi ri dinya mpìrká buká wùn aswam Shìdun dinya sig big á shinn wùn àjann-à big mà sig níng. <sup>18</sup> Barà mpìrká fig bu-à aza àdùn káníng dinya sig big níng, big sa mamaki. <sup>19</sup> Maryamu sìnn sig bu káníng á pìkyinnwá ni, mi ri kyab. <sup>20</sup> Aza àdùnká kàng yag, mi ri swam yan zìnn Shìdun á shinn buká big fig sig, ma bu-à big myàng sig, wato wùn àjann-à níng, àr̀ag barà wùn aswam Shìdun dinya sig big.

### *Big Zìg Yag Yesu Wùn Ajann-à Níng Mà Lu Shìdun*

<sup>21</sup> Ayúnn su awinyin f̀or, bá kyag Yesu jurwá, n bar zìnnwá Yesu àr̀ag barà wùn aswam Shìdun dang sig á sai-à nàwá yìm fig ma finn bàna.

<sup>22</sup> Ayúnn-à Maryamu má sa kyàr òr̀wá f̀or barà doka Musa dang sig, sái big zìg Yesu n zìg yag ku mà lu Shìdun á Urushalima jirà abig sìnn ku á pyànn Shìdun, <sup>23</sup> jir kai bàna doka Shìdun dang rag, “Wà uwà ma mà wùn màsábwá wunù, bá zìg yag ku mà lu Shìdun àjirà abig ya ku Shìdun.” <sup>24</sup> Maryamu sa kyàr òr̀wá ma yann àl̀ab pyànà, jir kai bàna jir Shìdun dang rag, “Bá sa kyàr ma yann àl̀ab lu pyànà kó àl̀ab awúnn pyànà.”

<sup>25</sup> Mpìr zyun shi sig màhàn á swann Urushalima, zìnnwá í Simiyan. Ku í mpìr òsàn, ku ri wib Shìdun. Awun Shìdun shi sig á pìkyinnwá ni. Ku ri shi kir àyúnn-à Shìdun má swam bi wùnwá á byar mpìr Israilaká a wàníng sa shang big. <sup>26</sup> Awun Shìdun tiya sig ku kwá wu fig bàna, sái kwa myàng hing Kristi zyun-à Shìdun má swam bi. <sup>27</sup> Awun Shìdun dinya ku aku kà yag mà lu Shìdun. Yusufu ma Maryamu zìg kà Yesu wùn àjann-à níng mà lu Shìdun

jirà abig sa bu-à doka dang sig. <sup>28</sup> Simiyan zìg wùn àjann-à níng, n wau swann sig ku, mi ri yan Shìdun, mi ri dang rag,

<sup>29</sup> “Shìdun zyun-à mà m sig yi,

tàma-à níng ò myàng hing wùn wú, àràng barà wù rì dang sig.

Kó ma wu tàma-à níng, sà n hing,

<sup>30</sup> jir kai bàna tàma-à níng zumí myàng hing wùn azimwú, zyun-à má zìg zu mpìrká á bu pyìrbá ni,

<sup>31</sup> wà à swam bi sig, jirà mpìrká bidim pár abig myàng ku.

<sup>32</sup> Kwá tàg mpìr nu jìrká kim kim gbìb-à bá bàg.

Ba wib mpìr Israilaká á jìr shinnwá ni.”

<sup>33</sup> Ta wùn-à ma nàwá sa mamaki ma jìrká Simiyan dang sig á shinn wùn àjann-à níng. <sup>34</sup> I byar-à hi, Simiyan vig Shìdun aku sinn big á byar-à òsàn, n dinya Maryamu na Yesu n rag, “Wùn-à níng í àsàin-à má sa mpìrká nìnànn nímá má kù, ama mpìrká nìnànn nímá má dù nann á shinnwá ni á jànn Israila, <sup>35</sup> jir kai bàna kwá dang kyàr vinn rìg bu-à mpìrká nìnànn nímá ri kyab á pìkyinnbá ni. Wù Maryamu, pìkyinnwú má bai àràng big twìb kà sig wù kafai á pìkyinnwú ni.”

<sup>36</sup> Uwà zyun shi sig mà lu Shìdun, zìnnwá í Hanatu. Ku í wùn Fanuyila, yiwai mpìrká ma Ashiru. Ku í àwàutím, ku rì shi sig á lu nùwá ni ji sùmpyànn. <sup>37</sup> Daga àyúnn-à nuwá wu sig, ku í wà ki, hár tàma-à níng jiwá dìb-yina agban yina. Ku ri yag kyann mà lu Shìdun, fi ma ayúnn. Ku ri vig Shìdun, ku ri sinn nu tinn. <sup>38</sup> Uwà-à níng bi fòr á byar-à wùn àjann-à níng shi sig. Ku yan Shìdun á shinn wùn-à níng. Ku dinya mpìrká nìnànn nímá jìr á shinn wùn àjann-à níng ni. I mpìrká ri shi kir àyúnn-à Shìdun má sa shang bìr mpìrká mà Urushalima níng.

*Yusufu Ma Maryamu Zìg Yag Yesu Mà Swann Nazarat*

<sup>39</sup> Barà big sa vinn rìg bu-à jir Shìdun dang rag abig sa níng, sái big í kàng yag rìg-à mà jànn Galili, á finn swannbá ni mà Nazarat. <sup>40</sup> Wùn-à níng wài gbam rìghing. Ku yar rìghing, mi ri wib Shìdun. Shìdun ri sa sà n ya ku.

*Yesu Wùnshái-à Níng Kà Shi Sig á Lu Shìdun*

<sup>41</sup> Tawá ma nàwá ri yag kyann mà Urushalima jir shinn àyúnn wùwài, zìnn àyúnn-à níng hi í àyúnn Pim Wam Zu. <sup>42</sup> Yesu jiwá fòr ji dwib agban pyàna. Ku ma káníng ri yag rág í zyun mà Urushalima àràng barà big ri yag kyann àyúnn ùwài-à níng. <sup>43</sup> Barà big sa vinn rìg bu-à zìg yag sig big, sái big ri kàng yag rág mà lu-à ni. Sái Yesu í sar rìg-à á Urushalima, tawá ma nàwá yì fig bàna. <sup>44</sup> Big ri kyab rag káhi kwá áyaubá ni, hár big kyann kyonn hár àyúnn kà. I byar-à big yàn kyann ku áyau bar yiwaiwá big ni, ma jàuwá big ni, áyau barà big yag sig níng. <sup>45</sup> Big òg fig ku bàna. I byar-à big í kàng yag kàng rìg-à mà Urushalima, mi ri yàn kyann ku. <sup>46</sup> Ayúnn su sara, í wà big yàn òg rag ku mà lu Shìdun ni. Ku shi kà sig áyau àgbam malamká ri tàg bu. Ku ri fig jírba, mi ri bib káníng jír tinn. <sup>47</sup> Mpìrká fig sig jírwa níng, big sa mamaki, jir kai bàna ku shi sig ma yar. Jír-à ba bib ku, ku ri zìm òsàn. <sup>48</sup> Barà nàwá ma tawá myàng ku, sái big sa mamaki. Nàwá dang rag, “Wùn mí, á myàng, sáshinn à sa yi àdòníng rà? A myàng, yi ma tawú ri yàn kyann wù hár pìkyinnyí bai rìghing.”

<sup>49</sup> Sái ku dinya káníng rag, “Bu-à sa níng ri yàn kyann mì àdòníng í jir kai rà? Níng yì fig wà ò shi sig á lu tamí ni bàna rà?” <sup>50</sup> Big fig yì fig bu-à ku dinya sig big níng bàna.

<sup>51</sup> A byar-à níng hi, Yesu kàng yag ma big í zyun mà Nasarat. Ku ri wib káníng. I barà nàwá ri kyab bu káníng á pìkyinnwá ni bidim pár. <sup>52</sup> I byar-à Yesu ri wài. Yarwá ri swàb kà tinn. Shìdun ri zìm ku, mpìrká ri zìm ku tinn.

*Jir Shìdun Zyun-à Yohanna Asàin Batisma Dang Sig  
(Mat 3:1-12; Mar 1:1-8; Yoh 1:19-28)*

### 3

<sup>1</sup> Asai-à Kaisar Tibaryus na sig kùrwá hár ji dwib agban swana níng, Shìdun dang jír ma Yohanna, í sai-à Buntus Bilatus í gwamna á jànn Yahudiya, Hirudus í gwamna á jànn Galili, Filibus wunzà Hirudus í gwamna á jànn Ituriya mà jànn Tarakunitis, Lisaniyas í gwamna á jànn Abiliya, <sup>2</sup> Hanana ma Kayafa í àgbam áyau mpìrká ri twìb swànn bu á pyànn Shìdun. A sai-à níng hi, Shìdun dang jír ma Yohanna wùn Zakariya mà awúnn-à ni. <sup>3</sup> I byar-à Yohanna dù n yag rìg mà jànn agunn Ning Urdun, ku ri dang jir Shìdun màhàn, ku dang rag, “Aning fim bu pyìrká ning ri sa. Abig wau ning òr batisma, jirà Shìdun aku yafa ya ning bu pyìrká buná.” <sup>4</sup> Yohanna í zyun-à Ishaya wùn aswam Shìdun rì dang sig jír á shinnwá ni. Ku ba sig rag, “Mpìr zyun-à má swam yag ku níng, ku shi sig mà awúnn-à ni,

ku ri dinya mpìrká jír mí rag,

‘Aning wàu kyar gbìb-à Shinn Luyí má bàg áni.

Byar-à gbìb-à gor sig níng, aning wàu lafìnn yag rìg mà pyànn.

<sup>5</sup> Kó shar-à áni bidìm pàr, abig wàu jì dim rìg,

kó shinnkwìnn-à áni abig wàu bab jànn rìg.

Abig wàu lafìnn rìg gbìb-à hi, ma abig sa jann rìg.

<sup>6</sup> I byar-à kó ni bidìm pàr má myàng barà Shìdun sa wìm zu sig mpìrká buwá.’ ”

<sup>7</sup> A byar-à níng hi, bìr mpìrká ri bi á byar Yohanna aku wau big òr batisma. Ku dinya káníng rag, “Níng í bushùwí big, í ni dinya sig níng í nì rag, ‘ná zu shwìn bu-à Shìdun dang sig rag kwá swam bi níng’ rà? <sup>8</sup> Aning sa bu-à mpìrká má yì rag níng fim rìghing bu pyìrná. Kada aning dang ma

shinn ná rag, ná zìg zu shinn ná á shwìn-à ri bi níng ni, jirà taná í Ibrahim níng, bàna. N dinya ning, Shìdun má sa yì bu-à ku ri zìm, kwa zìm hing, kwá zìg abàn káníng má mà m yann adaká bu Ibrahim ma kàhi. <sup>9</sup> Aki shi sig áni zyun-à bá kyag ta wann rìg bín-à ma wan fig awan òsàn bàna, bá ta kà rìg mà pyìr-à ni.”

<sup>10</sup> I byar-à mpìrká bib ku rag, “Wà má àdòning yá sa í kai rà?”

<sup>11</sup> Ku dinya káníng rag, “Mpìr-à ma shi sig ma jà pyànà aku ya jàuwá zyun-à bàna ma kàhi níng, zyun. Mpìr-à ma shi sig ma buju, aku ya mpìr-à bàna ma kàhi.”

<sup>12</sup> Mpìrká ri zìg bàì jànn-à níng bi sig abig wau big òr batisma, big bib ku rag, “Malam, yá sa í kai rà?”

<sup>13</sup> I byar-à ku dinya big rag, “Kada aning zìg wam zu nu-à big dinya sig ning bàna.”

<sup>14</sup> Sojaká káhi bib ku rag, “Buyí yá sáshinn rà? Yá sa í kai rà?”

Ku dinya big n rag, “Kada aning gbar shwar bu zyun á vù mpìrká ni bàna, kada aning yan ta mpìr átai bàna tìnn. Aning bir pìkyinn ná á bàì swàmna ni kawai.”

<sup>15</sup> I byar-à mpìr káníng kyab jír á pìkyinnbá ni, n dang rag, “Kó Yohanna í Almasihu-à Shìdun dang rag kwá swam bi níng rà?” <sup>16</sup> I byar-à Yohanna dinya big n rag, “Mì ri wau òr batisma ma zàpìr, ama mpìr zyun má bi kwá shi àgbammí, kó jùr tabarwá má, ò fòr fig wà má finn sar bàna. Kwá wau ning òr batisma ma Awun Shìdun ma pyìr. <sup>17</sup> Shìdun má zìg zu rìg mpìrká buwá. Mpìrká ma í buwá bàna, kwá wìr kà rìg káníng á pyìr-à má dim fig á dim bàna, àrèg barà mpìr ri pìm zu asinn za á za-à ni, mì ri wìr gban rìg yìr za-à, mì ri zìg asinn-à mì ri wìr kífìnn rìg níng.”

<sup>18</sup> Yohanna dinya mpìrká jir Shìdun á shinn buká nìnnànn nímá. <sup>19</sup> Sáì ku dinya kùr Hirudus jír á shinn bu-à wàning sa sig bai n zìg rìg sig wà wunzà wàning níng,

uwà-à hi big ri bar ku Hirudiyas. Hirudus sa sig buká sà̀n fig bà̀na kim kim. <sup>20</sup> Sái ku sa swà̀b kà bu-à sà̀n fig bà̀na, n pà̀nn rìg Yohanna n kìg kà á tonn fi.

*Yohanna Wau Yesu Dìr Batisma*  
(*Mat 3:13-17; Mar 1:9-11*)

<sup>21</sup> Barà Yohanna wau vinn rìg mpìrká dìr batisma àdòníng, sáí Yesu bi abig wau ku tinn. Barà Yohanna wau vinn rìg ku dìr batisma àdòníng, sáí ku dang jír ma Shìdun. A byar-à hi, waisháú-à í pù finn-à sa hauu. <sup>22</sup> I byar-à hi, big myàng Awun Shìdun wann bi n kir wann á shinn Yesu ni, àràg àlàb. I byar-à big fig nài abor wann bi mà wai, n dang rag, “Wù í wùn azimmí. Pìkyinnmí ri fig àjwárwú wàni.”

*Swai Mpìrká Bu Yesu*  
(*Mat 1:1-17*)

<sup>23</sup> Sai-à Yesu dang jag jir Shìdun ku shi sig ma ji dizyun agban dwib. Big sinn sig rag, ku í wùn Yusufu, Yusufu í wùn Hali. <sup>24</sup> Hali í wùn Matati, Matati í wùn Lawi, Lawi í wùn Malki, Malki í wùn Yanna, Yanna í wùn Yusufu, <sup>25</sup> Yusufu í wùn Mattathiya, Mattathiya í wùn Amos, Amos í wùn Nahoma, Nahoma í wùn Hasli, Hasli í wùn Najaya, <sup>26</sup> Najaya í wùn Maatha, Maatha í wùn Mattathiya, Mattathiya í wùn Shimi, Shimi í wùn Yuseka, Yuseka í wùn Joda, <sup>27</sup> Joda í wùn Yohanna, Yohanna í wùn Risa, Risa í wùn Zarubabila, Zarubabila í wùn Shaaltilla, Shaaltilla í wùn Niri, <sup>28</sup> Niri í wùn Malki, Malki í wùn Addi, Addi í wùn Kusama, Kusama í wùn Almodama, Almodama í wùn Iri, <sup>29</sup> Iri í wùn Joshuwa, Joshuwa í wùn Aliazara, Aliazara í wùn Yorima, Yorima í wùn Matati, Matati í wùn Lawi, <sup>30</sup> Lawi í wùn Simiyan, Simiyan í wùn Yahuda, Yahuda í wùn Yusufu, Yusufu í wùn Jonam, Jonam í wùn Aliyakima, <sup>31</sup> Aliyakima í wùn Malaya, Malaya í wùn Mainana, Mainana í wùn Matthata, Matthata í wùn Nathana, Nathana í wùn Dawuda, <sup>32</sup> Dawuda í wùn Yassa,

Yassa í wùn Obida, Obida í wùn Buaza, Buaza í wùn Salmuna, Salmuna í wùn Nahashuna, <sup>33</sup> Nahashuna í wùn Aminadabu, Aminadabu í wùn Arama, Arama í wùn Hasaruna, Hasaruna í wùn Parisa, Parisa í wùn Yahuda, <sup>34</sup> Yahuda í wùn Yakub, Yakub í wùn Ishaku, Ishaku í wùn Ibrahim, Ibrahim í wùn Taraha, Taraha í wùn Nahura, <sup>35</sup> Nahura í wùn Saruja, Saruja í wùn Rauwa, Rauwa í wùn Falaju, Falaju í wùn Abiru, Abiru í wùn Shalahu, <sup>36</sup> Shalahu í wùn Kinana, Kinana í wùn Arfakshada, Arfakshada í wùn Sama, Sama í wùn Nuhu, Nuhu í wùn Lamaka, <sup>37</sup> Lamaka í wùn Matushalaha, Matushalaha í wùn Enok, Enok í wùn Yarada, Yarada í wùn Mahalailu, <sup>38</sup> Mahalailu í wùn Kanana, Kanana í wùn Anosha, Anosha í wùn Shitu, Shitu í wùn Adamu, Adamu í wùn Shidun.

## 4

### *Shaitan M̀̀g M̀̀g Fig Yesu, Aku Sa Bu-à Bibai (Mat 4:1-11; Mar 1:12-13)*

<sup>1</sup> Awun Shìdun shi sig á pìkyinn Yesu ni wàni. Ku kàng bi sig mà Ning Urdun. Awun Shìdun zìg yag sig ku mà awúnn-à ni. <sup>2</sup> Ku shi màhàn hár su d̀̀p̀̀yànà. Shaitan shi sig ma ku á byar-à ku shi sig níng, mi ri màg màg fig ku, aku sa bu bibai. A su káníng hi ní, ku ji fig bu bàna. Barà su-à vinn vinn níng, í wà amor gban rag ku.

<sup>3</sup> Shaitan rag, “Wà wù má wùn Shìdun, á dang abàn-à níng aku kàng buju ní myàng.”

<sup>4</sup> Yesu zìm ǹ̀ rag, “Big ba s̀̀nn sig á tarkada Shìdun rag, ‘Mp̀̀r má shi fig ma yonki íri jir buju ji bàna.’ ”

<sup>5</sup> Sái Shaitan zìg dù yag ku mà wai, n tiya ku byar shu kùrká á dunyarù bidim p̀̀r àr̀̀g barà big ri mig kinn zu mi ri p̀̀ fin. <sup>6</sup> Shaitan dinya ku n rag, “Má ya wù gban á shinnbá ni bidim p̀̀r, jir kai bàna big ya síg mì. Má ya mp̀̀r-à mì ri zìm aku p̀̀nn. <sup>7</sup> Wà wa binn kir wann hing

á jìnn ni ma wib hing mì, bu káníng bidìm pàr má shi í buwú.”

<sup>8</sup> I byar-à Yesu dinya ku n rag, “Jir Shìdun dang sig rag ‘A wib íri Shinn Luwú Shìdun ku awínwá ni.’ ”

<sup>9</sup> Sáí Shaitan zìg yag ku mà Urushalima n zìg dù nann zu ku mà wai á shinn lu Shìdun, n dang rag, “Wù Yesu, wa dang rag wù í wùn Shìdun, á pìm tìg wann bi á jìnn ni, <sup>10</sup> jir kai bàna jir Shìdun dang rag, ‘Kwá swam bi yann aswamwá big abig myàng kwonn ma wù í zyun. <sup>11</sup> Bá jag vù má pànn wù, àjirà kada á wab barwú abàn bàna.’ ”

<sup>12</sup> Yesu zìm n rag, “Big ba sig n rag, ‘Kada á màg màg fig Shìdunwú bàna.’ ”

<sup>13</sup> Barà Shaitan màg màg fig kinn rìg Yesu àdòníng, ku dù dà fim ma wàníng mì yag rìg-à.

*Yesu Sa Jag Swàmwá Mà Galili*

*(Mat 4:12-17; Mar 1:14-15)*

<sup>14</sup> Barà Yesu kàng yag mà jànn Galili, gbam Awun Shìdun shi sig ma ku. Taiwá kyann kàng kwìb vinn rìghing kó áni bidìm pàr. <sup>15</sup> Ku ri tàg mpìrká bu á tonn bìr kwonnká ni, big ri yan ku.

*Mpìrká Mà Jànnwá Ni Mà Nazarat Ngàng Ku*

*(Mat 13:53-58; Mar 6:1-6)*

<sup>16</sup> Sáí Yesu dù màhàn, n kàng yag mà jànnwá ni mà Nazarat, í byar-à ku wài gbam sig màhàn. Ku yag àràg barà ku rìi yag jwar kyann, n yag mà tonn bìr kwonn. Ayúnn Asabar, ku yag n yag jangga ya mpìrká jir Shìdun màhàn. <sup>17</sup> Big du ya ku tarkada Shìdun zyun-à Ishaya mpìr-à rìi dang kyann jir Shìdun ba sig. Ku pù fim n òg byar zyun big ba sig rag,

<sup>18</sup> “Awun Shìdun shi sig á shinnmí ni, jir kai bàna ku shig zu sig mì n dinya mpìr ashiká jír àjwár á shinnwá ni.

Ku swam bi sig mì n dang abig zìg zu mpìr á tonn fi,



ń dáb gbam àfau abig myàng,  
ń zìg zu mpìrká big ri lir ji,

<sup>19</sup> ń dinya mpìrká jír ń dang rag àyúnn-à Shìdun má zìg zu mpìrká buwá bi fòr hing.”

<sup>20</sup> I byar-à ku bir dim rìg tarkada-à n ya kàng rìg mpìr-à sar sig mà pyànn, mi í shi wann rìg-à. I byar-à kó ni mà finn tonn-à ni myàng gbam sig ku kyarr. Big ri zìm abig fig jír-à má zu á nuwá ni. <sup>21</sup> Sáí ku dang swàb kà n rag, “Janá-à níng jír-à n jangga sig níng sa hing àjai á zuná ni.”

<sup>22</sup> Big bidim pár big yan ku, n sa mamaki ma jírka ku dang sig níng. Hár big dang rag wàníng má shi wùn Yusufu ràu.

<sup>23</sup> Yesu dinya big rag, “N yì hing ná dinya mì tinn jír-à níng má rag, ń dáb gbam shinnmí, wà mì má adàb dor. Ná dang rag, buká ning fig n sa sig mà swann Kafarnahum níng, ń sa á jànnmí ni tinn.” <sup>24</sup> Ku dinya big n rag, “Mì ri dinya ning àjai, wùn aswam Shìdun á jànnwá ni big ri zìm fig abig fig jírwa bàna. <sup>25</sup> Ama mì ri dinya ning í jír àjai, ásai-à Iliya rii dang kyann jir Shìdun, shyù tab fig á Israila bàna hár ji sara big sòn sùnnjin. Buju bàna á jànn-à ni. A sai-à níng hi uwà kíkà nìnnànn nímá shi sig mà Israila. <sup>26</sup> Ama Shìdun swam yag fig Iliya aku yag sa shang uwà káníng bàna. Sáí ku swam yag wàníng á byar uwà ki zyun mà Zarifat á jànn Sidon. <sup>27</sup> Sai-à Aliyasha rii dang kyann jir Shìdun níng, mpìr àkùnn big rì nìnnànn nímá mà Israila. Ama ku dáb gbam fig big bàna, sái Naaman mpìr-à mà Suriya áwinwá.”

<sup>28</sup> Barà mpìrká shi sig á tonn bìr kwonn-à ni fig àdòníng, big bidim pár pikyinnbá í bai rìg-à á shinn Yesu ni. <sup>29</sup> I byar-à hi big pìm dù nann zu, n zìg zu rìg ku á finn swann-à ni, n zìg yag ku ma kwib swann-à ni mà byar agau. Big ri zìm abig tìr ta kà ku áni. <sup>30</sup> Ama ku kyann vù kà áyaubá ni, mì yag rìg-à. Big yì fig bàna.

*Yesu Dàb Gbam Mpìr Zyun-à Wàu Dab Sig  
(Mar 1:21-28)*

<sup>31</sup> I byar-à Yesu yag mà Kafarnahum á jànn Galili. Ayúnn Asabar ku tàg big bu màhàn. <sup>32</sup> Mpìrká sa mamaki ma bu tàgwá, jir kai bàna jír wá shi sig ma gbam.

<sup>33</sup> Barà ku ri tàg mpìrká jir Shìdun mà tonn bìr kwonn-à ni, sai mpìr zyun wàu dab sig ku, ku yan ta Yesu nài yán, <sup>34</sup> n rag, “Yesu mpìr Nazarat, á dù áyág, bu-à dù wù ma yi í kai rà? A bi síg jir-à á gban rìg yi rà? N yì rìghing wù, wù í wùn kyìkyàr zyun-à Shìdun dwim bi sig níng.”

<sup>35</sup> Yesu dinya wàu-à níng hi n rag, “A mib nuwú, á zu bi á òr mpìr-à níng hi.” Wàu-à níng gbar ta wann mpìr-à níng á jinn ni n fim rìg ku. Mpìrká màhàn ri myàng. Òr wá bu zyun sa fig rag ku bàna.

<sup>36</sup> Mpìrká sa mamaki n dang rag, “Wàníng í atàg kai rà? Hár Yesu dang jír ma gbam, í wà wàuká ri wib kyann ku, mi ri zu á òr mpìrká ni.” <sup>37</sup> Tai bu-à ku sa sig níng kù akigtái, hár jànn-à bìdìm pàr fig vinn rìghing.

*Yesu Dàb Gbam Mpìrká Nìnnàn Nímá  
(Mat 8:14-17; Mar 1:29-34)*

<sup>38</sup> Barà big dù á tonn bìr kwonn-à ni, àyúnn-à hi ku yag mà lu Siman. Na wà Siman fig fig àjwár bàna. Awàu pànn sig ku. Big vig ku aku dàb gbam wàníng. <sup>39</sup> Ku sar á shinn wàníng ni. N yan ta awàu-à níng. I nànn-à hi awàu-à dà finn rìg ku. Ku dù nann hár n yag sa ya káníng buju.

<sup>40</sup> Barà àyúnn-à kà, mpìrká zìg zu bi mpìr dorká kim kim á byar Yesu ni aku tib big vù á òr. Ku tib big bìdìm pàr, big gbam rìg. <sup>41</sup> Wàuká ri zu bi á òr mpìrká ni nìnnàn nímá. Big ri wa nài yán, mi ri dang rag, “Yesu, wù í wùn Shìdun.”

I byar-à ku kan dim rìg káníng, kada a káníng dang jír bàna, jir kai bàna big yì rìghing ku í Almasihu wà Shìdun swam bi sig.

*Yesu Dang Jir Shìdun á Byarká Nìnnànn Nímá*  
(*Mar 1:35-39*)

<sup>42</sup> Barà byar-à ri kyàr àdòníng, ku zu n yag mà byar zyun, byar-à mpìr bàna. Sáí bìr mpìrká nìnnànn nímá ri yàn kyann ku, big yag fòr mà byarwá ni. Big ri zìm abig kan òm rìg ku, aku dù dà fim finn swannbá bàna. <sup>43</sup> Ku dinya big rag, “Sàn sig wà í dinya mpìrká mà finn swannká káhi kim kim jir Shìdun tinn, jir kai bàna í swàm bu-à Shìdun swam bi sig mì í sa.”

<sup>44</sup> I barà ku shi mi ri dang kyann jir Shìdun á tonn bìr kwonnká á jànn Yahudawaká ni.

## 5

*Yesu Bar Jag Mpìr Káníng Abig Shi Yann Sukàwá Big*  
(*Mat 4:18-22; Mar 1:16-20*)

<sup>1</sup> Su zyun Yesu sar sig á nu Ayunn Janisarata, ku ri tàg jir Shìdun. Mpìrká nìnnànn nímá sar kàng kwìb sig ku áni, big ri fig jir Shìdun. <sup>2</sup> Ku myàng kòr pyàná shi sig á nu zàpìr-à ni, mpìr agban jáiká sìn sìg nì, big zu rìghing áni. Big ri tu kyàr birgibá. <sup>3</sup> Ku kà á finn kòr zyun ni, í kòr Bitrus, í wà ku dinya wàníng rag a wàníng ya kà yag ku mà yau zàpìr-à ni títi. Ku shi sig á finn kòr-à ni, mi ri dinya mpìrká sar sig á myann níng jir Shìdun.

<sup>4</sup> Barà ku dang vinn rìg jír wá, ku dinya Bitrus rag, “A ya kà yag kòr-à níng mà yau, ma aning wìr kà birginá.”

<sup>5</sup> I byar-à Bitrus dinya ku n rag, “Asàin Luyí, nà níng yi nà na fig aná bàna, yi ri sa swàm. Yi òm fig bu bàna. Ama barà à dang hing níng, má wìr kà birgi-à hi.” <sup>6</sup> Barà big wìr kà wann birgi-à níng àdòníng, í byar-à hi big pànn jái wàni, hár birgibá ri ka, jir kai bàna jái-à mòn kab gban. <sup>7</sup> I byar-à hi big bar bi jàubá mà kòr zyun ni kim a káníng bi gbar zu shang big. I byar-à káníng bi n gbar zu jái mòn gban rìg kòr pyàná káníng, hár kòrká shi shirag má sib kà

wann rìg á zàpìr-à ni. <sup>8</sup> Barà Bitrus myàng àdòníng, ku bìn kir wann á pyànn Yesu ni n dang rag, “Asàin Luyí, á dù á fim mì, jir kai bàna mì í mpìr bu pyìr.”

<sup>9</sup> Ku ma mpìrká dà níng, mamaki pànn rìg big á jir jái yanyínká big gban sig níng. <sup>10</sup> Yann Zabadi, Yakubu ma Yohanna, big sa mamaki tinn. Big ma Bitrus nu swàmbá rízyun. Yesu dinya Bitrus rag, “Kada á shàr zinn bàna. Daka tàma-à níng, wá pànn zìg bi rág mpìr á byarmí ni, ma wà wá pànn rag jái.”

<sup>11</sup> I byar-à big yag zìg kòrbá á nu zàpìr-à ni, n fim kó kai bidìm pàr, n bàg rìg Yesu.

*Yesu Dàb Gbam Mpìr Dor Akúnn*  
(*Mat 8:1-4; Mar 1:40-45*)

<sup>12</sup> Barà Yesu shi sig mà finn swann zyun ni, mpìr zyun bi, òr wá bidìm pàr íri dor àkùnn. Barà ku myàng Yesu àdòníng, ku bìn kir wann á pyànn wàníng ni, n vig wàníng rag, “Shinn Luyí, wa zìm hing, à shi sig ma gbam-à wá dàb gbam mì.”

<sup>13</sup> I byar-à Yesu du yag vùwá n tib ku vù á òr-à ni n rag, “N zìm hing, á gbam á dorwú ni.” I byar-à hi wunù-à níng í gbam rìg-à. Dor àkùnn-à níng dà fim rìghing ku. <sup>14</sup> Sái Yesu twìb ku byur n rag, “Kada á dinya mpìr bu-à sa sig wù níng bàna, ama á yag mà lu Shìdun ni. A yag tìya àgbam-à ri twìb swànn bu á pyànn Shìdun ni òr wá, ma á ya bu màhàn àrèg barà Musa dang sig abig sa, jirà mpìrká abig myàng barà à gbam rìghing níng.”

<sup>15</sup> Ama tai Yesu kyann kàng kwìb vinn rìghing byarká bidìm pàr. Mpìrká ri bi abig fig jír wá, aku dàb gbam big dorwá tinn. <sup>16</sup> Kó ákaun ku ri yag, mi ri yàn kyann byar awù aku shi màhàn, jirà aku wìb Shìdun ma aku vig wàníng.

*Barà Yesu Dàb Gbam Mpìr Dìr Wu Titag*

*(Mat 9:1-8; Mar 2:1-12)*

<sup>17</sup> Ayúnn zyun barà ku ri tàg mpìrká bu, Farisawaká ma malamká shi sig màhàn. Big bi sig mà kauyeká kim kim á jànn Galili ma jànn Yahudiya ma finn swann Urushalima. Gbam Shìdun shi sig á byarwá ni jirà aku dàb gbam mpìr dorká. <sup>18</sup> Mpìrká káhi swann zìg bi sig mpìr-à òrúwá wu tag sig á syu. Big ri zìm abig zìg kà yag ku mà finn tonn-à ni, abig jag wann ku á pyànn Yesu ni. <sup>19</sup> Big zìm abig du kà yag ku áyau bìr mpìr káníng, aku fòr yag á byar Yesu ni. Big òg fig pyù-à bàna. Sáí big nann zu yag mà shinn tonn-à ni mà wai, n fòr yag mà byar Yesu ni, n sìnn wann bi wunù-à níng á pyànn Yesu ni áyau bìr mpìrká ká kwonn kàng kwìb sig ku áni níng, mi ri myàng barà ku na sig á syu-à ni mà pyànn Yesu ni. <sup>20</sup> Barà Yesu myàng mpìrká zìg bi sig ku níng bir hing pìkyinnbá á byarwá ni, í byar-à ku dang rag, “Jàumí, n yafa ya rìghing wù bu pyìrwú.”

<sup>21</sup> Farisawaká ma malamká ri kyab á pìkyinnbá ni, n dang rag, “Mpìr-à níng sìnn kàng sig shinnwá á shinn rà? Ku ri sa bai zìnn Shìdun. Mpìr-à má yafa ya mpìr bu pyìrwá bàna, sáí Shìdun.”

<sup>22</sup> Yesu yì rìghing bu-à big ri kyab. Ku bib káníng n rag, “Sáshinn ning ri kyab bu káníng á pìkyinn ná ni àdòníng rà? <sup>23</sup> Wà ma dang rag, ‘N yafa ya rìghing wù bu pyìrwú,’ ma wà ma dang rag, ‘A dù nann zu ma á kyann kyonn,’ í wà áni fonn kab síg ni rà? <sup>24</sup> Ama má tìya ning rag, mì Wùn Mpìr Jíkwìnn n shi sig ma gbam á dunyaru barà má yafa ya mpìr bu pyìrwá.” I byar-à ku dinya mpìr-à òrú-à wu tag sig níng n rag, “A dù nann zu, á pìnn syuwú, á kàng yag mà luwú ni.”

<sup>25</sup> A byar-à hi big rag abig myàng níng, ku dab dù nann zu n zìg syuwá, n yag mà luwá ni mi ri swam yan yag zìnn

Shìdun á gbìb-à ni. <sup>26</sup> Kó ni sa mamaki hár zinn sa rìg big, big swam yan Shìdun swam yan yan yan. Big dang rag big myàng hing bu àpyú janá-à níng.

*Yesu Bar Lawi a Wàníng Shi Wùn Sukàwá*

*(Mat 9:9-13; Mar 2:13-17)*

<sup>27</sup> I byar-à Yesu fim rìg finn swann-à, mi ri yag. Ku yag n yag òg mpìr zyun ri zìg bàì jànn, wàníng shi sig mà nu swàmwá ni, zìnnwá í Lawi. Ku dang rag a wàníng fim rìg swàm bàì jànn-à níng, a wàníng bàg ku. <sup>28</sup> Lawi fim rìg swàmwá, n dù n bàg yag rìg Yesu.

<sup>29</sup> Lawi bar Yesu a wàníng yag ji buju mà luwá ni, ma mpìrká nìnànn nímá, ma mpìr azìg bàì jànnká tìnn. Big ri kwonn ji buju á bìr-à ni. <sup>30</sup> Ama Farisawaká big malamká dang jír ma yann sukàká n rag, sáshinn ning ri ji kwonn buju ma mpìr bu pyìr káníng rà?

<sup>31</sup> Yesu zìm n dang rag, “Mpìr-à shi sig ma gbam òr, ku ri yàn fig adàb dor bàna. Sáì mpìr-à òr wá ma ri wúwa í mpìr-à ri yàn kyann adàb dor. <sup>32</sup> N bi sig á dunyarù jirà ní dinya mpìr bu pyìrká abig vim bìr bi pìkyinnbá á byar Shìdun. N bi fíg á byar mpìrká ri kyab rag big í mpìr sìnàn níng bàna.”

*Big Bib Yesu Abib á Shinn Nu Sìn*

*(Mat 9:14-17; Mar 2:18-22)*

<sup>33</sup> Big dang rag, “Yann sukà Yohanna big ri sìn kyann nu sìn, mi ri vig Shìdun tìnn. Hár yann sukà Farisawaká má ri sa àdòníng tìnn. Ama yann sukàwú big ri ji, mi ri wa.”

<sup>34</sup> Yesu bib big rag, “Ning ri kyab rag sai-à mpìrká ma ri nu ban bá sìn nu rà? Bá sìn fig nu bàna. Bá ji buju ma mpìr-à zìg sig uwà-à níng. <sup>35</sup> Ama àyúnn-à ki ma zìg rìghing wunù-à níng, àyúnn-à níng hi jàuwá big má sìn nu.”

<sup>36</sup> Yesu sa misali n dang rag, “Wá gib ka jà àpyú, má kwìb bàg kwonn ma jà àkor rà? Wi. Sáí jà àpyú bá kwìb bàg kwonn ma àpyú. Ma í nímá bàna, àkor-à má ka zu rìg. Má bànn kwonn fig bàna. <sup>37</sup> Mpir má wìr kà fig zàn inabi àpyú á wau àkor bàna, zàn inabi àpyú sái wau àpyú tinn. Zàn inabi àpyú ba wìr kà hing á wau àkor má lib gbànn kifinn rìg, wau-à má ka rìg. <sup>38</sup> Zàn inabi àpyú big ri wìr kà á wau àpyú. <sup>39</sup> Kó ni zìm kab sig zàn inabi àkor ma àpyú-à. Big dang rag, ‘Sù àkwor-à sànn kab síg nì.’ ”

## 6

### *Big Bib Yesu Jír á Shinn Swàm Ayúnn Asabar*

*(Mat 12:1-8; Mar 2:23-28)*

<sup>1</sup> Ayúnn su zyun í àyúnn Asabar, Yesu ri wam zu yag ma yann sukàwá big á da jímyànn zyun ni. I byar-à yann sukàwá big gbar kab jímyànn-à, mi ri pìg zwam. <sup>2</sup> Sáí Farisawaká káhi dang rag, “Bu-à sa ning ri sa bu-à á dokayí ni sànn fig wà abig sa àyúnn Asabar bàna í jir kai rà?”

<sup>3</sup> I byar-à Yesu bib big n rag, “Asái ning jangga fig bu-à Dawuda rì sa sig bàna rà? Ku fig amor ku ma mpìrká ku ma káníng ri yag kyìnn í zyun. <sup>4</sup> Ku kà yag mà lu Shìdun ni, ku zìg brodi-à big wib sig Shìdun ma kàhi níng, n ji n ya mpìrká buwá a káníng ji tinn, wà zyun-à sànn fig wà abig ji bàna, sái àgbamká ri twìb swànn bu á pyànn Shìdun ni níng má ji í ni. Ama big ji rìghing.”

<sup>5</sup> I byar-à Yesu dang vinn rìg jír-à n rag, “Mì Wùn Mpir Jíkwinn, bigmí n shi sig ma gbam barà má dang bu-à mpìr má sa àyúnn Asabar.”

### *Yesu Dàb Gbam Mpìr-à Vùwá Wu Tag Sig*

*(Mat 12:9-14; Mar 3:1-6)*

<sup>6</sup> Ayúnn Asabar zyun, ku yag mà tonn bìr kwonn-à ni, ku ri tàg mpìrká jir Shìdun. Mpir zyun shi sig áyaubá ni,

vìm nùwá wu tag rìghing. <sup>7</sup> I byar-à malamká ma àgbam Farisawaká ri wonn myàng Yesu, kó wàníng má dàb gbam mpìr àyúnn Asabar, jirà abig òg pyù-à bá dang bai ku. <sup>8</sup> Yesu yì rìghing bu-à big ri kyab á pìkyinnbá ni. I byar-à ku dang jír ma mpìr-à vù-à wu tag sig níng, n rag, “A dù nann zu, ma á bi sar áyau bìr mpìr káníng ni áyag.” I byar-à hi wàníng dù n bi sar. <sup>9</sup> Sáí Yesu bib mpìrká ri wonn myàng ku níng jír n rag, “N bib ning jír. Bu-à doka dang sig í kai rà? Sàns sig àyúnn Asabar abig sa bu-à òsàn rà, kó bu-à bibai rà? Abig dàb wìm mpìr rà? Kó abig fim mpìr aku wu rà?” <sup>10</sup> I byar-à ku myàng gban rìg káníng bidim pár n dang rag, wunù-à níng aku gbar lafinn vùwá. Wunù-à níng gbar lafinn vùwá àràg barà Yesu dang níng. I nànn-à hi vùwá í gban rìg-à.

<sup>11</sup> I byar-à big nànn rìg àgùn á jír-à níng ni wàni, mi ri dang jír barà bá sa ma Yesu áni.

*Yesu Shig Zu Yann Aswamwá Big Dwib Agban Pyàrà  
(Mat 10:1-4; Mar 3:13-19)*

<sup>12</sup> Ayau suká bó ni, Yesu dù n yag mà wùn mwír zyun ni jirà aku vig Shìdun màhàn. Ku vig Shìdun hár byar kyàr. <sup>13</sup> Barà byar-à kyàr àdòníng, ku bar kwonn yann sukáká buwá big, n shig zu mpìr dwib agban pyàrà áyaubá ni. Ku dang rag, káníng í yann aswam, bá shi dang kyann jír wá. <sup>14</sup> Mpìr káníng í Siman, (í wà Yesu vim bìr zìnnwá àpyú big bar ku Bitrus,) ma wunzàwá Andarawus. Kádà níng í Yakubu, ma Yohanna, ma Filibus, ma Bartalamawas, <sup>15</sup> ma Matiyu, ma Toma, ma Yakubu wùn Halfa, ma Siman Zaloti, <sup>16</sup> ma Yahuda wùn Yakubu, ma Yahuda Iskariyoti zyun-à wann tafinn sig Yesu.

*Bìr Mpìrká Nìnànn Nímá Bàg Yag Yesu  
(Mat 4:23-25)*



<sup>17</sup> Ku ma káníng ri tìg wann bi á wùn mwír-à ni, n fòr bi n sar á byar zyun ni yiyar nímá. Bìr mpìrká nìnànn nímá shi sig màhàn, mpìrká á byar kim kim á jànn Yahudiya bi sig, ma mpìrká á Urushalima, ma mpìrká águnn zàpìr ayunn yiya nímá, big ri bar finn swannká hi Taya ma Sidon. Mpìr káníng bi sig abig fig jír wá, aku dàb gbam big dorbá tinn. <sup>18</sup> Mpìrká wàu-à dab sig níng, ku dàb gbam rìghing big. <sup>19</sup> Bìr mpìr káníng kó ni ri yàn pyù-à aku tib Yesu, jir kai bàna gbam adàb dor shi sig á byarwá ni. Gbamwá ri dàb gbam mpìrká bidim pár.

*Jír á Shinn Mpìrká Má Fig Ajwár*

*(Mat 5:1-12)*

<sup>20</sup> Sáí ku myàng yann sukàwá big, n dang rag,  
“Ning mpìr ashi káníng, ná fig àjwár,  
jir kai bàna ning shi sig á vù Shìdun, ku í kùrná.

<sup>21</sup> “Ning mpìrká amor-à ri gban tàma-à níng, ná fig àjwár,  
jir kai bàna bá pyag ning.  
Ning mpìrká ri kig nàikitáu tàma-à níng, ná fig àjwár,  
jir kai bàna ná jwann jonn á pyànn.

<sup>22</sup> “Wà mpìrká ma ri zib níng, ma ngàng níng, ma swau ning, ma shi sig ma pìkyinn-à pìpìr ma níng á jir shinnmí, mì Wùn Mpìr Jíkwin, ná fig àjwár. <sup>23</sup> Aning shi ma pìkyinn-à mìmìg àyúnn-à hi, aning fig àjwár, jir kai bàna ná dìg ladaná mà lu Tayí ni mà wai. Wàníng í barà yàkúká bigbá rì sa sig mpìrká rì dang kyann jir Shìdun níng áni.

*Jír á Shinn Mpìrká Má Wa Shwìn*

<sup>24</sup> “Ayáa, ning mpìrká shi sig ma bàì,  
ning dìg rìghing ladaná á myann áyag.

<sup>25</sup> “Ayáa, ning mpìrká ri ji mònn tàma-à níng, ná fig amor.  
Ayáa, ning mpìrká ri jwann jonn tàma-à níng,

pìkyinn ná má bai, ná kig nàikitáu.

<sup>26</sup> Ningká big ri swam yan ning tàma-à níng, ná myàng àzing, wàníng í barà yàkúká bigbá ri sa sig áni ma mpìrká zyun-à ri gim òsáng rag big í mpìrká ri dang kyann jir Shìdun níng.

*Aning Zìm Mpìr Azíbná*  
(Mat 5:38-48; 7:12a)

<sup>27</sup> “Ama mì ri dinya ning, ning mpìrká ri fig jírmí, aning zìm mpìr azíbná. Aning sa ya mpìr azíbná bu-à òsàn.  
<sup>28</sup> Aning yafa ya mpìrká ri swau ning. Mpìrká ma du kà ning shwìn, aning vig ya big Shìdun aku ya big bu-à big ri zìm. <sup>29</sup> Mpìr-à ma dab wù vù sung kyìr, kada á dab ku bàna. A gang ya ku sung kyìrwú agunn zyun aku dab jakàng. Mpìr-à ma gbar shwar jàwú, á fim ya ku jà zyun-à dà sig níng, aku zìg rìg tinn. <sup>30</sup> Mpìr-à ma vig wù bu, á ya ku. Mpìr-à ma tùshwar wù buká buwú, kada á yàn kyann ku bàna, à fim ya ku. <sup>31</sup> Barà ning ri zìm a mpìr sa ya ning níng, ning má aning sa ya mpìr àdòníng tinn.

<sup>32</sup> “Wà na ri zìm íri mpìr azìmná, ná dìg fig bu zyun bàna. Ai kó mpìrká shi sig ma bu pyìr má, big ri zìm mpìr azìmbá tinn. <sup>33</sup> Wà má íri mpìrká ri sa ya ning bu-à ning ri zìm, na zìm kab íri big, ná dìg fig bu zyun bàna. Ai kó mpìr bu pyìrká má, big ri sa àdòníng tinn. <sup>34</sup> Wà má íri mpìrká ning yì sig bá wa ning tonn í wà ná ya tonn íni, ná dìg fig bu zyun bàna. Ai kó mpìr bu pyìr má ri ya mpìr tonn tinn, jir kai bàna big ri zìm abig ya kàng big ábibir. <sup>35</sup> Aning zìm mpìr azíbná big. Aning sa ya big bu-à òsàn. Aning ya big tonn. Kada aning kyab wà bá ya kàng ning bàna. Na sa hing àdòníng, Shìdun má ya swàb kà ning wà mà pyànn. Na sa hing àdòníng, ná shi yann Shìdun, jir kai bàna ku ri myàng ashi mpìrká bibai ma mpìrká ri swam yan fig ku

bàna. <sup>36</sup> Aning myàng ashi mpìr, àràng barà Tayí mà wai ri myàng ashiyí níng.

*Kada Aning Wà Kwonn Mpìr Bàna*

*(Mat 7:1-5)*

<sup>37</sup> “Kada aning wà kwonn mpìr bàna. Ning má, bá wà fig ning kwonn bàna. Kada aning mam ya mpìr bu-à bibai bàna. Ning má, bá mam ya fig ning bàna tinn. Aning yafa ya mpìr. Ning má, bá yafa ya ning tinn. <sup>38</sup> Aning ya mpìr bu. Bigné bá màg má mùmònn í wà bá ya kàng ning. Ná dìg ùwài níamá. Na ya hing títi, bá ya ning títi. Na ya hing ùwài, bá ya ning ùwài.”

<sup>39</sup> Yesu dinya big tinn jír káníng n rag, “Ning myàng hing barà àfau ri gbar àfau rà? Má àdòníng, big pyàná bidim pár bá kù kà á shar. <sup>40</sup> Mpìr-à ma ri shwann bu, kwá kab fig mpìr-à ri tàg ku bàna. Ama wà ba tàg byann hing ku, í wà kwá shi àràng mpìr-à tàg sig ku.

<sup>41</sup> “Sáshinn wù ri dinya jàuwú, ku í mpìr-à bibai, ama à sa kab bu bibai-à í ní níng rà? Sáshinn wù ri dinya jàuwú bu shi sig á yìzuwá ni, ama à màmm jànn rìghing buwú shi sig ùwài níamá á yìzuwú ni níng rà? <sup>42</sup> Sáshinn à dinya jàuwú rag, wá wun zu ya ku bu á yìzuwá ni, ama buwú ùwài níamá zyun-à shi sig á yìzuwú ni, à wun zu fig bàna níng rà? Wù mpìr kyinn pyàná, á zìg zu jag ma buwú ùwài níamá shi sig á zuwú ni níng, àjirà á myàng kyàr, ma á zìg zu ya jàuwú buwá tinn.

*Mpìr-à Nsàn Má Sa Bu-à Nsàn*

*(Mat 7:16-20; 12:33-35)*

<sup>43</sup> “Bín-à òsàn má wan fig awan àbai bàna. Bín-à àbai má wan fig awan òsàn bàna. <sup>44</sup> Bá myàng yì bín sísàn á jir awanwá ni. Mpìr má dìg fig awan ating á bin sí bàna. Mpìr má dìg fig awan murbu á bín bàna. Bín-à òsàn big ri myàng yì ku awanwá ni. <sup>45</sup> I barà mpìr shi áni. Mpìr-à

sìsàn má dang jí-r-à òsàn, jí-r kai bàna ku í mpìr pìkyinn-à òsàn. Mpìr-à bibai má dang jí-r-à àbai, jí-r kai bàna ku í mpìr pìkyinn àbai. Ai bu-à ma shi sig á pìkyinn mpìr, í bu-à kwá dang.

*Tai Mpìr Ami Tonn-à Nsàn*

*(Mat 7:24-27)*

<sup>46</sup> “Ning ri bar mì Shinn Luyí, Shinn Luyí. Bu-à sa ning wib fig bu-à mì ri dinya ning bàna í jí-r kai rà? <sup>47</sup> Mpìr-à ma ri bi á byarmí ni, ma ri zìm jírmí, ma wib hing jírmí, má tìya ning misaliwá á shinn mpìr zyun ni. <sup>48</sup> Ku shi sig àr-àg mpìr-à mi sig tonn zyun, n kab zwàun hing mìr tonnwá hár ku mi sig á shinn abàn. Zàpìr-à ma pa kà hing á tonn-à ni, má ning fig kinn-à bàna. Bu-à sa níng, ku kab zwàun hing mìr tonn-à. <sup>49</sup> Mpìr-à ma bàg fig jírmí bàna, shi sig àr-àg mpìr-à mi sig tonnwá, n kab fig mìr-à bàna. Zàpìr bi n pa kà áni, kinn-à í wim wann rìg-à wìb.”

7

*Yesu Dàb Gbam Wùn Lu Agbam Soja Zyun*

*(Mat 8:5-13)*

<sup>1</sup> Barà Yesu dang vinn rìg jírwá bidim par á pyànn mpìrká ni, ku í yag rìg-à mà finn swann Kafarnahum. <sup>2</sup> Sai àgbam soja zyun shi sig màhàn ma wùn luwá, zyun-à ku ri zìm wàni. Wàníng na sig dor, hár shi shirag kwá wù wu. <sup>3</sup> I byar-à hi, ku fig tai big rag Yesu ri bi. Ku swam yag àgbam Yahudawaká, jí-r-à a Yesu bi dàb gbam ya ku fàuwá níng. <sup>4</sup> To. Big vig Yesu á-dàn-à, aku bi ma big, aku dàb gbam ya àgbam soja-à níng wùn luwá. Big rag, “Ku fòr hing wà á sa ya ku, <sup>5</sup> jí-r kai bàna ku ri zìm jíryí. Ku mi ya sig yi tonn shinn kwonn, byar-à yá wib Shìdun áni.”

<sup>6</sup> I byar-à hi, Yesu yag ma big. Barà kwá fòr yag mà lu-à hi ni à-dòníng, í byar-à àgbam soja-à níng swam yag jàuwá

n rag, “Shinn Luyí, àgbam sojaká rag, kada á ya òrúwú shwín bàna, ku fòr fig wà wá bi á byarwá ni bàna,<sup>7-8</sup> jir kai bàna ku kinn fig wà kwá bi òg wù áyág bàna. A dinya ku jír á byar-à à sar sig níng, jirà wùn-à á luwá ni aku gbam rìg. Ku yì hing, jir kai bàna ku shi sig á vù mpìr, ku má, sojaká shi sig á vùwá ni tinn. Kwa dang rag abig yag, bá yag, abig kàng bi, bá kàng bi. Hár ma fàuwá tinn, aku sa wàníng kó wà bó, wàníng ri sa. Ku ri zìm á dang á rag aku gbam. Ku yì hing fàuwá má gbam rìg wà wa dang hing.”

<sup>9</sup> Barà Yesu fig jír-à níng àdòníng, ku sa mamaki. Ku myàng mpìrká ri bàg ku n dang rag, “Kó áyau Israila, ò òg fig mpìr-à má bir pìkinnwá á byarmí ni àràng mpìr-à níng bàna.”

<sup>10</sup> Barà mpìr aswam káníng kàng yag níng, big yag òg fàu-à níng gbam rìghing.

### *Yesu Dàb Wìm Kàng Mpìr Ma Yonki*

<sup>11</sup> Nonn fig bàna, Yesu big yann sukàwá big í yag rìg-à mà kauye zyun ni big ri bar Nayin. Bìr mpìrká nìnànn níma bàg yag sig big. <sup>12</sup> Barà big bi fòr á nu nkyun finn swann-à ni àdòníng, sai big òg kwonn, big ri swann zu bi ki wunù zyun, ku áwinwá ni á finn nàwá ni. Nàwá í uwà ki tinn. Mpìrká á finn swann-à ni nìnànn níma bi sig ma ku á bìr-à ni. <sup>13</sup> Barà Yesu myàng àdòníng, ashi uwà-à níng pànn rìg kù. Ku rag, “A kig bàna.” <sup>14</sup> Ku yag fòr mà byar ki-à ni, n tib vù á bín-à big jag kà sig ki-à àni níng. Mpìrká ri swann yag ki-à níng, í sar wann rìg-à, n sìnn wann ki-à á jìnn ni. Ku dang rag, “Wunù-à níng, á dù nann zu, á wìm kàng ma yonki.” <sup>15</sup> Mpìr-à wu rìghing níng, shi dù nann zu, n dang jír ma mpìrká. Yesu zìg ku, n ya kàng ku nàwá.

<sup>16</sup> Sáí zinn pànn vinn rìg big bidim pár màhàn. Big ri bar swam yan Shìdun n rag, “Agbam mpìr-à ri dang jir

Shìdun shi sig áyauyí ni tàma-à níng.” Mpìrká káhi dang rag, “Shìdun bi hing, jirà aku sa shang mpìrká buwá.”

<sup>17</sup> Tai Yesu níng kàng kwìb vinn rìg jànn Yahudiya ma finn swannká tìnn, n yag kó áni bidìm pír.

*Yohanna Asàin Batisma Bib Yesu Jír*  
(Mat 11:2-19)

<sup>18</sup> Yann sukàká bu Yohanna dinya vinn rìg Yohanna bu-à Yesu ri sa. <sup>19</sup> Ku bar bi yann sukàwá big pyàna. Ku swam yag big á byar Yesu ni abig bib wàníng rag, “Wù í zyun-à Shìdun rì dang sig rag kwá swam bi níng rà, kó ayi shi kir mpìr zyun kim rà?”

<sup>20-21</sup> Sáí yann sukà pyàna dìg Yesu á byar-à ku ri dàb dor-à níng. Ku dàb gbam mpìrká shi sig ma dor kim kim. Mpìrká wàu dab sig níng, ku ri kan zu wàuká á dir káníng ni. Ku ri dàb gbam àfauká tìnn. Yann sukà pyàna káníng bib ku jír-à Yohanna dinya sig big níng n rag, “Wù í zyun-à Shìdun rì dang sig rag kwá swam bi níng rà, kó ayi shi kir mpìr zyun kim rà?”

<sup>22</sup> Yesu dang rag, “Aning yag dinya Yohanna buká ning myàng sig, n fig sig. N dàb gbam rìghing àfauká, big ri myàng rag ma zubá, n dàb gbam rìghing mpìrká ma kyann sar fig kyonn bàna, big ri kyann rag, n dàb gbam rìghing mpìr àkùnnká, n dàb gbam rìghing mpìr sung àkùnnká, big ri fig rag jír, mì ri dàb wìm mpìrká wu rìghing, big ri dù nann zu kàng ma yonkibá, mì ri dinya mpìr ashiká jír nsàn á shinn Shìdun. <sup>23</sup> Aning dinya ku, mpìr-à ma fim fig wà bir pìkyinn á byarmí ni bàna, Shìdun má sa sànn ya ku.”

<sup>24</sup> Barà yann sukà Yohanna big yag rìg, sáí Yesu dinya mpìrká kwonn shi sig ma ku níng jír á shinn Yohanna. Ku bib rag, “Ning yag sig mà awúnn-à ni, ning yag myàng sig í kai rà? Ning yag myàng síg byann zyun-à wàu ri gbar ning rà? <sup>25</sup> Kó ning yag myàng sig í kai rà? Ning yag myàng síg

mpìr-à wìr sig jà sèsàn nímá níng rà? Wíí, mpìrká ri wìr jà òsàn níng, í mpìrká mà lu kùr-à ni. <sup>26</sup> Ning yag myàng sig Yohanna zyun-à Shìdun swam bi sig níng rà? Nn. Ayau mpìrká Shìdun swam bi sig níng, í Yohanna káb ni. <sup>27</sup> I Yohanna zyun-à Shìdun dang sig jír á shinnwá ni n rag, ‘Má swam bi jag mpìr-à aswammí á pyànnwú ni. Kwá sa samyib ya wù gbìb-à wá bàg áni.’ <sup>28</sup> Mì ri dinya ning, áyau mpìrká á dunyaru bidim pár, Yohanna kab síg ni. Ama kó mpìr-à títi nímá ma kà hing á byar-à Shìdun má na kùrwá níng, ku kab hing Yohanna.”

<sup>29</sup> Mpìrká bidim pár zìm hing jir Yesu, hár ma azìg bàì jànnká. Big bidim pár big yì hing gbìb Shìdun sànn hing. I byar-à Yohanna wau big òr batisma. <sup>30</sup> Iri Farisawaká ma mpìrká ri twìb swànn bu á pyànn Shìdun ni, big ngàng wà Yohanna má wau big òr batisma. Big ngàng rìg bu-à Shìdun rag abig sa.

<sup>31</sup> Yesu rag, “Mpìrká tàma-à níng í mpìr sung gbam big. Big shi sig àràg yann sung gbam big. <sup>32</sup> Má sa ya ning misali. Big shi sig àràg í yann títi big shi sig á fir jau-à ni. Big dinya bar òrbá n dang rag, ‘Yi gbà ònggan òsàn, ama ning gbìb fig jau bàna. Yi dàì junn ashi, ama ning kig fig nàikitáu bàna.’ <sup>33</sup> Yohanna ji n wa fig ma ning bàna. Ning dang rag ku í mpìr wàu. <sup>34</sup> Mì Wùn Mpìr Jìkwinn, mì ri ji, mì ri wa. Ning ri dang rag mì mpìr finnn, mì mpìr apyann shin, mì jàu mpìr bu pyìrká, mì jàu mpìr azìg bàì jànnká. <sup>35</sup> A byar swàm-à mpìr ma ri sa, í byar-à bá yì kó ku í mpìr yar.”

### *Uwà Ayáí Zyun Tu Bar Yesu n Wib Ku*

<sup>36</sup> Wunù Farisawa zyun bar Yesu a wàníng yag ji buju mà luwá ni. Ku zìm hing. Barà ku shi wann má ji buju-à àdòníng, <sup>37</sup> uwà àyáí zyun á finnn swann-à ni fig big rag, “Yesu ri ji buju á lu Farisawa zyun ni.” Sáí ku zig bi byir

zyun-à ri ning swìnn òsàn níng á wùn àkwìnn. <sup>38</sup> Ku bi á sim Yesu ni, mi ri kig, n wìr tag bar Yesu ma zàn mínwá, n tòn wim rìg ma jinnwá, n mam bar Yesu, n wib ku. N zìg byìr-à níng n wìr ku á bar-à ni. <sup>39</sup> Wunù Farisawa-à níng kyab á kyinnwá ni n rag, “Yesu nìm má mpìr adang kyann jir Shìdun, ái ku nìm má yì rag uwà níng í uwà àyái.”

<sup>40</sup> I byar-à Yesu zìm ya ku, n rag, “Siman, mì ri zìm ñ dinya wù bu zyun.”

I wà ku rag, “To, á dang, Malam.”

<sup>41</sup> Sái Yesu dinya ku misali yìr jír zyun n rag, “Mpìr zyun ya sig mpìr pyànà tonn bàì, ku ya mpìr zyun 500, n ya mpìr zyun 50. <sup>42</sup> Ama big òg fig bàì-à bá wa kàng ku bàna. Sái ku yafa ya rìg big pyànà bidim pàr. To, áyaubá big pyànà níng, í wa á ni má zìm kab ku rà?”

<sup>43</sup> Siman zìm n dang rag, “N myàng zyun-à tonn bàì-à ùwài nímá ku yafa ya sig níng, má zìm kab ku í ni.”

Yesu dang rag, “Jírwú à dang níng í ábibir.”

<sup>44</sup> I byar-à ku myàng kàng yag uwà-à níng n dang rag, “Siman, á myàng yag uwà-à níng binn kir wann sig á jinn ni áyág. Sai-à ò kà bi á luwú ni níng, à ya fig mì zàpìr ñ tu barmí áni bàna, ama ku tu ya rìghing mì ma zàn mínwá, n tòn wim rìghing ma jinnwá tinn. <sup>45</sup> A ngàng rìghing á bib kà fig mì bu aladayí bàna, ama ku bi n bib kà rìghing mì, hár n wib mì n tu barmí. I barà ò bi níng, ku ri wib mì. <sup>46</sup> A ya fig mì byìr ñ pàb á shinnmí ni bàna, ama uwà níng pàb hing mì byìr-à ri ning swìnn á barmí ni. <sup>47</sup> N dinya wù, bu pyìrká buwá nìnàn nímá níng, ò yafa ya rìghing ku bidim pàr, jir kai bàna ku shi sig ma kyinn azìm á pìkyinnwá ni. Ama mpìr-à ba yafa ya ku bu títi, ku ri zìm mpìr títi nímá, ku ri zìm sànn fig mpìr bàna.”

<sup>48</sup> Sái ku dinya uwà-à níng rag, “N yafa ya rìghing wù bu pyìrwú big.”



<sup>49</sup> Mpìrká shi kwonn sig ma ku níng dang rag, “Mpìr-à níng bó í ni rà? Hár ku ri dang rag ku yafa ya rìghing mpìr bu pyìrwá.”

<sup>50</sup> Sáí Yesu dinya uwà-à níng n rag, “Kyinnwú à bir sig á byarmí ni níng, í bu-à sa ò zìg zu sig wù á bu pyìrwú ni. A yag fòr ítau.”

## 8

### *Uwàká Bàg Sig Yesu*

<sup>1</sup> Nonn fig bàna, Yesu dù n yag kyonnwá mà finn swannká ni kim kim mà kauyeká kim kim. Ku ri dinya mpìrká jir Shìdun ma tai àjwár barà Shìdun má na kùrwá. Yann sukàwá big dwib agban pyànà káníng yag sig ma ku í zyun. <sup>2</sup> Ku ma uwàká káhi yag sig í zyun. I uwàká ku dàb gban sig káníng dor wàu ma dorká kím kim. Ayaubá ni uwà zyun zìnnwá í Maryamu, ama big ri bar ku Magdaliya, í uwà big kan zu sig ku wàu sùmpyànn á òrúwá ni, <sup>3</sup> ma Yuwana wà Kuza wùn sukà kùr Hirudus, ma Susanatu, ma uwà káhi nìnànn nímá big ri zìg buká big shi sig ma káhi, mi ri ya Yesu ma yann sukàwá big.

### *Tinn Jír á Shinn Mpìr-à Yag Minn Sig Za Mà Da (Mat 13:1-9; Mar 4:1-9)*

<sup>4</sup> I byar-à mpìrká nìnànn nímá kwonn bi á byar-à Yesu shi sig. Big bi sig mà finn swannká ni kim kim. I wà ku dinya káníng tinn jír n rag,

<sup>5</sup> “Su zyun mpìr zyun yag sig mà dawá ni, n yag minn za. Za-à ku minn sig níng, káhi wìr wann sig á gbìb-à ni. Mpìrká tib wam zu yag sig barbá áni. Ayinnbuká bi n wun ji rìg za-à. <sup>6</sup> Ká ta kù kà sig á jànn abàn ni níng, nga nann zu, mi í wim wu rìg-à, bu-à sa níng jànn-à yan sig títi nímá á shinn abàn ni. <sup>7</sup> Yìr za-à ta kù kà sig áyau sí káníng, wài hár mà wai. Sáí síká wài n bim gbar gwor rìg. Sa fig shinn

bàna. <sup>8</sup> Ama za-à ku minn sig áyau jànn òsàn níng, yim adau òkwònn òkwònn níma kab hing kàun dìb-swana ma wà ku rì minn sig níng.”

I byar-à Yesu dang vinn rìg jírwa n rag, “Mpìr-à ma shi sig ma sung-à kwá fig jír, aku fig.”

*Yesu Dinya Big Bu-à Sa Ku Ri Dang Tinn Jír  
(Mat 13:10-17; Mar 4:10-12)*

<sup>9</sup> I byar-à yann sukà Yesu big bib ku n dang rag, yìr jír-à ku dang níng í kai ra? <sup>10</sup> I byar-à Yesu dang rag, “Bigné big zìm hing aning yì barà kùr Shìdun shi sig áni. Ama ò dinya sig mpìrká í tinn jír, jirà abig fig, ama bá yì fig yìr-à bàna.

*Yesu Dinya Byann Big Yìr Tinn Jír-à á Shinn Aminn Za  
(Mat 13:18-23; Mar 4:13-20)*

<sup>11</sup> “Wàníng í yìr jír buká, ò nìm dinya sig ning níng. Swai bu káníng í jir Shìdun. <sup>12</sup> Swai buká ta kù wann sig á gbìb-à ni níng, shi sig àràg mpìrká fig sig jir Shìdun. Ama Shaitan bi tonn gban big, n gbar vim bìr rìg pìkyinnbá, n tonn ta kà sig big á gbìb ajànn jirà kada abig bàg gbìb-à má zìg zu big bàna. <sup>13</sup> Swai bu-à wà ta kù wann sig á jànn-à yan sig á shinn abàn-à ni níng, shi sig àràg í mpìrká fig hing jir Shìdun n zìm hing ma pìkyinn àjwár ama big bir fig pìkyinnbá áni bàna. Big zìm sig títi níma. Wà shwìn ma dìg hing big, big í fim rìg-à gbìb Shìdun. <sup>14</sup> Swai buká ta kù kà sig áyau sí káníng, shi sig àràg í mpìrká fig hing jir Shìdun, ama big ri kyab shwìn dunyaru. Big ri zìm abig shi mpìr bàì, ma abig fig àjwár. Bu káníng ri kan dim big, wà bá bàg Shìdun. <sup>15</sup> Swai buká shi sig á jànn-à òsàn níng, shi sig àràg mpìrká ri pànn jir Shìdun vù pyàna ma kyinn-à mìmìg mi ri sinn kà á pìkyinnbá ni mi ri sa swàm ma kàhi. Big shi sig àràg í yìr bu-à má wan awan òsàn.

*Tinn Jír á Shinn Pitila*

*(Mar 4:21-25)*

<sup>16</sup> “Mpìr ma mònn bàg hing pitila, kwá sinn kà fig á mìr bunáwá ni bàna. Kwá sinn má zìg kwài má bir òim fig áni bàna. Kwá sinn á shinn bu, jirà abig myàng àyarwá.

<sup>17</sup> “Bu-à ba tàim sig bidim pá, bá zìg zu bi rìg á myann, bu-à ba bir òim sig bidim pá, bá pù fim rìg bu-à hi.

<sup>18</sup> “I bu-à sa mì ri zìm aning yì byann, ma aning fig. Mpìr-à ma shi sig ma bu, bá ya swàb kà ya ku. Mpìr-à ma bàna ma bu, kó wà títi-à ku shi sig ma kàhi níng, ba zìg rìg á vùwá ni.”

*Na Yesu Ma Wunzàwá Big*

*(Mat 12:46-50; Mar 3:31-35)*

<sup>19</sup> Na Yesu ma wunzàwá big bi sig á byarwá ni. Ama big òim fig pyù-à bá fòr yag bàna, jir kai bàna bìr mpìrká nìnànn nímá mònn sig mà byarwá ni. <sup>20</sup> Sái big dinya ku n rag, “Nàwú ma wunzàwú big bi sig, big sar sig mà myann. Big ri zìm abig myàng wù.”

<sup>21</sup> Yesu dang rag, “Mpìrká ma ri fig jir Shìdun ma ri wib, í nàmí ma wunzàmí big.”

*Yesu Kan Dim Wàu Shyù*

*(Mat 8:23-27; Mar 4:35-41)*

<sup>22</sup> Ayúnn zyun, ku ma sukàwá big kà á kòr-à ni, ku dang rag abig pìm zu yag mà vù níng-à ni mà jann. Sái big dù n yag. <sup>23</sup> Big shi sig áyau kyonn, sái ná zìg rìg ku. I wà shyù pìr, wàu shyù ri gbar á zàpìr-à ni. Hár kòrbá shi shirag má sib rìg. <sup>24</sup> Sái big yag n yag bar finn zir ku, n dang rag, “Asàin Luyí, Asàin Luyí, yi wu hing.”

I byar-à ku í finn zir-à n yan ta wàu-à nài yán, n yan ta zàpìr-à nài yán tinn. I byar-à hi big í na tag wann rìg-à yirr. <sup>25</sup> Yesu rag, “Pìkyinn birná shi á ni rà?”

I byar-à zinn sa rìg big, í wà big dang jír ma ba òrba, n dang rag, “Mpìr-à níng í ni rà? Hár wáu ma zàpìr ri wib jírwa.”

*Yesu Dàb Gbam Mpìr-à Wàu Dab Sig*

*(Mat 8:28-34; Mar 5:1-20)*

<sup>26</sup> Sáí big bi fòr á jànn Garasinawaká, jànn-à hi shi sig águnn wù-à níng ni. Jànn Galili shi sig mà jann. <sup>27</sup> Barà ku ri tìg wann bi á kòr-à ni àdòníng, sái ku òg kwonn ma mpìr-à wàu dab sig, í mpìr-à màhàn. Wàu dab sig ku nonn hing. Ku bàna big lu. Ku ri kyann mìr áyonn byàntí bàna. Ku ri na kyann mà amirká ni. <sup>28</sup> Barà ku myàng Yesu àdòníng, ku bìnn kir wann á jìnn ni, n gbam nài gbam n rag, “Yesu Wùn Shìdun, bu-à du wù ma mì í kai rà? Mì ri vig wù kada á ya mì shwìn bàna.” <sup>29</sup> Bu-à sa ku vig Yesu àdòníng, í jirà Yesu dinya rìghing wàu-à, n rag a wàníng zu á òr wunù-à níng ni. Wàu-à níng ri sa shi ku kó ákaun. Big ri sùr ku á jùr kó sarka, wùwá ma barwá, mpìrká sar sig big ri myàng ku. Ku ri síg mi ri gbar gib rìg jùr-à ma sarka big sùr sig ku áni níng. Wàu-à níng ri zìg yag kyann ku mà awún-à ni.

<sup>30</sup> Yesu bib ku rag, “Zìnnwú í kai rà?”

Ku dang rag, “Zìnnmí í Bìr.” Bu-à sa níng, wàuká hi nànn hing á òrwa ni. <sup>31</sup> Wàuká vig n vig jakàng, n dang rag, kada aku kan zu big bàna. Wà kwá kan zu big, kada aku kan yag big mà byar pyìr bàna.

<sup>32</sup> Byar-à zyùkà ri yàn ji buju á òr mwír-à ni, wàuká vig Yesu n rag, aku tìr yag big abig yag kà á òr zyùkà bó ni. Ku ya big pyù-à. <sup>33</sup> I byar-à wàu káníng gáb rìg òr ma wunù-à níng, n yag kà á òr zyù káníng ni. I byar-à zyù káníng shàr yag ma shàr n yag shàr kù kà rìg mà nu gài zàpìr-à ni, mì wa wu vinn rìg-à bìdìm pàr.

<sup>34</sup> Sáí mpìrká ri kan kyann zyù káníng, shàr kàng yag mà finn swann-à ni ma kauyeká tinn, n dinya mpìrká tai

bar bu-à sa sig. <sup>35</sup> A byar-à hi ni, bìr mpìrká shàr kwonn bi, abig bi myàng bu-à sa sig. I wà big myàng mpìr-à big kan zu sig wàu-à á òrúwá ni níng, shi sig á pyànn Yesu ni, n wìr kà rìghing jà. Ku shi sig rag ma kyinnwá òsàn nímá. I byar-à bìr mpìrká shi sig níng, zinn pànn rìg big. <sup>36</sup> To. Mpìrká myàng sig bu-à sa sig níng, big dinya bìr mpìrká níng barà Yesu dàb gbam sig wunù-à níng áni. <sup>37</sup> I wà kó ni vig Yesu n dang rag a wàníng yag, a wàníng fim big dò jir bu zinn-à wàníng sa ya sig big níng. I byar-à hi ku dù n yag kà á kòr-à ni, n fim rìg jànn Garasinawaká, n yag rìg mà níng ùwài-à ni mà jann. <sup>38</sup> Mpìr-à big kan zu sig ku wàu káníng dinya Yesu n dang rag aku ma wàníng yag zyun.

Yesu ngàng, <sup>39</sup> n dang rag, “A kàng yag mà byar yiwaiwú big ni, á dinya big bu mamaki-à Shìdun sa ya sig wù.”

I byar-à ku kàng yag, mi ri swam yan Yesu jir bu mamaki-à wàníng sa sig níng.

*Yesu Dàb Wìm Ki n Dàb Gbam Uwà Zyun Dor Wàjì*  
(*Mat 9:18-26; Mar 5:21-43*)

<sup>40</sup> Mpìrká ri shi kir ku mà agunn zàpìr-à mà jann. Ku yag fòr, big zìg ku vù pyànà. <sup>41</sup> Sáí mpìr zyun zìnnwá í Yayirus, ku í àgbam á tonn bìr kwonn-à ni, ku bi n bìnn kir wann á pyànn Yesu ni, n vig wàníng n rag, aku ma wàníng yag zyun mà luwá ni, <sup>42</sup> jir kai bàna wùn uwàwá í nzyun níng, na sig dor, shi shirag kwá wu wu. Wùn uwà níng hi jiwá dwib agban pyànà.

I byar-à Yesu yag big Yayirus. Bìr mpìrká ri tib ku. <sup>43</sup> Uwà zyun shi sig áni. Ku nonn hing ma dor àsà wàjì. Jiwá dwib agban pyànà ma dor wàjì-à níng. Buká á vùwá ni vinn rìghing bidim pár á byar mpìrká shi sig ma gantí. Walako mpìr-à dàb gbam uwà níng. <sup>44</sup> I byar-à uwà níng bònn yag á sim Yesu ni, n tib sung jà wàníng. Sáí ku rag

aku myàng níng, àsà wàjì-à níng í gíb rìg-à. <sup>45</sup> Sáí Yesu dang n rag mpìr-à tib ku níng, í ni rà?

Kó ni ngàng rìg. Bitrus rag, “Agbamyí, í bìr yanyín káníng tib pyàr sig wù í ni.”

<sup>46</sup> Yesu dang rag, kai, mpìr zyun tib hing ku, jir kai bàna ku fig hing gbam zu hing á òrúwá ni. <sup>47</sup> Uwà níng myàng kwá tám jànn sar fig shinnwá bàna. Òrúwá ri zwab. Ku bi n binn kir wann á pyànn Yesu ni áyau bìr mpìrká ni, n dinya wàníng bu-à sa ku pànn sig sung jà wàníng, hár ku gbam rìghing á sai-à níng hi ni. <sup>48</sup> Yesu dang rag, “Wùnmí, pìkyinn birwú à bir sig á byarmí ni níng dàb gbam rìghing wù. A yag fòr mà lu-à ni itau.”

<sup>49</sup> Barà ku ri dang jír àdòníng, sáí ku myàng mpìr zyun bi sig mà lu àgbam Yahudawaká ni n dang rag, “Ai wùnwú wu rìghing. Kada á sa shi rag Malam bàna.”

<sup>50</sup> Ama barà Yesu fig àdòníng, ku dinya Yayirus n rag, “Kada á gíb kyinn bàna, á bir pìkyinn á byarmí ni. Wùnwú má wìm kàng rìg.”

<sup>51</sup> Barà ku yag fòr mà lu Yayirus ni, ku zìm fig wà a mpìr zyun bàg kà yag ku bàna, sáí Bitrus ma Yohanna ma Yakubu, sáí nà wùn-à ma ta wùn-à. <sup>52</sup> Bìr mpìrká ri kig nài ki ma nài yán wàni jir shinn wùn uwà níng. Ama Yesu rag abig shi kim. Ai ku wu fig ki bàna, ku ri na aná.

<sup>53</sup> Sáí big jwann ku jonn yawari. Big yì rìghing wà wùn uwà-à níng wu rìghing. <sup>54</sup> Sáí ku pànn wàníng á vù-à ni n bar wàníng n rag, “Wùnmí, á dù nann zu.” <sup>55</sup> I byar-à wùn uwà-à níng í wìm kàng rìg-à ma yonki, n dù nann zu. Yesu dang rag, to abig ya ku buju. <sup>56</sup> I byar-à nàwá ma tawá sa mamaki. Yesu twìb big byur n dang rag, kada abig dinya mpìr bu-à sa sig níng bàna.

## 9

*Yesu Swam Yag Yann Sukàwá Big Dwib Agban Pyàná**(Mat 10:5-15; Mar 6:7-13)*

<sup>1</sup> Ayúnn zyun Yesu bar kwonn bi vinn rìg yann sukàwá big dwib agban pyàná, n ya big gbam abig kan zu wàu, abig dàb gbam mpìr dorká. <sup>2</sup> I byar-à hi ku tìr yag rìg káníng kó áni, abig dinya kó ni jír á shinn barà Shìdun má na kùrwá, abig dàb gbam mpìr dorká abig dìg gbam dìrbá. <sup>3</sup> Ku dinya káníng rag, “Kyonn-à ná kyann níng, kada aning zìg tun bàna, aning zìg lúr bàna, aning zìg buju bàna, aning zìg bài bàna, aning zìg jà pyàná bàna tinn. <sup>4</sup> Lu-à na kà bidìm pàr, aning shi màhàn, hár àyúnn-à ná dù. <sup>5</sup> Mpìrká ma shà fig ning bàna, aning fim finnn swann-à hi, aning pìm kyàr rìg àzwìmká á barná ni, wàníng tàg sig rag mpìr káníng ngàng sig jir Shìdun.”

<sup>6</sup> Sáí big dù n yag, mi ri kyann á kauyeká ni, mi ri dang jir Shìdun, mi ri dàb gbam mpìr dorká tinn.

*Pìkyinn Kùr Hirudus Gib Jir Shinn Yesu**(Mat 14:1-12; Mar 6:14-29)*

<sup>7</sup> Barà Kùr Hirudus fig tai á shinn Yesu, kyinnwá gib rìghing, jir kai bàna mpìrká káhi dang rag, “I Yohanna wàrì wu sig níng, wìm kàng síg nì.” <sup>8</sup> I wà mpìrká káhi dang rag, “I Iliya kàng bi síg nì.” Mpìrká káhi dang rag, “I mpìr adang kyann jir Shìdun zyun kàng bi síg nì.” <sup>9</sup> Kùr Hirudus dang rag, “N gib kìm rìghing shinn Yohanna. Mpìr-à mì ri fig taiwá níng í ni rà?” Hirudus ri zìm aku myàng Yesu.

*Yesu Ya Mpìr Dubu Swana Buju**(Mat 14:13-21; Mar 6:30-44; Yoh 6:1-14)*

<sup>10</sup> I byar-à yann aswam Yesu big kàng bi, big dinya ku buká big sa sig. Ku zìg yag rìg íri káníng mà swann zyun ni, big ri bar Batsaida. <sup>11</sup> Barà bìr mpìrká fig tai-à big kan

bàg ku. Ku shà big, n dinya big jír á shinn barà Shìdun má na kùrwá. A byar-à níng hi, ku dàb gbam mpìr dorká.

<sup>12</sup> I nànn-à hi, àyúnn-à dab gang rìghing, sái yann aswamwá big dinya ku n rag, “Byar-à níng í awúnn. A dwim gàfinn òr ma mpìr káníng jirà abig yag yàn buju mà daká shi yàr sig ma yi níng, ma kauyeká. Abig yàn byar ná ma bu-à bá ji tinn, jir kai bàna buju bàna áyag.”

<sup>13</sup> Ku dinya yann sukàwá big rag, “Níng ma shinn ná aning ya big buju abig ji.”

Big dang rag, “Buju bàna, íri brodi àkunn swana ma jái pyàná. Yá yag wann ya mpìr káníng buju rà?” <sup>14</sup> Big sa hing àràg wunù dubu swana màhàn.

Yesu dang rag, “Aning dinya big abig shi wann á jìnn ni kyau kyau àràg mpìr dìpyànà agban dwib.”

<sup>15</sup> Big sa àdòníng. Kó ni shi wann á kyauwá ni. <sup>16</sup> Sái Yesu zìg brodi àkunn swana ma jái pyànà níng, n myàng yag zuwá mà wai n sa Shìdun ísoko. I wà ku ngir gbànn gàfinn awín awín, n ya yann sukàwá big, abig gàfinn ya bìr mpìr káníng. <sup>17</sup> Bìr mpìr káníng ji hár n ji mònn rìg finnbá. Yann sukàwá big wun kwonn brodi-à ma jái-à dà sig níng, mònn gágsàg dwib agban pyànà.

### *Bitrus Dang Rag Yesu í Wùn Shìdun*

*(Mat 16:13-19; Mar 8:27-29)*

<sup>18</sup> Su zyun Yesu shi sig á byar awù, mi ri vig Shìdun màhàn. Ku ma yann sukàwá big í zyun. Ku bib káníng rag, “Mpìrká ri kyab rag mì í ni rà?”

<sup>19</sup> Yann sukàwá big dang rag, “Mpìrká kyab rag wù í Yohanna awau òr batisma, káhi dang rag wù í Iliya, káhi ri kyab rag wù í mpìr adang kyann jir Shìdun áyau ká rì wu sig níng, à kàng bi sig nì.”

<sup>20</sup> Yesu bib big n rag, “Ma bigné, ning ri kyab rag, mì í ni rà?”



Bitrus dang rag, “Wù í Almasihu zyun-à Shìdun swam bi sig.”

*Yesu Dinya Mpìrká Barà Kwá Wu Kiwá*

*(Mat 16:20-28; Mar 8:30—9:1)*

<sup>21</sup> I byar-à Yesu dinya yann sukàwá big n rag kada ba dang swann. <sup>22</sup> Ku dang rag, “Shi sig àjai, mì Wùn Mpìr Jíkwiinn í wa shwìn kim kim. Agbam mpìrká ma àgbamká ri twìb swànn bu á pyànn Shìdun ni ma malamká má ngàng mì, hár bá gban rìg mì, bá jì mì, áyau su sara má dù nann zu jakàng ma yonkimí.”

<sup>23</sup> Ku dinya mpìr káníng bidìm pàr n rag, “Mpìr-à ma ri zìm aku bàg mì, aku wann tafinn shinnwá, ma aku zìg shwìn-à má bi á dò jir shinnmí ni, í wà aku bàg mì. <sup>24</sup> Mpìr-à ma ri zìm shinnwá, kwá dìg fig yonkiwá bàna. Ama mpìr-à ma wann tafinn shinnwá á dò jir shinnmí ni, kwá dìg yonkiwá. <sup>25</sup> Wà mpìr ma dìg gban rìg buká á dunyaru ma dìg fig yonkiwá bàna, buká ku dìg sig níng má swàb kà ya ku kai rà? <sup>26</sup> Wà mpìr ma shàr zunái barà kwá dinya mpìrká tàma-à níng rag ku í mpìrmí, mì Wùn Mpìr Jíkwiinn má shàr zunáiwá tinn àyúnn-à ma bi hing ma gbaumí ma gbam Tamí ma gbam yann aswamká bu Shìdun mà wai. <sup>27</sup> Mì ri dinya ning jír àjai, áyauná ni, mpìrká káhi má wu fig bàna, hár bá myàng sai-à Shìdun má na kùrwá.”

*Barà Zwánn Yesu Vim Bìr*

*(Mat 17:1-8; Mar 9:2-8)*

<sup>28</sup> Sai-à ku dang sig jír-à níng sa hing àrèg su awinyin, í wà ku zìg Bitrus ma Yohanna ma Yakubu, big yag mà shinnkwìnn-à ni abig vig Shìdun. <sup>29</sup> Barà ku ri dang jír ma Shìdun àdóníng, í byar-à hi, zwánnwá í vim bìr rìg-à. Jàwá m̀ìg shi karr, mi ri zwàm kpàin kpàin. <sup>30</sup> Nonn fig bàna sáì mpìr pyànà mìr gbìb zu á pyànnwá ni. Big ri dang jír ma ku màhàn. Zyun í Musa, zyun í Iliya. <sup>31</sup> Mpìr

pyànà káníng mìr gbìb zu sig ma gbam Shìdun. Jàbá ri mìg karr. Big ri dang jír ma Yesu àyúnn-à kwá yag má wu ki mà Urushalima nyàan fòr. <sup>32</sup> Bitrus ma jàuwá big na jànn rìghing pátág. Barà big rag abig finn zir níng, big myàng barà jà Yesu mìg sig karr, ku ma mpìr pyànà sar sig zyun. <sup>33</sup> Barà mpìr káníng ri fim Yesu àdòníng, sái Bitrus dinya Yesu rag, “Asàin Luyí, barà yi shi sig áyág níng, sànn hìng ayi dab apig sara, zyun aku shi í buwú, zyun aku shi í bu Musa, zyun aku shi í bu Iliya.” Ku yì fig bu-à ku ri dang bàna.

<sup>34</sup> Barà ku ri dang àdòníng, sái akwor bi nim dim rìg big. Barà akwor-à níng kà áyaubá ni, sái zinn pànn rìg big.

<sup>35</sup> I byar-à hi nài jír wann bi mà akwor-à ni n dang rag, “Wàníng í wùnmí zyun-à n shig zu sig. Aning fig jír wá.”

<sup>36</sup> Barà nài jír-à níng jànn rìg àdòníng, sái big myàng Yesu sar sig, kwá áwinwá ni. I byar-à yann sukàwá big pànn shi sig jír bàna á nubá ni. Big dinya fig mpìrká bu-à big myàng sig níng bàna.

*Yesu Dàb Gbam Wùn Wunù-à Wàu Dab Sig  
(Mat 17:14-18; Mar 9:14-27)*

<sup>37</sup> Na kyàr byar-à big tìg wann bi mà shinnkwìnn-à ni. Bìr mpìrká dìg kwonn ma Yesu. <sup>38</sup> Ayau bìr-à ni mpìr zyun bar nài abor, n dang rag, “Malam, mì ri vig wù á myàng wùnmí. Ku í ízyun-à níng hi. <sup>39</sup> Wàu ri sa shi ku, ku ri yan nài yán átai, wàu-à níng ri gbar ta wann ku á jìnn ni. Nuwá ri bìm zu íri ashwib. Dìrwá ri monn. Wàníng ri fim fonn fig ku bàna. <sup>40</sup> N vig yann sukàwú big abig kan zu rìg. Big kan zu yì sar fig bàna.”

<sup>41</sup> Yesu dang rag, “Kai! Bu-à sa ning bir fig pìkyinn ná á byarmí ni bàna hár táma-à níng í jír kai rà? Ning í mpìr sung gbam big. N sa muyar ma ning hár ákaun rà? A zìg bi wùnwú áyág.”

<sup>42</sup> Barà wùn-à ri bi á byar Yesu ni, wàu gbar ta wann ku á jinn ni, òrúwá ri zwab. I byar-à Yesu yan ta wàu-à, n kan zu rìg wàu-à á òrú wùn-à ni, n dàb gbam rìg ku, n zìg ku, n ya kàng ku tawá. <sup>43</sup> Mpìrká bidim pàr sa mamaki áshinn gbam-à Shìdun shi sig ma kàhi.

*Yesu Dang Jakàng Jír á Shinn Ki-à Kwá Wu*  
(Mat 17:22-23; Mar 9:30-32)

I byar-à big ri sa mamaki ma bu-à Yesu ri sa, ku dinya yann sukàwá big n rag, <sup>44</sup> “Aning fig byann jírmí. Bá ya kà Wùn Mpìr Jíkwinn á vù mpìrká ni. Bá du kà ku shwìn.” <sup>45</sup> Ama big fig yì byann fig yìr jír-à níng bàna, jir kai bàna Shìdun tám rìghing yìr jír-à hi. Big ri shàr zinn wà bá bib ku.

*Yann Sukàká Sa Yipyàr á Shinn Mpìr-à Má Shi Agbam Ayaubá Ni*

(Mat 18:1-5; Mar 9:33-37)

<sup>46</sup> Yann sukàwá big sa yipyàr á shinn mpìr-à má shi àgbam-à áyaubá ni. <sup>47</sup> Barà Yesu yì bu-à big ri kyab àdòníng, sái ku zìg wùnshái zyun n sinn á gàuwá ni. <sup>48</sup> Ku rag, “Mpìr-à ma pànn hing wùn-à níng vù pyànà á jir zinnmí ni, shi sig àràg ku pànn síg mì. Mpìr-à ma pànn hing mì vù pyànà, shi àràg ku pànn síg àsàin-à swam bi sig mì, jir kai bàna mpìr awib-à áyauná ni, ku í àgbam.”

*Mpìr-à Ma Zib Fig Ning Bàna, í Mpìrná*  
(Mar 9:38-40)

<sup>49</sup> Yohanna dinya ku rag, “Agbamyí, yi myàng hing mpìr zyun ri kan zu wàu á òrú mpìrká ni ma zìnnwú. Yi kan òrú rig ku, jir kai bàna ku ri bàg fig yi bàna.”

<sup>50</sup> I byar-à Yesu dinya ku rag, “Kada aning kan òrú ku bàna, jir kai bàna mpìr-à ma í mpìr azìbná bàna, í mpìrná.”

*Mpìrká á Kauye Zyun Mà Jànn Samariya Ngàng Jir Yesu*

<sup>51</sup> Sai-à bá zìg yag ku mà wai nyàan fòr. Ku sìnn rìghing á pìkyinnwá ni kwá yag mà Urushalima. Ku í yag rìg-à. <sup>52</sup> Ku swam yag yann sukàwá big abig yag jag ku í ni mà kauye zyun á Samariya, jirà abig dinya mpìrká màhàn ku ri bi. <sup>53</sup> Ama mpìrká màhàn ngàng. Bu-à sa níng, big yì rìghing ku ri yag mà Urushalima. <sup>54</sup> Barà sukàwá big Yohanna ma Yakubu myàng àdòníng, big dang rag, “Shinn Luyí, wù ri zìm ayi vig Shìdun aku tìr bi pyìr mà wai aku swànn gban rìg mpìr káníng rà?”

<sup>55</sup> Yesu vim bìr n yan ta big. <sup>56</sup> I wà big kà á pyànn, big yag rìg mà kauye zyun ni.

*Mpìrká Zyun-à Dang Rag Bá Bàg Yesu  
(Mat 8:19-22)*

<sup>57</sup> Barà big ri yag á gbìb-à ni, wunù zyun dang rag kwá bàg wàníng byar-à wàníng ma yag bidim pàr.

<sup>58</sup> Yesu rag, “Jwànnzwamká shi sig ma sharbá, ayinnbuká shi sig ma lubá. Ama mì Wùn Mpìr Jìkwinn, ò bàna ma byar shu.”

<sup>59</sup> Ku dinya wunù zyun a wàníng bàg ku.

Wàníng dang rag, “Sai tamí ma wu hing, ma jì hing ku, í wà má bàg wù.”

<sup>60</sup> Yesu rag, “A fim mpìrká zyun-à ri bàg fig mì bàna abig jì kibá. Buwú á yag dang jír á shinn barà Shìdun má na kùrwá.”

<sup>61</sup> Mpìr zyun dang rag, ku ri zìm aku bàg Yesu, ama ku ri zìm aku yag dwim gàb finn òr ma mpìrká mà luwá ni mpyim.

<sup>62</sup> Yesu rag, “Mpìr-à ma dang rag kwá bàg fig mì tàma-à níng bàna sái á pyànn, kwá dìg fig byar-à Shìdun má na kùrwá bàna.”

## 10

*Yesu Swam Yag Mpìrká Dìb-sara Agban Dwib*

<sup>1</sup> A sim wàníng ni, Yesu shig zu mpìr dìb-sara agban dwib. Ku tìr yag káníng pyànà pyànà abig yag jág ku nì mà finn swannká ni, kwá bàg yag káníng. <sup>2</sup> Ku dinya káníng rag, “Bujuká byann rìghing, ama abinnká nànn fig bàna. Aning vig Shìdun Asàin da-à aku swam bi mpìrká zyun-à má binn buju-à hi. <sup>3</sup> Aning yag. N swam yag sig ning àràng àdùnká áyau bìr jwànnzwamká ni. <sup>4</sup> Kada aning zìg ashikáun bàì bàna. Kada aning zìg bà bàna. Kada aning zìg tabar bàna tinn. Kada aning gbar nànn nài bib ma mpìr á gbìb-à ni bàna. <sup>5</sup> Lu-à na tìg áni bidim pár aning dang rag, Shìdun aku ya mpìr-à níng hi wà sisàn. <sup>6</sup> Wà mpìr-à ma shi sig ma pìkyinn-à kyìkyàr màhàn, wà sisàn-à níng má shi mà luwá ni. Wà mpìr kyinn-à kyìkyàr ma bàna màhàn, wà sisàn ná má kàng bi rìg á byarná ni. <sup>7</sup> Aning shi á lu-à níng hi ni, kó kai bá ya ning á lu-à hi ni, ná ji ná wa, jir kai bàna mpìr-à ma ri sa swàm, sànn sig wà abig ya ku buju. Kada aning yag lu zyun bàna. <sup>8</sup> Finn swann-à na kà bidim pár, ba shà hing ning, kó swai buju-à wà áni wà ba ya ning aning ji. <sup>9</sup> Aning dàb gbam mpìr dorká. Aning dinya big àyúnn-à Shìdun má na kùrwá nyàan fòr. <sup>10</sup> Ama finn swann-à na tìg ba shà fig ning bàna, aning bàg gbìbká á finn swann-à ni, aning dinya mpìrká, aning rag, <sup>11</sup> ‘Kó avír-à á finn swann-à ni ma bàg hing á baryí ni, yá pìm kyàr rìg, wàníng tàg sig rag ning ngàng jir Shìdun. Ama aning yì rag àyúnn-à Shìdun má na kùrwá níng, nyàan fòr bi.’ <sup>12</sup> Mpìrká á finn swann-à níng hi ni má wa shwìn má kab ká á finn swann Saduma.

*Swannká Ngàng Wà Bá Zìg Jir Shìdun  
(Mat 11:20-24)*

<sup>13</sup> “Mpìrká á Korasinu, ná wa shwìn. Mpìrká á Batsaida, ná wa shwìn. Swàm-à big sa sig á jànn ná ni níng, big nìm ma sa sig á Taya ma Sidon, mpìrká màhàn nìm má fim bu pyìrbá, n nìm má shi kà á sún, ò nìm má wìr àswàr jà. <sup>14</sup> Shwìn ná má kab bu Taya ma Sidon àyúnn-à Shìdun má wà kwonnwá. <sup>15</sup> Ning mpìrká á Kafarnahum, ning í mpìr agbar dù shinn. Shìdun má ta kà rìg ning á pyìr.”

<sup>16</sup> Yesu dinya yann sukàwá big n rag, “Mpìr-à ma ri fig jìrná, ku ri fig jìrmí. Mpìr-à ma ngàng ning, ku ngàng síg mì. Mpìr-à ma ngàng mì, ku ngàng síg zyun-à swam bi sig mì.”

### *Mpìr Dìb-sara Agban Dwib Káníng Kàng Bi Ma Ajwár*

<sup>17</sup> Mpìrká Yesu swam yag sig dìb-sara agban dwib níng, big kàng bi ma pìkyinn àjwár. Big dinya Yesu rag, “Asàin Luyí, wà ya bar hing zinnwú, wàuká ri wib jíryí.”

<sup>18</sup> Ku dinya big rag, “N myàng hing Shaitan kù wann bi mà wai àràng í shyù ri zwàm zu. <sup>19</sup> N ya hing ning gbam-à ná tib bushùwí, ná tib nai. N ya hing ning gbam á shinn azíbná big ni. Bá sa fig ning bu bàna. <sup>20</sup> Kada aning fig àjwár íri jirà wàuká ri wib ning bàna. Ama aning fig àjwár jirà big ba rìghing zinn ná mà lu Shìdun ni mà wai.”

### *Yesu Fig Ajwár*

*(Mat 11:25-27; 13:16-17)*

<sup>21</sup> A sai-à níng hi Awun Shìdun sa Yesu fig àjwár. Ku dang rag, “I soko buwú Tamí. Wù í àsàin-à pànn sig waisháu ma byar-à á jìnn ni. I soko buwú, jir kai bàna à tàmm jànn rìghing yìr bu káníng á byar mpìr yarká ni, ma mpìrká yì sig bu. Ama à tiya rìghing mpìrká zyun-à shi sig àràng í yann wùnshái big níng. Tamí, à sa sig àràng barà pìkyinnwú ri zìm.

<sup>22</sup> “Tamí ya hing mì ayì á shinn bu bidim pár. Walai mpìr-à yì sig mì sái Tamí. Walai mpìr-à yì Tamí, sái mì ma mpìrká ká ma dinya sig big barà ku shi sig áni.”

<sup>23</sup> Ku vim bìr, n myàng yag yann sukàwá big, n bònn dinya big n rag, “Zu-à ning myàng sig níng, ning myàng sig í bu-à òsàn. <sup>24</sup> N dinya ning jír-à níng í jír àjai. Mpìrká rì dang kyann sig jir Shìdun ma kùrká big rì zìm abig myàng bu-à ning myàng sig níng, ama big myàng fig bàna. Big zìm abig fig bu-à ning fig sig níng, ama big fig fig bàna.”

*Tinn Jír á Shinn Mpìr Samariya Zyun-à Sa Sig Bu-à Nsàn*

<sup>25</sup> Ayúnn zyun àgbam malam zyun ri zìm aku màg màg fig Yesu. Ku sar dù nann n dang rag, “Asàin Luyí, má sa kai ní dìg yonki kinn kinn rà?”

<sup>26</sup> Yesu bib ku rag, “Musa ba sig doka rag í kai rà? A jangga sig áshinn rà?”

<sup>27</sup> Sái wunù-à níng zìm n rag, “Musa ba sig rag, ‘A zìm Shinn Luwú Shìdun ma kyinn nzyun, ma ghamwú, ma yonkiwú, ma bu-à wù ri kyab á kyinnwú ni. A zìm jàuwú àràg barà wù ri zìm shinnwú tinn.’ ”

<sup>28</sup> Yesu rag, “A zìm hing jír-à níng òsàn níamá, á sa kyann àdòníng, wá dìg yonki kinn kinn.”

<sup>29</sup> Mpìr-à níng hi ri zìm mpìrká abig myàng ku, ku í mpìr-à òsàn. I byar-à ku bib Yesu jír-à níng n rag, “Mpìr-à má shi jàumí í ni rà? Mpìr zyun-à sànsig níng zìm í ni rà?”

<sup>30</sup> Sái Yesu dang rag, “Mpìr zyun dù sig mà Urushalima, kwá yag mà Yariko. Ku dìg kwonn ma ajwú big. Big jwi vinn rìg buká ku shi sig ma kàhi. Big zìg vinn rìg jàwá tinn, n dab ku dab dab, n fim ku á gbìb-à ni. Dà sig títi níamá ku wu rìg dà hing. <sup>31</sup> Agbam zyun ri twìb swànn bu á pyànn Shìdun ni ri wam zu yag á gbìb-à níng hi ni. Barà ku myàng wunù-à big dab sig níng, ku vinn zu rìg á kur gbìb-à

ni, mi í yag rìg-à. <sup>32</sup> A byar-à níng hi, mpìr Balawe zyun-à ri sa swàm á lu Shìdun ni níng, ku má ku bi n kyìg zu á kur gbìb-à ni, n yag rìg tinn. <sup>33</sup> I byar-à wunù Samariya zyun bi fòr màhàn. Barà ku myàng wàníng àdòníng, ku myàng ashi wàníng. <sup>34</sup> Ku yag màhàn, n wìr kà byìr ma zàn bín á byarká big dab pòr sig wunù-à níng ni, n sìr gbam rìg byarká big dab pòr sig ku níng ma jà, n gbar dù nann wàníng, n sìn wàníng á shinn aswannswánnwá ni, n zìg yag wàníng á byar-à kwá tìg níng ni, mi ri dàb dor wàníng. <sup>35</sup> Na kyàr byar-à ku ya àsàin lu-à bàì, dinari pyàná. Ku dang rag, ‘A dàb dor wunù-à níng. Bu-à wa dàb dorwá ma pànn sig píná, ma kàng bi hing, á dinya mì má wa wù.’ ”

<sup>36</sup> Yesu rag, “Ayau mpìr sara káníng ni, mpìr-à ajwú káníng dab nauna sig níng, íni má shi jàuwá rà?”

<sup>37</sup> Malam-à níng rag, “I wà zyun-à myàng sig ashiwá níng.”

Yesu dinya ku n rag, ku má aku yag sa àdòníng tinn.

### *Yesu Yag Bib Kà Marta Ma Maryamu*

<sup>38</sup> Yesu ma yann sukàwá big ri yag kyonnbá. Ku bi fòr á kauye zyun ni. I byar-à uwà zyun zìnnwá í Marta, ku bar Yesu n dang rag a wàníng bi shi á luwá ni. <sup>39</sup> Ku shi sig ma ajunntun zyun, zìnnwá í Maryamu. Wàníng shi sig á pyànn Yesu, mi ri fig jír-à wàníng ri dang. <sup>40</sup> Marta bó, swàm buju-à ku ri sa níng zìg rìghing pikyinnwá. Sáì ku bi á byar Yesu ni ku rag, “Shinn Luyí, à kyab fig wà ajunntunmí fim ya rìghing mì, má sa swàm buju-à níng áwinmí ni níng bàna rà? A dinya ku aku bi sa shang mì.”

<sup>41</sup> Shinn Luyí Yesu rag, “Marta, Marta, pikyinnwú dù nann zu rìghing á shinn buká nìnnànn nímá. <sup>42</sup> I bu nzyun sànn kab sig. Maryamu shig zu rìghing bu-à sànn kab sig. I bu-à bá zìg fig á vùwá ni bàna.”



## 11

*Yesu Tàg Mpìrká Barà Bá Vig Shìdun**(Mat 6:9-13; 7:7-11)*

<sup>1</sup> Ayúnn zyun Yesu shi, mi ri vig Shìdun á byar zyun. I byar-à hi wunù zyun áyau yann sukàwá big ni vig ku n dang rag, “Asàin Luyí, á tàg yi barà yá vig Shìdun àràng barà Yohanna tàg sig yann sukàwá big.”

<sup>2</sup> Yesu dinya big n rag, “Wà ná vig Shìdun, aning dang rag,

‘Tayí wà mà wai, á sa mpìrká abig wib zìnnwú.

Byar shu kùrwú aku bi á byaryí ni.

<sup>3</sup> A ya yi buju àyúnn ma àyúnn.

<sup>4</sup> A yafa ya yi bu pyìrká yi ri sa,

àràng barà yi ri yafa ya mpìrká ri sa yi bu-à bibai níng.

Kada á fim yi ayi sa bu-à bibai bàna.’ ”

<sup>5</sup> Ku dinya big misali jír zyun, n rag, “Mpìr zyun shi sig ma jàuwá zyun. Ku yag á byar wàníng ni á yau fi-à ni, n vig wàníng, n dang rag, a wàníng ya zu ku agir brodi sara, <sup>6</sup> jir kai bàna kyìnn zyun tìg sig á byarwá ni, ku bàna ma bu-à kwá ya wàníng. <sup>7</sup> Jàuwá má zìm ya ku ma dang rag, ‘Kada á sa shi mì bàna. Bigmí, n kìg rìghing nu nkyunmí. Yi ma yanká bigmí big na wann rìghing. Má dù sar fig ní ya wù bu zyun bàna tàma-à níng.’ <sup>8</sup> N dinya ning, wà wàníng ma dù fig jirà ku í jàuwá bàna, ama wàníng má dù jirà mpìr-à níng ri sa shi ku. <sup>9</sup> Mì ri dinya ning, aning vig, bá ya ning. Aning yàn, ná dìg. Aning kwìb nu nkyun-à, bá pù ya ning. <sup>10</sup> Mpìr-à ma vig hing, bá ya ku. Mpìr-à ma yàn hing, kwá dìg. Mpìr-à ma kwìb hing nu nkyun-à, bá pù ya ku. <sup>11</sup> Ning mpìrká shi sig ma yann, wà yanká buná ma vig ning jái, ná ya big bushùwí rà? <sup>12</sup> Kó wà ba vig kìn kwìnn, ná ya big í nai rà? <sup>13</sup> To. Aning myàng, ning zyun-à ning í mpìrká bibai má, ning yì hing barà ná ya yanká buná big

bu-à ònsàn, n bi bib Shìdun zyun-à í Tayí mà wai, kwá ya mpìr-à ma ri vig ku Awun Kyìkyàrwá.”

*Yesu Ma Kùr Wàuká*  
(*Mat 12:22-30; Mar 3:20-27*)

<sup>14</sup> Ayúnn zyun Yesu ri kan zu wàu á òr mpìr zyun ni. Wàu-à níng ri kan dim mpìr-à níng wà dang jír. Barà Yesu kan zu rìg wàu-à níng, wunù-à níng dang rag jír. Bìr mpìrká màhàn níng sa mamaki. <sup>15</sup> Ama mpìrká káhi dang rag, ku ri kan zu wàuká níng ma gbam Baalzabul kùr wàuká.

<sup>16</sup> Mpìrká káhi ri zìm abig màg màg fig ku. Big vig ku n dang rag, aku tìya big bu-à má ya big mamaki, jirà abig yì ku bì síg mà byar Shìdun ni àjai. <sup>17</sup> Ku yì rìghing bu-à big ri kyab á pìkyinnbá ni. I bu-à sa, ku dang rag, “Jànn-à ma gàb finn hing shinnwá byar pyànà, ba ri gbìb shùr, jànn-à hi má nonn fig bàna. Finn lu-à ma gàb finn hing kyau pyànà, finn lu-à hi má nonn fig bàna tinn. <sup>18</sup> Shaitan ma gàb finn hing kyau pyànà, kwá sa sar fig bu bàna. Mì ri dinya ning jír-à níng, jir kai bàna ning dang rag, mì ri kan zu wàuká ma gbam Baalzabul. <sup>19</sup> Aning dinya mì, mpìrká buná ri kan zu wàuká ma gbam ni rà? Big ri kan zu ma gbam Shaitan rà? A jir shinn wàníng ni, bá wà ning kwonn. <sup>20</sup> Shi fig àrèg barà ning ri dang bàna. Mì ri kan zu wàu káníng ma gbam Shìdun. Wàníng ri tàg rag byar shu kùr Shìdun bi hing á byarná ni.

<sup>21</sup> “Wà mpìr gbam zyun ma sar sig á luwá ni ma tàu ma big, ma ri myàng kwonn ma buká buwá big, buká buwá big má jànn fig bàna. <sup>22</sup> Wà mpìr-à ma gbam kab ku ma bi hing, ma tùshwar vinn rìghing bu-à ku sar gbam sig áni, wàníng má zìg vinn rìg buká buwá big, má gàb finn vinn rìg.

<sup>23</sup> “Mpìr-à ma bàg fig mì bàna, ku í mpìr azíbmí. Mpìr-à ma zà kwonn shang fig mì zaká bumí bàna, ku í àsàin-à ri sa yam kífinn.”

*Barà Wàu-à Kàng Bi*

*(Mat 12:43-45)*

<sup>24</sup> “Wà wàu ma zu hing á òr mpìr, kwá yàn byar-à aku shi ngàng awunwá, ama kwá òr fig bàna. Kwá dang rag kwá kàng yag òr mà byar-à ku nìm zu bi sig. <sup>25</sup> Kwá kà kàng yag hing mà òr mpìr-à níng ni, kwá dang rag lu-à sà òr hing, n kyà òr hing. <sup>26</sup> Kwá yag, má yag òr zìg bi wàu sùmpyànn, ká bai kab ku. Bá shi màhàn. Mpìr-à níng má wa kab shwìn tàma-à níng ma wàrì.”

*Mpìrká Ma Ri Wib Shìdun, í Mpìrká Shìdun Má Sinn Big á Byar Nsàn*

<sup>27</sup> Barà ku ri dang jí òr òr, uwà zyun áyau bìr-à ni, dang jí ma gbam, n rag, “Uwà mà sig wù n pyag gbam sig wù níng, kwá fig àjwár.”

<sup>28</sup> Ama Yesu dang rag, “Mpìrká ri fig jí Shìdun mi ri wib níng, í mpìrká má fig àjwár.”

*Yesu Dang Rag Kwá Sa Aràg Barà Yunana Sa Sig*

*(Mat 12:38-42)*

<sup>29</sup> Barà bìr mpìrká ri bi swàb kà á byar Yesu, ku dang rag, “Mpìrká á jànn-à ni tàma-à níng, big ri sa bu-à bibai. Big ri vig mì bu-à má ya big bu mamaki. Má sa ya fig big bu mamaki bàna, sai àràng bu Yunana. <sup>30</sup> Barà Yunana shi sig á fin òr sà sà níng, í barà mì má, má sa áni òr òr tinn. Barà Yunana kàng sig bu mamaki á byar mpìrká mà Nineve níng, í barà mì má mì Wùn Mpìr Jíkwin, má sa mpìrká á jànn-à tàma-à níng áni tinn. <sup>31</sup> Uwà zyun-à í kùr òr wà mà agunn àyunn sà kyùr, ku bi sig mà byar zyun ni pyunn ninonn níma, àjirà aku myàng íri yar-à Sulemanu shi sig ma kàhi. Ama tàma-à níng zyun-à kab

sig Sulemanu shi sig áyág, ama mpìrká tàma-à níng ri zìm fig abig fig jírwá bàna. Jir wàníng uwà-à níng má dang tir mpìrká tàma-à níng mà byar-à bá wà kwonn-à níng. <sup>32</sup> Ayúnn-à Shìdun ma wà kwonnwá, mpìrká rì á Nineve má dang tir ning mpìrká tàma-à níng, jir kai bàna wà Yunana dinya big jir Shìdun níng, big dà fim rìghing bu pyìrbá. Mpìr-à kab Yunana shi sig níng. Ama ning dà fim fig bu pyìrná bàna.

*Zuyí í Ayar Dìryí*

*(Mat 5:15; 6:22-23)*

<sup>33</sup> “Mpìr má mònn bàg pitila má bir dim fig kwàì áni bàna. Kwá sinn kà fig á shar bàna tìnn. Ama kwá sinn á shinn bu jirà pyìr-à aku yar wann bi, mpìrká abig myàng àyarwá. <sup>34</sup> Zuyí shi sig àràg í àyar dìryí. Wà zuyí ma ágbam, dìryí bidìm pàr má yar yà zu rìg. Ama wà zuyí ma sànn fig bàna, dìryí má yar la fim fig bàna. <sup>35</sup> Aning zìm àyar á dìrná ni. Kada aning zìm fi bàna. <sup>36</sup> Wà dìrná ma shi sig ma àyar, fi bàna, àyar-à níng má sa yar gban rìg dìrná, àràg barà pitila ri yar ya yi níng.”

*Yesu Dang Bu-à Farisawaká Ma Malamká Ri Kyab á Pìkyinnbá Ni*

*(Mat 23:1-36; Mar 12:38-40)*

<sup>37</sup> Barà Yesu dang vinn rìg jí-à àdòníng, mpìr Farisawa zyun bar ku, aku yag ji buju mà luwá ni. I byar-à Yesu kà yag, n yag shi wann. <sup>38</sup> Ama Farisawa-à níng myàng Yesu tu fig vùwá bàna, ku sa mamaki. <sup>39</sup> I byar-à Shinn Luyí Yesu dinya ku, n rag, “Ning Farisawaká, ning shi sig àràg akpa big ri tu kyàr íri kwí-à. Finn-à mà yau í jín. I barà ning má, ning mònn sig íri bu pyìr. <sup>40</sup> Ning í mpìr àning big, ning yè fig wà Shìdun àsàin-à sa sig kwí-à níng, í àsàin-à sa sig finn-à bàna rà? <sup>41</sup> Ning í mpìr jiju. Aning sa bu-à òsàn á byar mpìr ashiká ni, ma wà ná shí mpìr jiju.

Wà na sa hing àdòníng í wà ná shi mpìr pìkyinn-à sèsàn á pyànn Shìdun.

<sup>42</sup> “Ning Farisawaká, buká ning ri sa níng, sànn fig bàna. Ná wa shwìn. Ning ri sa fig bu-à nsàn ma mpìrká bàna. Ku má, ning ri zìm fig Shìdun ma pìkyinn ízyun bàna. Ayau buká ning shi sig ma kàhi kyau dwib níng, ning ri ya Shìdun kyau zyun, hár ashítá ma jì byù. Bu-à sànn kab sig bàna, aning zìm Shìdun, aning zìm mpìr.

<sup>43</sup> “Ning Farisawaká, ná wa shwìn. Ning ri zìm byar shu àgbam á tonn bìr kwonn-à ni. Ning ri zìm abig wib ning mà fir ati-à ni tìnn. <sup>44</sup> Ná wa shwìn. Ning shi sig àràg amir byar-à mpìrká ri kyann wam zu áni, big yì fig bàna.”

<sup>45</sup> Ayau malamká ni, zyun dang rag, “Malam, wa dang hing àdòníng, wù ri swau yi tìnn.”

<sup>46</sup> Yesu rag, “Ning malamká ri tàg tarkada Shìdun, ná wa shwìn. Ning zìg swánn lìlìb níamá, n zìg n sìn kà sig á shinn mpìr káníng ni, big ri tàng kyann ma kàhi. Ning swann shang fig big bàna, kó títi níamá. <sup>47</sup> Ná wa shwìn. Ning ri sa samyib amir mpìrká rì dang kyann jir Shìdun, ká yàkúná big rì gban sig. <sup>48</sup> Ning zìm hing bu-à yàkúná big ri sa sig, wato big gban mpìrká rì dang kyann jir Shìdun. Ning bó, ning ri sa samyib amir-à. <sup>49</sup> I bu-à sa sai-à rì Shìdun zyun-à shi sig ma yar níng, dang jír wá n rag, kwá swam ya bi big mpìrká má dang jír wá ma yann aswamká buwá. Bá gban kàhi, bá du kà kàhi á shwìn. <sup>50</sup> Mpìrká tàma-à níng, ná wa shwìn á jir shinn mpìrká rì dang jir Shìdun big rì gban sig, tun sai-à big ri mànn sig dunyaru. <sup>51</sup> Mpìrká tàma-à níng, ná wa shwìn bu-à pànn sig daka á ki Habila hár ki Zakariya, zyun-à big rì gban sig áyau byar-à big ri twìb swànn bu mà lu Shìdun.

<sup>52</sup> “Ning malamká ri tàg tarkada Shìdun, ná wa shwìn. Ning zìg rìghing bu-à big ri pù nu nkyun-à áni, byar-à

mpìrká má dìg yar. Ning ngàng wà ná kà màhàn, ning kan òm rìghing mpìrká ri zìm abig kà màhàn.”

<sup>53</sup> Barà Yesu zu bi á lu-à ni àdòníng, sai malamká ma Farisawaká ri swau ku, big ri bib ku jír á shinn buká nìnànn nímá. <sup>54</sup> Big ri wonn ku, big ri zìm abig pànn ku ma jír buká ku nìm má dang níng.

## 12

### *Yesu Dinya Mpìrká Abig Gbar Dù Shinn Bàna* (Mat 10:26-27)

<sup>1</sup> I byar-à mpìrká nìnànn nímá sar kàng kwìb sig ku áni. Big sa hing dubu nìnànn nímá. Káhi ri tib bar òm. Yesu dinya yann sukawá big n rag, “Aning pànn shinn ná, kada aning bir pìkyinn ná á yisti Farisawaká ni bàna, big í mpìrká ri dang jír nu pyàna. Big sìn sig shinnbá àràng big í mpìr-à òsàn, ama big í mpìr òsàn bàna. <sup>2</sup> Bu-à ma shi sig bu bònn tàmm, má zu bi rìg á myann, mpìrká má yì rìg. <sup>3</sup> Bu-à mpìr ma bònn dang sig má zu bi rìg á myann, mpìrká má fig vinn rìg. Bu-à mpìr ma shàm dinya sig jàuwá mpìrká má fig rìg.

### *Aning Shàr Iri Shìdun* (Mat 10:28-31)

<sup>4</sup> “Mì ri dinya ning, ning jàumí big, aning shàr zinn mpìrká má gban ning bàna, jir kai bàna bá gban íri wi òm ná átai, ama bá sa fig bu-à má kab gban bàna. <sup>5</sup> Má dinya ning mpìr-à ná shàr, aning shàr Shìdun. Na wu hing ku shi sig ma gban-à kwá ta kà ning á lu pyìr. Ajai, mì ri dinya ning aning shàr zinnwá.

<sup>6</sup> “Ning yì fig wà ayinnbu swana bá wann tafinn sule pyàna bàna rà? Ai kó áyau ayinnbu káníng ni Shìdun má màmm jànn fig kó nzyun bàna. <sup>7</sup> Kó jinnká á shinn mpìr má,

Shìdun wànn vinn rìghing. To kada aning shàr zinn bàna. Ai ning kab hing ayinnbuká nìnnànn nímá.

*Aning Dinya Mpìrká Rag Ning Ri Bàg Yesu*  
(Mat 10:32-33; 12:32; 10:19-20)

<sup>8</sup> “Mì Wùn Mpìr Jíkùwìnn, mì ri dinya ning wà na dinya hing mpìrká rag ning í bu Yesu, mì má má dinya yann aswamká bu Shìdun mà wai rag ning í bumí tinn. <sup>9</sup> Ama mpìr-à ma ngàng hing mì, mì Wùn Mpìr Jíkùwìnn, má ngàng ku á pyànn yann aswamká bu Shìdun ni mà wai.

<sup>10</sup> “Mpìr-à ma dang hing jír-à bibai á shinn Wùn Mpìr Jíkùwìnn, Shìdun má yafa ya ku. Ama mpìr-à ma dang hing jír-à bibai á shinn Awun Shìdun, Shìdun má yafa ya fig ku bàna.

<sup>11</sup> “Sai-à ba zìg yag hing ning mà pyànn àgbamká mà tonn bìr kwonn-à ni, kó mà pyànn agib jír, kó mà pyànn àgbam jànnká, aning shàr zinn barà ná dang ji jír bàna.

<sup>12</sup> Awun Shìdun má tàg ning yar bu-à ná dang á sai-à hi ni.”

*Anam Jír á Shinn Mpìr Bài Zyun-à Bàna Ma Kyinn*

<sup>13</sup> Ayau bìr mpìrká ni, sái mpìr zyun dinya Yesu rag, “Malam, á dinya mpìrmí aku gàb finn ya yi bu ki tayí.”

<sup>14</sup> I byar-à Yesu zìm ya ku, n dang rag, “Mpìr-à sìn kà mì ní gàfìnn ya ning bu ki taná í ni rà?” <sup>15</sup> Ku dang jakàng n rag, “Aning fig, kada aning sìn pìkyinn ná á buká á dunyaru bàna, jir kai bàna buká á dunyaru má ya fig yi yonki bàna.”

<sup>16</sup> I byar-à Yesu dinya big tinn jír n rag, “Mpìr bài zyun dawá sànn sig wàni, ku dīg sig buju ùwài nímá. <sup>17</sup> Ku kyab á kyinnwá ni n rag, ‘Má sa á shinn rà? N dīg fig byar-à má wìr kà bujúká bumí bàna.’ <sup>18</sup> Sái ku kyab ku rag, ‘N yì hing bu-à má sa tàma-à níng. Má dab gbànn rìg vonnká bumí bidim pár, má mi kàng àpyúká ùwài nímá. Má ngàb kà

gban rìg bujumí áni bidìm pàr. <sup>19</sup> I wà má dinya shinnmí rag, ò shi sig ma bu ùwàì nímá, hár bu káníng má fòr ji nìnànn nímá. To, má shi ngàng, má ji má wa, má fig àjwár.’  
<sup>20</sup> Barà ku dang àdòníng, Shìdun dinya ku rag, ‘Wù í mpìr-à bàna ma kyinn. A fi-à níng ni bá zìg rìg yonkiwú. Tàma-à níng ma buwú à yàn dìg sig níng má shi í bu ni rà?’ ”

<sup>21</sup> I byar-à Yesu dang vinn rìg jírwá n rag, “To, wàníng má, í barà mpìr-à ma ri yàn ya shinnwá bu nìnànn nímá, ku bàna ma gbìb bu zyun á pyànn Shìdun.”

*Shìdun Má Ya Mpìrká Ri Bàg Ku Bu-à Big Ri Zìm*

*(Mat 6:25-34)*

<sup>22</sup> I byar-à Yesu dinya yann sukàwá big n rag, “Jir wàníng í bu-à sa mì ri dinya ning kada aning kyab jírwá á shinn byar shuná ni bàna, kó buju-à ná ji, kó jà-à ná wìr kà á òríná ni. <sup>23</sup> Yonki kab hing buju, òrín kab hing jà-à mpìr má wìr. <sup>24</sup> Aning myàng ayinnbuká, big ri tàg fig buju bàna, big ri binn fig buju bàna, big bàna big vonn, ama Shìdun í àsàin-à ri pyag big. Ning kab sig ayinnbuká íni. <sup>25</sup> Wà ning ma ri kyab jírwá, jírwá kyabná má swàb kà ya fig ning yonki bàna. <sup>26</sup> Ná sa sar fig bu títi àràg wàníng bàna, bu-à du ning ma wà ùwàì í kai rà? <sup>27</sup> Aning myàng awu buká barà big ri wàì áni. Big ri sa fig swàm bàna. Big ri pìnn fig shwam bàna tìnn. Mì ri dinya ning jírwá àjái, Sulemanu ma bàiká ma jàkà ku shi sig ma kàhi níng, sànn fòr fig awu bu káníng bàna. <sup>28</sup> Shìdun í àsàin-à ri sa byannká abig shi òsànn, kó wà bá shi nonn fig bàna má. Wà má àdòníng, ning yì fig wà Shìdun má ya ning jà ná wìr bàna rà? Bu-à sa ning ri bir fig pìkyinn ná á byar Shìdun ni bàna í jir kai rà?

<sup>29</sup> “Kada aning kyab bu-à ná ji kó bu-à ná wa á pìkyinn ná ni nìnànn nímá bàna. <sup>30</sup> I mpìrká ri bàg fig Shìdun bàna níng, big ri kyab nì bu-à bá ji má wa. Ama bigné Taná Shìdun yì hing bu-à ning ri zìm, kwá ya ning. <sup>31</sup> Ama aning



bir pìkyinn ná á byar Shìdun. I ku kwá ya ning nì bu-à ning ri zìm.

*Shìdun Ri Zìm Ayi Ya Mpir Ashi Bu*  
(Mat 6:19-21)

<sup>32</sup> “Yanká bumí big, kada aning shàr zinn bàna. Shìdun ri fig àjwár ma ning. Ná òg byar shuwá, byar-à ku na sig kùrwá. <sup>33</sup> Aning wann tafinn rìg buká buná, aning zìg bàì-à aning ya mpir ashiká. Na sa hing àdòníng, shi sig àràng ning sinn ya síg shinn ná ashikáun bàì-à má vinn fig ávinn bàna mà wai byar-à ajwú má fòr yag fig bàna, byar-à ayìgkwài má yìg ji sa bai fig bàna. Na sa hing àdòníng, ná òg kab kàhi mà wai. <sup>34</sup> Byar-à buká buná ma shi sig, í byar-à kyinn ná má shi màhàn tinn.

*Aning Shi Kir Ayúnn-à Yesu Má Kàng Bi*

<sup>35</sup> “Aning sar gbam samyib á swàmna ni, aning shi samímyib <sup>36</sup> àràng barà yann suká á lu ri shi kir àyúnn-à shinn lubá má kàng bi mà lu ban-à ni. Kwa kàng bi hing, kwá òg nu nkyun-à, bá pù ya ku aku kà bi. <sup>37</sup> Mpirká ma ri sa ya shinn lubá swàm, shinn lubá ma kàng bi ma òg big àzír bá fig àjwár. N dinya ning shinn lu-à má dinya big abig shi wann á jinn ni, kwá sùr gbam òrwa jirà aku ya káníng buju. <sup>38</sup> Fàu káníng má fig àjwár wà shinn lubá ma bi áyau fi, kó yau fi ma wam zu rìghing, wà ba shi sig àzír ba ri shi kir ku. <sup>39</sup> Ama ning yì hing wà àsàin lu nìm ma yì hing wà ajwú má bi, ku nìm má shi àzír má myàng kwonn ma luwá jirà ajwú aku kà á luwá ni bàna. <sup>40</sup> Aning shi àzír. Mì Wùn Mpir Jíkwin, má bi á sai-à ning kyab fig rag má bi bàna.”

*Tinn Jír á Shinn Fàu-à Má í Fàu Gwangga*  
(Mat 24:45-51)

<sup>41</sup> I byar-à Bitrus bib ku n rag, “Asàin Luyí, tinn jír-à níng wù ri dang ma yi rà, kó wù ri dang big mpìrká bidìm pàr rà?”

<sup>42</sup> Yesu dang rag, “Fàu-à shi sig big yar, n shi sig big gwangga í wà áni rà? Asàin lu ma dìg hing fàu-à shi sig big gwangga, kwá ya kà luwá á vù wàníng ni, a wàníng ya fàuká dà níng buju kó ákaun. <sup>43</sup> Asàin lu-à ma ya sig fàuwá swàm, kwa kàng bi kwa dìg wàníng ma ri sa, fàu-à hi má fig àjwár. <sup>44</sup> Mì ri dinya ning jir àjai, kwá sìnn kà wàníng á wàníng myàng kwonn big buká ku shi sig ma kàhi bidìm pàr. <sup>45</sup> Ama wà fàu-à hi ma dang rag, àsàin luwá má kàng bi fonn fig bàna, wà kwa kà ma ri dab fàuká kádà níng wunùkà ma uwàkà, wà kwa ji ma wa, ma ri wa pyann shin, <sup>46</sup> àyúnn-à àsàin lu fàu-à níng má kàng bi áni, fàu-à níng má yì fig àyúnn-à hi bàna. Kwá zìg fàuwá níng má sìnn kà mà byar-à bá sìnn mpìrká ri fig fig sung bàna níng.

<sup>47</sup> “Fàu zyun-à ma yì hing bu-à àsàin luwá ma ri zìm aku sa, ama kwa sa fig bàna, bá dab ku gbàr ùwài níma. <sup>48</sup> Ama fàu zyun-à ma yì fig bu-à shinn luwá ri zìm aku sa bàna, ama kwa sa hing bu-à ma fòr hing wà bá dab ku gbàr, bá dab ku gbàr títi níma. Mpìr-à ba ya sig ku bu-à ùwài, sànn sig abig dìg bu-à ùwài á byarwá ni.

*A Jir Shinn Yesu Ni Mpìrká Má Gàb Dìr  
(Mat 10:34-36)*

<sup>49</sup> “N bi sig í tai swànn pyìr á dunyaru, mì ri zìm àràng pyìr-à hi nìm swànn rìghing. <sup>50</sup> N yì hing shwìn nìnànn níma shi sig á pyànnmí ni. Bá sìnn kà mì áyau shwìn àràng barà big ri sìnn kà mpìr áyau zàpìr mi ri wau ku dìr batisma. <sup>51</sup> Ning ri kyab rag ò bi síg jirà í jùn kwonn mpìrká í byar ízyun rà? N bi síg jirà í gáfìnn mpìr. <sup>52</sup> A pyànn ná-à níng mpìr swana ma shi sig áyau lu zyun, bá

gàfinn rìg big áni kyau pyànà. Kyau zyun mpìr pyànà, kyau zyun mpìr sara. <sup>53</sup> Ta má ngàng wùnwá, wùn má ngàng tawá. Na má ngàng wùnwá, wùn má ngàng nawá. Jwáu má ngàng wà wùnwá, wà wùn má ngàng na nuwá.”

*Barà Ná Myàng Yì Ayúnn-à Bu Má Sa*

*(Mat 16:2-3)*

<sup>54</sup> Yesu dinya bìr mpìr káníng n rag, “Wà na myàng waisháu-à ma pìr hing, ning ri dang rag shyù má tab. I wà shyù-à hi ri tab. <sup>55</sup> Wà na myàng apírpi ma ri nim kwonn, ning ri dang rag sònn byafàn nyàan sa, í wà sònn byafàn-à hi ri sa. <sup>56</sup> Ning í mpìrká ri tonn gban mpìr. Ning yì hing barà ná dang jír á shinn waisháu ma jànn-à á jìnn ni, ama ning yì fig bu-à má sa tàma-à níng bàna níng í jir kai rà?

*Aning Dang Byann Rìg Jírná Mpyim Jirà Kada Abig Zìg Yag Ning Mà Pyànn Agib Jír Bàna*

*(Mat 5:25-26)*

<sup>57</sup> “Bu-à sa ning yì fig barà ná kyab bu-à òsàn bàna í jir kai rà? <sup>58</sup> Mpìr ma bar sig wù á pyànn agib jír, bu-à wá sa bàna, aning ma ku dang ma jír á gbìb-à ni mpyim, jirà aku zìg yag wù mà pyànn agib jír-à ni bàna. Kwa zìg yag hing wù mà pyànn agib jír-à ni, agib jír-à má zìg wù má ya kà wù á vù asìr dìr. Bá kìg wù á tonn fi. <sup>59</sup> Mì ri dinya wù, bá fim fig wù bàna, sái wà wa wa rìghing bàì-à ba yàn á vùwú ni.”

## 13

*Wà Na Fim Fig Bu Pyìrká Ning Ri Sa Níng Bàna, Ná Wu Vinn Rìg*

<sup>1</sup> A sai-à níng hi, mpìrká shi sig màhàn dinya Yesu tai á shinn mpìrká á Galili, ká Bilatus du kà sig big gban sig big á sai-à big ri twìb swànn bu mà lu Shìdun. <sup>2</sup> I byar-à Yesu bib big n rag, “Ning ri kyab rag, mpìrká á Galili ká big gib

gban sig níng, bu pyìrbá kab nì bu mpìrká dà níng, í bu-à sa big gib gban sig big níng rà? <sup>3</sup> N dinya ning, í àdòníng bàna. Wà na fim fig bu pyìrná bàna fa, ná wu vinn rìg bidim pàr. <sup>4</sup> Mpir dwib agban awinyinká mà Siluwam, ká tonn-à big mi sig lilor níamá mà wai, wim wann big á òr-à ni n gban rìg big níng, ning ri kyab rag big sa káb nì mpìrká á Urushalima bu pyìr rà? <sup>5</sup> N dinya ning, áí í àdòníng bàna. Wà na dàfinn fig bu pyìrná bàna, ná wu vinn rìg káb.”

*Jír á Shinn Ating-à Ri Wan Fig Awan Bàna*

<sup>6</sup> I byar-à Yesu dinya big tinn jír zyun. Ku dang rag, “Mpir zyun jann sig bin ating zyun. Ayúnn zyun, ku yag aku pyib awan-à. Ku òg fig awan áni bàna. <sup>7</sup> I byar-à ku dinya mpir-à ri myàng da-à níng n rag, ‘A myàng, jimí jana-à níng sara mi ri bi áyág ò òg fig awan ating-à níng bàna. A gib ta wann rìg á jinn ni. Sáshinn bín-à níng má sar dim byar átai rà?’ <sup>8</sup> I byar-à wunù-à níng dinya àsàin luwá n dang rag, ‘Shinn Lumí, ayi fim ma bín-à níng ji zyun, ayi myàng, má nàm kyàr samyib rìg mìrwá, má sib kà jànn á mìrwá ni, má wìrkà gantí áni. <sup>9</sup> Ma wan hing ji-à ri bi níng, to. Wà ma wan fig bàna, ayi gib ta wann rìg mìr-à á jinn ni.’ ”

*Yesu Dàb Gbam Uwà Zyun Ayúnn-à Big Ri Shi Ngàng Ani*

<sup>10</sup> Ayúnn Asabar Yesu ri tàg mpìrká mà tonn bìr kwonn bu Yahudawaká ni. <sup>11</sup> Uwà zyun màhàn wàu dab sig ku, ku na sig dor ji dwib agban awinyin, ku ri kyann lafinn fig bàna. <sup>12</sup> Yesu myàng ku, n bar ku aku bi, n rag, “Uwà níng, dorwú gbam rìghing.” <sup>13</sup> Yesu sinn vùwá á shinn uwà níng ni. A byar-à níng hi, wàníng kyann lafinn òr-wá, n wib Shìdun.

<sup>14</sup> Ama àgbam-à ri sa swàm mà tonn bìr kwonn-à ni níng, nànn Yesu àgùnn, jir kai bàna wàníng dàb gbam sig uwà-à níng àyúnn Asabar. Ku dinya mpìrká n rag, “Su



I byar-à ku dinya káníng rag, <sup>24</sup> “Mì ri dinya ning, aning sa pyù-à aning kà á nu nkyun-à ya fig aya bàna, jir kai bàna mpìrká nìnànn nímá má yàn pyù-à abig kà, bá òg fig bàna. <sup>25</sup> Asàin lu-à má dù nann zu má kìg òim rìghing nu nkyun-à, ná sar sig mà myann mi ri kwìb nu nkyun-à abig pù ya ning aning kà, ná bar má dang rag, ‘Shinn Luyí, á pù ya yi nu nkyun-à.’ Kwá dang rag ku yì fig byar-à ning bi sig bàna. <sup>26</sup> Ná dang rag ning yì hing ku, ning ji kwonn hing buju ma ku, hár ku tàg hing ning bu á gbìb luná ni. <sup>27</sup> Kwá dang rag, ‘Wi, n yì fig ning bàna, n yì fig byar-à ning bi sig bàna. Aning dù á pyànnmí ni, ning í mpìrká ri sa bu-à bibai.’ <sup>28</sup> Ayúnn-à na myàng hing Ibrahim ma Ishaku ma Yakubu ma mpìrká ri dang kyann jir Shìdun ma shi sig mà lu Shìdun ni, bigné bá kan ning. I byar-à ná yì, ná kig nàikitáu, ná zwàm kà vù á nginn wàni, ning yì rag hing bu òg hing ning. <sup>29</sup> Mpìrká má bi mà shinn swann, bá bi mà mìr swann, bá bi mà gàu swann agunn vìm nu, ma agunn vìm sùr. Bá shi kàng kwìb byar-à Shìdun má na kùrwá. Bá ji buju màhàn. Ama bigné ná yag fòr fig mà byar-à hi ni bàna. <sup>30</sup> Aning fig, mpìrká nìnànn nímá ká shi sig mpìr ùwài tàma-à níng, bá kàng mà sim. Mpìrká kinn fig bu bàna níng, má yag mà pyànn.”

*Yesu Fig Fig Ajwár Ma Mpìrká á Urushalima Bàna  
(Mat 23:37-39)*

<sup>31</sup> Ayúnn-à níng hi, sái Farisawaká bi n dinya Yesu rag aku dù kíni, jir kai bàna kùr Hirudus ri zìm a wàníng gban rìg ku.

<sup>32</sup> Sái ku dinya káníng rag, “Aning yag dinya jwànnzwam-à níng rag, mì ri sa ma swàm áyau janá-à níng ma akìn. Mì ri kan zu wàu, mì ri dàb gban mpìrká tìnn. Akìn níng má, má shi àdòníng, sái azìnn í wà swàmmí má vinn. <sup>33</sup> Ama ma yag kyonnmí janá-à níng

mà Urushalima. Má fòr azìnn, jir kai bàna sànn fig wà abig gban mpìr-à ri dang kyann jir Shìdun á byar zyun ni bàna, sáí mà Urushalima.

<sup>34</sup> “Ning mpìrká á Urushalima! Ning mpìrká á Urushalima! Ning gban rìghing mpìrká ri dang kyann jir Shìdun. Ning ta gban rìghing mpìrká Shìdun swam bi sig níng ma abàn. Mì ri zìm ní tonn ning àràng barà kwìnn ri tonn yanká buwá big, mi ri bir káníng ásàwá ni, ama ning ngàng mì. <sup>35</sup> Luná má kàng kànnfinn. N dinya ning, ná myàng fig rag mì bàna, sáí àyúnn-à ma kàng bì hìng. Ayúnn-à níng hi, ná dang rag, ‘Mpìr-à ri bi á zìnn Shìdun ni níng, a Shìdun ya ku bu-à ku ri zìm.’ ”

## 14

### *Yesu Dàb Gbam Mpìr Dor Zyun*

<sup>1</sup> Ayúnn Asabar, Yesu yag mà lu àgbam Farisawa zyun ni, jirà aku ji buju màhàn. I byar-à mpìrká ri wonn ku. <sup>2</sup> Sái ku rag aku myàng níng, mpìr zyun vùwá ma barwá mònn sig, shi sig á pyànnwá ni. <sup>3</sup> Yesu bib malam káníng ma Farisawa káníng rag, “Sàn hing wà abig dàb gbam mpìr dor àyúnn Asabar rà, kó sànn fig bàna rà?”

<sup>4</sup> Big pù fig ku nu bàna. Yesu pànn wunù-à níng, mi í ku í dàb gbam rìg-à, n dinya ku rag aku kàng yag mà luwá ni. <sup>5</sup> I byar-à ku dinya káníng yìr jír zyun n rag, áyaubá ni mpìr zyun ma shi sig ma bu apyag wà ma kù kà hing á shar zàpìr àyúnn Asabar, kwá gbar zu kìnì rà, kó kwá gbar zu fig bàna rà?

<sup>6</sup> I byar-à hi big pànn shi rìg akim, big dang fig jír bàna.

### *Kada Aning Gbar Dù Shinn Bàna*

<sup>7</sup> Barà Yesu myàng mpìrká bi sig buki-à níng ri shig byar shu àgbam byar-à bá shi, í wà ku sa misali n rag, <sup>8</sup> “Wà ba bar wù buki ban, kada á shi á byar shu àgbamká ni bàna,

jir kai bàna kó big bar sig mpìr àgbam zyun má bi zyun-à kab wù. <sup>9</sup> Mpìr-à dwim bar bi sig ning, ning pyànà níng, má dang rag, ‘A dù, á ya mpìr-à níng byar shu-à.’ Wà má àdòníng, zunái má pànn wù. Wá kàng yag má shi mà sim. <sup>10</sup> Ama sai-à ba bar hing wù buki, á yag shi mà sim. A byar-à níng hi, àsàin-à bar sig wù níng, má bar wù rag, ‘Jàumí, á bi shi á pyàn.’ A byar-à níng hi, wá dìg gbam á pyàn mpìrká ni. <sup>11</sup> Mpìr-à ma gbar dù shinnwá, kwá fig zunái. Ama mpìr-à ma gbar dù fig shinnwá bàna, bá gbar dù ku.”

<sup>12</sup> Ku dinya mpìr àsàin buki-à níng n rag, “Wà wa bar hing mpìr aku bi ji buju buki, kada á bar íri jàuwú big, kó yiwaiwú big, kó mpìrká buwú big, kó mpìr bàiká ning ma big shi kwonn sig í zyun níng bàna. Wa sa hing àdòníng bá bar pyann kàng wù tinn. <sup>13</sup> Sáí á bar mpìr ashiká, ma mpìrká barbá wu tag sig ma vùbá, ma mpìr àfau, <sup>14</sup> í wà Shìdun má ya swàb kà wù bu-à wù ri zìm, jir kai bàna mpìr káníng má ya pyann kàng sar fig wù bàna. Ayúnn-à mpìrká bu Shìdun ma dù nann zu kàng hing ma yonki, Shìdun má wa kàng wù.”

*Tinn Jír á Shinn Buki Wùwài Zyun Ni*  
(Mat 22:1-10)

<sup>15</sup> Mpìr zyun áyau mpìrka ma Yesu ri ji buju í zyun níng, ku fig jir Yesu. I wà ku dang rag, “Mpìrká ma ji buju-à mà byar-à Shìdun má na kùrwá níng, bá fig àjwár wàni.”

<sup>16</sup> Yesu dinya ku rag, “Mpìr zyun bar kwonn sig mpìrká nìnànn nímá abig bi ji buju. <sup>17</sup> Ayúnn-à bá ji buju-à níng màg, ku swam yag fàuwá a wàníng yag dinya mpìrká àyúnn-à màg rìghing, ku sa rìghing buká big ri zìm. <sup>18</sup> I byar-à mpìrká ku bar sig níng, ngàng rìg. Zyun dinya ku n rag, ‘N wann sig da, má yag myàng. Mì ri vig wù, á zìm jírímí, má yag sar fig bàna.’ <sup>19</sup> Zyun dang rag, ‘N wann sig nai bu nàm àkunn dwib. Má yag má màg màg fig big. Mì ri



vig wù á zìm jírmí, ma á yafa ya mì.’ <sup>20</sup> Zyun dang n rag, ‘Í wà ò zìg sig ma uwà tàma-à níng, í bu-à sa má yag fig bàna.’ <sup>21</sup> Fàu-à níng kàng bi n dinya shinn luwá tai-à níng. I byar-à shinn luwá nànn àgùnn, n dinya fàuwá rag, a wàníng zu yag kíni, a wàníng bàg gbìbká á finnn swann-à ni, byar-à mpìrká shi sig. A wàníng bar kwonn mpìr ashiká, ma àfauká, ma àkùnnká, ma mpìrká bàna ma bar níng tìnn, jirà mpìr káníng abig ji buju-à níng. <sup>22</sup> Nonn fig bàna, fàu-à níng dang rag, ‘Asàin lumí, bu-à à dang níng, ò sa vinn rìghing. Ama í barà byar shu-à dà sig.’ <sup>23</sup> I byar-à àsàin buju-à níng dinya fàuwá rag, ‘A zu yag, á bàg gbìbká kim kim. A bar kwonn bi mpìrká jirà abig bi mònn á lumí ni. <sup>24</sup> N dinya wù, áyau mpìrká yi dwim bar jag sig níng, kó mpìr òzyun áyauká ni má ji fig buju-à níng bàna kó títi níma.’ ”

*Gbìb Yesu Shi Sig Ma Shwìn*  
(Mat 10:37-38)

<sup>25</sup> Mpìrká nìnànn níma ri bàg ku, ku vim bìr n myàng big, n dang rag, <sup>26</sup> “Mpìr-à ma ri zìm aku bàg mì, aku zìm mì wàni, aku zìm kab mì ma tawá, ma nàwá, ma yiwaiwá big, ma wàwá, ma yanká buwá, hár ma yonkiwá. Má àdòníng bàna, kwá shi sar fig wùn sukàmí bàna. <sup>27</sup> Mpìr-à ma zìm fig wà aku wa shwìn àràg barà má wa níng bàna, kwá shi sar fig wùn sukàmí bàna. <sup>28</sup> Mpìr-à ma ri zìm aku mi tonn, kwá shi wann ma á jinn ni mpyim, jirà aku kyab bà-à má màg bu miwá, hár má kinn. <sup>29</sup> Kada aku kà bu mi-à átai bàna. Kwá kà hing bu mi-à bàiwá má màg fig bàna, bu mi-à má kinn fig bàna. Mpìrká nìm myàng sig bu mi-à níng má jwann ku, <sup>30</sup> má dang rag, mpìr-à níng kà sig bu mi daka í janá-à níng bàna, hár tàma-à níng ku mi kinn fig bàna. <sup>31</sup> Wà kùr zyun ma dang rag, kwá nu kànn ma kùr zyun, kwá shi wann má dang byann ma mpyim,

kó soja dubu dwib má nu sar soja dubu òzyun rà? <sup>32</sup> Wà kwa myàng má sa sar fig bàna, to, bu-à kwá sa bàna, kwá swam yag mpìrká abig yag dang byann rìg jír-à mà byar kùr pyunn ninonn-à bó mpyim a wàníng sa muyar. <sup>33</sup> I bu-à sa ò dang rag, ní dinya ning, kó ni ma fim fig buká ku shi sig ma kàhi bàna, kwá shi sar fig wùn sukàmí bàna.

*Ador Mann Ma Zu Rìghing, Bai Rìghing*

*(Mat 5:13; Mar 9:50)*

<sup>34</sup> “Mann í bu-à dudor, ama àdórwá ma zu rìghing, bá sa dor rág ma kai rà? Ai bàna. <sup>35</sup> Mann-à hi má sàñ fig rag bàna, má shi fig í taki-à bá wìr kà á da bàna tinn. Bá wìr kifinn rìg átai. Mpìr-à ma shi sig ma sung-à kwá fig jír aku fig.”

## 15

*Tinn Jír á Shinn Adùn Zyun-à Jànn Sig*

*(Mat 18:12-14)*

<sup>1</sup> I byar-à mpìrká ri zìg bàì jànn-à níng ma mpìr bibaiká sar sig abig fig jír bu-à ku ri dang. <sup>2</sup> Sáì àgbam Farisawaká ma ká ri tàg bu á tarkada Musa ni níng ri nànn àgùnn, mi ri dang rag, “Haba! Sàshinn mpìr-à níng ri dang kwonn jír ma mpìr bibai káníng rà? Hár big ri ji kwonn buju á bìr-à ni.” <sup>3</sup> I byar-à ku dinya káníng tinn jír n rag,

<sup>4</sup> “Ayauná ni mpìr zyun ma shi sig ma àdùn dìm-swana, zyun ma jànn hing, kwá sa í kai rà? Kwá fim rìg dìm-yina agban dwib agban-à zu áni ajinndúbi níng mà awúnn-à ni, jirà aku yag yàn dìm rìg ma zyun-à jànn sig níng. <sup>5</sup> Kwa dìm hing àdùn-à níng, bu-à kwá sa bàna, kwá dab kà wàníng á wàinwá ni, má kàng bi ma kàhi ma àjwár. <sup>6</sup> Kwa kàng bi hing á luwá ni, kwá bar kwonn jàuwá big, ma ayor luwá big. Kwá dinya káníng rag ku yàn dìm rìghing àdùnwá jànn sig níng. Kwá fig àjwár, kwá bar káníng a káníng bi

fig shang ku àjwár-à níng áni. <sup>7</sup> N dinya ning jír-à níng, Shìdun má fig àjwár wàni mà wai, wà mpìr zyun ma fim hing bu pyìr sa, kab hing mpìr dìb-yina agban dwib agban-à zu áni ajinndúbi, ká zyun-à ri kyab big í mpìr òsàn, mi ri kyab fig wà abig fim bu pyìr sa bàna níng.

### *Tinn Jír á Shinn Bài Zyun-à Kù Jànn Sig*

<sup>8</sup> “Kó àràg uwà zyun ma shi sig ma bài kó pam dwib, pam zyun áyau bài káníng ni, ma kù jànn hing. Ai kwá mònn bàg pyìr á pitila, má zà kyàr rìg lu-à, jirà aku yàn dìg rìg bàì-à níng, kó nímá bàna rà? <sup>9</sup> Uwà níng ma yàn dìg hing bàì-à níng, kwá bar kwonn bi jàuwá big ma ayor luwá big, kwá dang rag, ku yàn dìg rìghing bàiwá jànn sig níng, ku ri fig àjwár, kwá sa buju, kwá bar káníng abig bi fig shang ku àjwár-à níng áni. <sup>10</sup> I barà yann aswamká bu Shìdun mà wai má fig àjwár áni tinn, wà mpìr zyun ma fim hing bu pyìr sa.”

### *Wùn Zyun Jànn Sig*

<sup>11</sup> Yesu dang rag, “Mpìr zyun shi sig ma yann wunù pyànà. <sup>12</sup> Wùn zyun-à àshái-à níng dinya tawá rag, a wàníng ya ku bu ki-à buwá ma a wàníng wu í ni. A byar-à hi ta-à bi gàb finn ya big bu ki-à byar pyànà. <sup>13</sup> A byar-à hi, ku zìg bu ki-à buwá mì yag rìgwá mà jànn zyun ni nunonn nímá, n yag gban vinn rìg bàiwá átai á gbìb-à sànn fig bàna. <sup>14</sup> Barà bàiwá bi vinn rìg, amor bi kà á jànn-à ni, ku dìg fig rag buju-à kwá ji bàna. <sup>15</sup> A byar-à níng hi, ku yàn swàm á finn swann-à ni. Ku bi dìg swàm á byar mpìr zyun. Asànn lu-à ri swam yag kyann ku aku ya zyùkà buju mà da-à ni. <sup>16</sup> Ku ri zìm aku ji mònn finnwá ma buju-à zyùkà ri ji, ama mpìr-à má ya ku bàna. <sup>17</sup> Wùn-à bi kyab pànn n rag, áí fàuká mà lu tawá ni shi sig ma buju nìnnàn nímá, í wà ku shi sig amor ri gban wa ku, ku dìg fig bu-à kwá ji bàna rà? <sup>18</sup> Kwá yag mà byar tawá ni, má dinya wàníng rag, ‘Tamí, n

sa ya hing Shìdun ma wù bu-à sànn fig bàna. <sup>19</sup> N fòr fig rag wà má shi wùnwú bàna, ama má shi àràng í wùn-à á luwú ni.’ <sup>20</sup> A byar-à hi, wùn-à dù, mì yag rìgwá mà byar tawá ni.

“Barà ku ri bi mà gbìb-à ni byar pyunn nunonn nímá, tawá myàng yag ku, ku ri bi, tawá myàng ashiwá n shàr yag mà byarwá ni, n kàm pànn bi ku á lu-à ni. <sup>21</sup> Wùn-à dang rag, ‘Támí, ò sa hing bu pyìr á pyànn Shìdun ni ma wù tinn, ò sànn fòr fig wà má shi wùnwú bàna.’ <sup>22</sup> Ama ta-à dinya yanká á luwá ni n rag, abig sa kìnì abig zig bi jà òsàn ma abig wìrkà ku, abig pag ku tá á vù-à ni, ma tab òsàn á barwá ni. <sup>23</sup> Ku dinya yanká á luwá ni a káníng zìg bi zà nai òkwònn-à níng ma abig gib gban jirà abig sa buju abig ji, ma abig fig àjwár. <sup>24</sup> ‘Wùnmí ò rì dang rag ku wu rìghing níng, ku shi sig ma yonki. Ku rì jànn rìghing, tàma-à níng yi dīg hing ku.’ A byar-à hi big gbìb jau, n ji buju, n fig àjwár.

<sup>25</sup> “A sai-à níng hi, wùnwá àgbam-à shi sig mà da-à ni. Ku ri kàng bi rag á lu-à ni, ku nyàan fòr, sái ku fig mpìrká ri gbà òggan, mi ri gbìb jau. <sup>26</sup> Ku bar wùn zyun á luwá ni, n bib wàníng rag, ‘Buká big ri sa níng í kai rà?’ <sup>27</sup> Wùn-à á luwá ni dinya ku rag, ‘Wunzàwú kàng bi rìghing. Ibáwú gib gban sig zà nai jirà abig zwam. Ibáwú ri fig àjwár jirà wunzàwú kàng bi hing ítau.’ <sup>28</sup> Pìkyinn wùn-à àgbam-à í bai rìg-à, ku zìm fig aku kà yag mà byar buki-à bàna. A byar-à hi, tawá zu yag mà myann n vig ku aku kà bi. <sup>29</sup> A byar-à hi ku dinya tawá n rag, ‘Ji nìnnànn nímá mì ri sa ya wù swàm àràng í fàu, mì ri fig jírúwú. Ama kó kàun rízyun à gib gban fig mì byínn ayi ma jàumí big fig àjwár bàna. <sup>30</sup> Ama wùnwú níng yag gban vinn rìghing bàiwú mà byar uwà àyáiká ni, n kàng bi á lu-à ni, à bi gib gban ku zà nai rà?’ <sup>31</sup> Ta-à dinya kàng ku n rag, ‘Wùnmí, yi ma wù í zyun kó ákaun. Buká ò shi sig ma kàhi níng, í buwú

tinn. <sup>32</sup> Ayi sa buki jirà ayi fig àjwár, jir kai bàna wunzàwú rì wu rìghing, ama tàma-à níng ku ma yonki. Ku rì jànn rìghing, tàma-à níng yi dìg hing ku.’ ”

## 16

### *Yesu Dinya Big Jír Ashinn Wùn Sukà Ri Sa Fig Bu-à Nsàn Bàna*

<sup>1</sup> Yesu dinya mpìrká ri bàg ku n rag, “Mpìr bài zyun rì shi sig áni, ku shi sig ma wùn sukà. Mpìrká yag gib mìr wùn sukàwá mà byarwá ni, n rag wàníng ri ji bàiwá. <sup>2</sup> Ku bar bi wùn sukàwá n bib wàníng rag, ‘Ma buká mì ri fig áshinnwú ni níng í kai rà? A wànn dinya mì buká à sa sig, jir kai bàna wá shi fig rag wùn sukámí bàna.’ <sup>3</sup> Wùn sukà-à kyab á pìkyinnwá ni n rag, ‘Asàin lumí kan rìghing mì á swàm. Tàma-à níng má sa rag í kai ra? N bàna ma gbam-à má nàm bu, mì ri sa zunái wà má vig mpìrká bu. <sup>4</sup> Tàma-à níng n yì rag hing bu-à má sa, jirà kó kwa kan hing mì á swàm, má dìg mpìrká má zìm mì í yag á lubá ni.’ <sup>5</sup> Ku bar kwonn mpìrká àsàin luwá ri bàg big tonn bài. Ku bib jag mpìr zyun, n rag, ‘Asàin lumí ri bàg wù píná rà?’ <sup>6</sup> Wàníng dang rag, ‘Asàin luwú ri bàg mì byìr garwa dìb-swana.’ A byar-à hi ku rag a wàníng zig tarkada ma a wàníng ba sìnn kà dìpyànà agban dwib. <sup>7</sup> I byar-à ku bib jakàng mpìr zyun n rag, ‘Asàin lumí ri bàg wù píná rà?’ Wàníng dang rag, ‘Ku ri bàg mì bà jímyànn dìb-swana.’ A byar-à hi ku dinya wàníng n rag a wàníng ba sìnn kà bà dìb-yina. <sup>8</sup> Asàin lu-à swam yan wùn sukà ri lir ji ku níng jir yar-à wàníng shi sig ma kàhi. Mpìrká ri zìm buká á jànn-à níng ni yar kab sig mpìrká ri bàg Shìdun.”

<sup>9</sup> Yesu dinya big n rag, “Mì ri dinya ning, aning sa bu-à sìsàn ma bàiká ning shi sig ma kàhi á dunyaru, jirà àyúnn-à na bàna ma bài, Shìdun má pànn ning vù pyànà mà luwá ni mà wai. <sup>10</sup> Mpìr-à ma pànn sànn hing bu títi, kwá pànn

yì bu ùwài. Mpìr-à ma pànn sar fig bu títi ma kyinn nzyun bàna, kwá pànn samyiùb fig wà ùwài bàna. <sup>11</sup> Wà na pànn yì sar fig bàì á dunyaru bàna, í ni má ya ning bu òsàn nímá mà wai rà? <sup>12</sup> Wà na pànn yì sar fig bu mpìr bàna, í ni má ya ning bu shinn òrná í ni rà?

<sup>13</sup> “Mpìr nzyun má wib sar fig àsàin lu pyànà bàna, kó kwá zìm zyun, má ngàng zyun. Kwá wib jir zyun, má ngàng jir zyun. Wà na zìm kab síg bàì, ná zìm fig Shìdun bàna.”

*Yesu Kan Dim Farisawaká*

*(Mat 11:12-13; 5:31-32; Mar 10:11-12)*

<sup>14</sup> Farisawaká fig jír-à Yesu dang sig níng, big màmm jwann ku, jir kai bàna big ri kyab jir bàì á pìkyinnbá ni.

<sup>15</sup> Ku dang rag, “Ning í mpìrká ri gbar dù shinn á pyànn mpìrká ni, ama Shìdun yì rìghing bu-à á pìkyinn ná ni. Bu-à mpìrká ri myàng fòr hing bu á pyànnbá ni níng, ama á pyànn Shìdun fòr fig bu bàna.

<sup>16</sup> “Sai-à Yohanna rì bi níng, big rii tàg mpìrká jir doka Musa, ma bu-à yann aswamká bu Shìdun ba sig. Tàma-à níng big ri tàg rag jír á shinn barà Shìdun ri na kùrwá. Kó ni bidim párr ri zìm aku kà á lu Shìdun. <sup>17</sup> Má fonn káb nì, wà waisháú ma jànn-à á jìnn ni abig pìnn rìg ma wà yìr jir Shìdun nzyun má jànn.

*Yesu Dang Jír á Shinn Uwà Kan Tafinn*

<sup>18</sup> “Mpìr-à ma kan tafinn wàwá ma zìg zyun, ku ri sa àyái. Mpìr-à ma zìg uwà big kan tafinn sig níng, ku má, ku ri sa àyái tinn.

*Mpìr Bàì Zyun Ma Mpìr Ashi Zyun*

<sup>19</sup> “Mpìr bàì zyun rì shi sig áni, ku rì wìr jà òsàn, ku ri fig àjwárwá kó ákaun. <sup>20</sup> Mpìr ashi zyun shi sig áni. Big ri bar ku Liyazaru. Dìrwá bidim párr íri yun. Ku ri shi kyann á nu nkyun mpìr bàì-à níng ni. <sup>21</sup> Ku ri fig àjwár aku ji mònn

bujuká mpìr bàì-à níng ri ji wìr wann á jìnn ni. Báiká bi mí ri tann ji yunwá. <sup>22</sup> Nonn fig bàna sái Liyazaru bi n wu rìg. Yann aswamká bu Shìdun mà wai bi zìg yag rìg Liyazaru mà byar Ibrahim. Mpìr bàì-à níng wu rìg tìnn, big bi kab jì rìg ku. <sup>23</sup> Ku shi sig mà lu pyìr-à ni mi ri wa shwìn. Ku gbar dù nann zu shinnwá n myàng Ibrahim sar sig pyunn nunonn, ma Liyazaru á byarwá ni. <sup>24</sup> Sái ku bar nài abor n rag, ‘Tamí Ibrahim, á myàng ashimí, ma á swam bi Liyazaru aku du kà pwai vùwá á zàpìr, ma aku sa tag shinn anammí, jir kai bàna mì ri wa shwìn á pyìr-à níng ni.’ <sup>25</sup> Ama Ibrahim dang rag, ‘Wùn mí, á kyab. Sai-à wù rì shi sig ma yonki á dunyaru, wù rì fig àjwár, Liyazaru rìi wa shwìn. Ama tàma-à níng ku ri fig rag àjwárwá, wù bó wù ri wa shwìn. <sup>26</sup> Iri wàníng bàna má, shar òzwàun níma shi sig áyauyí ni, pyù-à yá yag mà byarná ni bàna. Ning má ná bi sar fig á byaryí ni bàna tìnn.’ <sup>27</sup> I byar-à àsàin bàì-à níng í dang-à rag, ‘Tamí, mì ri vig wù á swam yag Liyazaru mà lu tamí ni á dunyaru. <sup>28</sup> N shi sig ma wunzámí big àkunn swana. Liyazaru aku yag dinya big, kada abig bàg gbìb-à ò rì bàg sig níng bàna, jir kai bàna tàma-à níng mì ri wa shwìn á byar-à ò shi sig níng.’ <sup>29</sup> I byar-à Ibrahim dang rag, ‘Wunzàwú big shi sig ma tarkada wà Musa ma mpìrká rìi dang kyann jir Shìdun ba sig. Abig jangga ma abig fig jír káníng.’ <sup>30</sup> Mpìr bàì-à níng í dang kàng-à rag, ‘A à, Tamí Ibrahim, mpìr-à ma wu rìghing, ma kàng yag síg nì, bá fig jír wá, bá vim bìr á bu pyìrbá ni.’ <sup>31</sup> Ibrahim dang rag, ‘To, wà ba fig fig jir Musa ma jir mpìrká ri dang kyann jir Shìdun bàna, kó mpìr zyùn-à wu rìghing má ma kàng yag, bá fig fig jír wá bàna tìnn.’ ”

## 17

*Sàn Fig Wà Mpìr Aku Sìnn Kà Jàuwá A Wàníng Sa Bu Pyìr*

*Bàna**(Mat 18:6-7, 21-22; Mar 9:42)*

<sup>1</sup> Yesu dinya yann sukàkà buwá n rag, “Buká má sìnn mpìr aku sa bu pyìr shi sig áni, ama mpìr-à ma sìnn kà jàuwá a wàníng sa bu pyìr, mpìr-à níng hi má wa shwìn wàni. <sup>2</sup> Wà mpìr ma du kà wùn zyun áyau yann káníng ni, a wàníng sa bu pyìr, má sàñ kab ya ku abig dìnn gbam wann bu wau á wàinwá ni, ma abig ta kà ku á byinn. <sup>3</sup> Aning shi shuná ma aning hakyira.

“Wà jàuwú zyun ma sa wù bu-à ma sàñ fig bàna, á dinya ku. Wà kwa vig hing wù, á yafa ya ku. <sup>4</sup> Kó wà kwa sa wù bu bibai kàun sùmpyànn àyúnn nízyun, wà kwa kàng bi hing á byarwú ni kàun sùmpyànn, ma dang rag á yafa ya ku, to á yafa ya ku.”

*Big Ri Zim Abig Bir Swàb Kà Pìkyinn á Byar Shìdun*

<sup>5</sup> Yann aswamká dinya Yesu rag, “A swàb kà ya yi gbam, jirà ayi bir swàb kà pìkyinn á byar Shìdun.”

<sup>6</sup> Yesu dang rag, “Wà na bir hing pìkyinn á byar Shìdun ni kó títi nímá àràng barà yìr masita shi sig títi nímá níng, ná dang rag a bín-à níng gbìb dù ma mìrwa, ma aku yag jann shinnwá á finn níng-à ni, kwá wib jírna, má yag jann kà rìg shinnwá mà finn níng-à ni.”

*Fàu-à Ri Bir Kyinn á Swàmwá ni*

<sup>7</sup> Yesu dang rag, “Wà mpìr-à ma shi sig ma fàu zyun-à ma ri sa ya ku swàm á da-à ni, kó wàníng ma ri za ya ku àdùn, sai-à fàu-à hi ma kàng bi hing á lu-à ni, àsàin luwá ma dinya ku rag aku bi kíni, aku shi wann á jinn ni, ma aku ji buju rà? <sup>8</sup> Wi! Kwá dang má rag, ‘A sa ya mì buju ní ji, ní wa. Wà ma ji kinn rìghing, í wà á ji rag buwú ni.’ <sup>9</sup> Asàin lu-à má yan fig fàuwá bàna, jir kai bàna wàníng í fàu. <sup>10</sup> Níng má àdòníng tinn, sai-à na sa hing bu-à ba



dinya ning aning sa, aning dang rag, ‘Bigyí yi fàu. Yi sa sig íri swàmýí.’ ”

*Yesu Dàb Gbam Mpìr Akúnn Big Dwib*

<sup>11</sup> Su zyun Yesu ri yag mà finn swann Urushalima, sái ku zu á gbìb shab jànn Samariya mà jànn Galili. <sup>12</sup> Barà ku ri kà yag á kauye zyun ni, sái mpìr dor àkúnn big dwib, big bi òg ku, n sar sig á gbìb-à ni, big sar sig byar pyunn nunonn. <sup>13</sup> I byar-à hi big bar nài abor n dang rag, “Asàin Luyí Yesu, á myàng ashiyí.”

<sup>14</sup> Barà Yesu myàng big, ku dinya big rag abig yag mà lu Shìdun, ma abig tàg shinnbá á byar àgbamká ri twìb swànn bu á pyànn Shìdun, jirà a káníng myàng barà big gbm rìghing.

Barà big ri yag, sái big rag abig myàng níng big gbm rìghing. <sup>15</sup> Zyun áyaubá ni myàng big dàb gbm rìghing ku, sái ku kàng yag, mi ri swam yan Shìdun ma nài gbm. <sup>16</sup> Ku bìnn kir wann á jinn ni, n sa Yesu í soko, ku í mpìr Samariya. <sup>17</sup> Yesu dang rag, “Ning í mpìr dwib big dàb gbm sig, ma mpìr ajinndúbiká dà níng shi sig áni rà?” <sup>18</sup> Asái áyau mpìr káníng ni, mpìr-à má swam yan Shìdun bàna, sái íri wunù kyìnn-à níng áwinwá ni rà?” <sup>19</sup> Yesu dinya ku rag, “A dù á yag kyonnwú, à bir hing pìkyinnwú á òrmí ni, í bu-à sa à òg sig gbm òrwú níng.”

*Yesu Dang Jír á Shinn Barà Shìdun Má Na Kùr*

*(Mat 24:23-28, 37-41)*

<sup>20</sup> Farisawaká bib Yesu n dang rag, “Ayúnn-à Shìdun má na kùrwá má fòr ákaun rà?” Ku zìm n dang rag, “Ai àyúnn-à Shìdun má na kùrwá big ri myàng fig á zu bàna. <sup>21</sup> I bu-à ná dang fig rag, ‘Shi sig níng, kó shi sig bó,’ bàna. Ama Shìdun ri na kùrwá á pìkyinn ná ni.”

<sup>22</sup> Ku dinya yann sukàwá big n rag, “Mì Wùn Mpìr Jíkùnn. Ayúnn su zyun ri bi wà ná zìm aning myàng mì,

ama ná myàng fig mì bàna. <sup>23</sup> Bá dinya ning rag, ‘Almasihu shi sig níng, kó ku shi sig bó,’ aning yag bàna, ma aning yàn ku bàna tinn. <sup>24</sup> Wùn Mpìr Jíkwìnn má kàng bi jakàng, àyúnn-à kwá kàng bi áni níng má shi àràg shyù ri zwàm zu sàu sàu, byar má yar àjirà kó ni má myàng ku. <sup>25</sup> Ama Wùn Mpìr Jíkwìnn má wa ma shwìn kim kim mpyim, mpìrká á dunyaru tàma-à níng má ngàng ku, hár má gban rìg ku. <sup>26</sup> Barà rì sa sig á sai-à Nuhu rì shi sig níng, í barà má sa kàng áni àyúnn-à Wùn Mpìr Jíkwìnn má kàng bi á jànn-à ni. <sup>27</sup> Sai-à Nuhu shi sig á jànn-à ni, mpìrká rìi ji, mi ri wa, big ri sìr ban, mi ri zìg uwà, hár àyúnn-à Nuhu kà á kòr-à ni. I byar-à zàpìr-à bi na dim gban rìg mpìrká á jànn-à ni bidim pàr. <sup>28</sup> I barà sa sig áni á sai-à Lutu rì shi sig áni à jànn-à ni tinn. Big ri ji mi ri wa, big ri wann, mi ri wann tafinn, big ri tàg buju, mi ri mi tonn. <sup>29</sup> Mpìrká rìi sa bu káníng, hár àyúnn-à Lutu dù á finn swann Saduma. Shìdun tìr bi pyìr mà waisháu-à ni bi swànn gban rìg big bidim pàr. <sup>30</sup> Wàníng í barà má sa áni, àyúnn-à Wùn Mpìr Jíkwìnn má kàng bi áni.

<sup>31</sup> “Ayúnn-à hi mpìr-à ma shi sig mà tonn zyun ni mà wai, kada aku tìg wann bi mà tonnwá á jìnn ni aku zìg bu zyun bàna. Mpìr-à ma shi sig mà dawá ni, kada aku kàng bi á lu-à ni bàna tinn. <sup>32</sup> Aning kyab bu-à sa sig wà Lutu. <sup>33</sup> Mpìr-à ma ri zìm íri yonkiwá, kwá dìg fig bàna. Ama mpìr-à ma ya tafinn hing yonkiwá, kwá dìg wà kinn kinn. <sup>34</sup> Ayúnn-à ma kàng bi hing, tonn zyun mpìr pyànà ma na sig áni, bá zìg zu rìg mpìr zyun, má fim zyun. <sup>35</sup> Ayúnn-à hi, uwà pyànà ma ri wau bu í byar nzyun, bá zìg rìg zyun, má fim rìg zyun. [ <sup>36</sup> Wunù pyànà ma shi sig mà da-à ni, bá zìg rìg zyun, má fim zyun.]”

<sup>37</sup> Big bib n dang rag, “Bu-à hi má sa áni rà?”

Ku dinya big ma tinn jír n rag, “Byar-à kíká ma wu na sig, í byar-à shwibká má kwonn yag màhàn.”

## 18

*Tinn Jír á Shinn Uwà Ki Ma Agib Jír Zyun*

<sup>1</sup> Ayúnn zyun Yesu dinya yann sukàwá big tinn jír zyun, tinn jír-à níng ku ri tàg big abig shi vig Shìdun, abig fim vù áni bàna. <sup>2</sup> Ku dang rag, “A swann zyun ni, agib jír zyun shi sig áni. Ku ri shàr fig Shìdun bàna, ku ri myàng fig mpìr ma jinn á shinn bàna. <sup>3</sup> A finn swann-à níng hi, uwà zyun shi sig áni, nùwá wu rìghing. Uwà-à níng ku ri yag kyann á byar agib jír-à ni. Mi ri dinya wàníng rag, ‘A kà ya mì áyau mí ni yi ma mpìr azíbmí.’ <sup>4</sup> Uwà-à níng dang kàun nìnànn nímá agib jír-à níng ngàng, ama á sim ku bi n zìm á pìkyinnwá ni, n dang rag, ‘Kó ma ri shàr fig Shìdun bàna, kó ma ri myàng fig mpìr ma jinn á shinn bàna, <sup>5</sup> ama barà uwà-à níng ri sa shi mì níng, má kà nuwá, jirà kada aku shi sa shi mì bàna.’ ”

<sup>6</sup> Sáí Yesu dang rag, “Aning fig bu-à agib jír-à níng ri dang. Kó kwa ri myàng fig mpìr ma jinn bàna, ama ku kà hing nu uwà-à níng. <sup>7</sup> Tò wàníng í barà Shìdun má sa áni tinn, Shìdun má fig jír mpìrká buwá sai-à ba ri vig ku fi ma àyúnn. Kwá ngàng fig big bàna. <sup>8</sup> Bu-à ba vig ku kwá sa ya rìg big kíni. Jír-à má bib ning í wàníng. Mì Wùn Mpìr Jík wìnn, sai-à ma kàng bi hing má bi dìg mpìrká ri wib Shìdun íshág rà?”

*Yesu Dang Rag Mpìr Aku Gbar Dù Shinn Bàna*

<sup>9</sup> Mpìrká shi màhàn big rag, big í mpìr kyìkyàr, big í mpìr nsàn. Big ri myàng mpìrká dà níng, kinn fig bu á pyànnbá ni bàna. Ku sa ya mpìr káníng misali n rag, <sup>10</sup> “Mpìr pyànà yag sig mà lu Shìdun n yag vig sig Shìdun. Zyun í Farisawa, zyun í mpìr azìg bàì jànn. <sup>11</sup> Sáí Farisawa-à níng dù nann zu n vig Shìdun n rag, ‘Shìdun, n gode hing barà n shi fig àràg mpìrká dà níng bàna. Mì í mpìr bu pyìr bàna, mì ri sa fig àyái bàna. Mì ri lir ji fig mpìr àràg azìg

bài jànn-à níng bàna. <sup>12</sup> Mì ri sìn nu kàun pyànà áyau su sùmpyànn. Mì ri ya Shìdun buká mì ri òg, áyau kyau dwib, mì ri ya Shìdun kyau zyun.’ <sup>13</sup> Azìg bài jànn-à níng sar sig pyunnwá nunonn níma. Ku zìm fig wà aku gbar dù nann shinnwá á wai bàna. Ku mib gwàin pìkyinnwá, n dang rag, ‘Shìdun, á yafa ya mì. Mì í mpìr bu pyìr.’ ” <sup>14</sup> Yesu dang rag, “N dinya níng, mpìr-à níng í zyun-à Shìdun zìm sig jìrwá. Ku zìm fig jir Farisawa-à níng bàna. Mpìr-à ma gbar dù shinnwá, kwá fig zunái, ama mpìr-à ma gbar dù fig shinnwá bàna, Shìdun má gbar dù ku.”

*Yesu Wir Kà Ya Yann Títiká Asàn*  
(*Mat 19:13-15; Mar 10:13-16*)

<sup>15</sup> Mpìrká káhi ya bi Yesu yanká bubá, aku tib káníng vù á òr. I byar-à yann sukàwá big myàng àdòníng, sái big yan ta mpìr káníng. <sup>16</sup> I byar-à Yesu bar bi yann káníng á byarwá ni, n dinya sukàwá big rag, “Aning fim yann káníng abig bi á byarmí ni. Kada aning kan dim big bàna. Yiri swai yanká àdòníng, bá kà nì mà byar-à Shìdun ri na kùrwá. <sup>17</sup> Má dinya níng jìr àjai. Mpìr-à ma sìn kàng fig shinnwá àràg ku í wùnshái bàna, kwá kà fig byar-à Shìdun ri na kùrwá bàna.”

*Agbam Zyun-à Shi Sig Ma Bài*  
(*Mat 19:16-30; Mar 10:17-31*)

<sup>18</sup> Agbam zyun bib Yesu n rag, “Malam òsàn, bu-à má sa jirà í òg yonki kinn kinn í kai rà?”

<sup>19</sup> Sái Yesu bib ku rag, “Bu-à sa à bar mì mpìr sìn í jir kai rà? Ai mpìr sìn bàna, sái Shìdun kwá áwinwá ni. <sup>20</sup> Buwú à yì hing dokaká wá bàg: ‘Kada á sa àyái bàna, kada agban ki bàna, kada á jwi ajwú bàna, kada á gim òsàng bàna, awib tawú ma nàwú.’ ”

<sup>21</sup> Mpìr-à níng rag, “Ai mì ri wib doka káníng tun sai-à mì í wùnshái hár tàma-à níng.”

<sup>22</sup> Yesu dinya ku rag, “Hár tàma-à níng dà sig wù bu zyun. A wann tafinn vinn rìg buká à shi sig ma kàhi bidim pàr. A ya mpìr ashiká bà-à, ma àjirà á bàg mì. I wà wá díg bu-à sà̀n kab wà̀níng mà wai.” <sup>23</sup> Sáí wunù-à níng fig àdòníng, àsà kyang kù kà ku á pìkyinn-à ni, jir kai bàna ku shi sig big bu wàni.

<sup>24</sup> Yesu myàng ku, ku ri yag, n dinya yann sukàwá big rag, “Shi sig ma shwìn wà mpìr bàiká má kà á byar-à Shìdun ri na kùrwá. <sup>25</sup> Má fonn káb nì wà rakumi aku kà á pùr àbònyir, ma wà mpìr bàì má kà á byar-à Shìdun ri na kùrwá.”

<sup>26</sup> Mpìrká ká fig sig jír-à níng big dang rag, wà má àdòníng mpìr má wìm zu rà?

<sup>27</sup> Yesu dang rag, “Bu-à mpìr má sa sar fig bàna, Shìdun má sa sar.”

<sup>28</sup> I byar-à Bitrus dang rag, “To, yi fim rìghing buká buyí, yi ri bàg wù.”

<sup>29</sup> Yesu dang rag, “Má dinya ning, kó ni ma fim hing luwá, ma wàwá, ma wunzàwá big, ma tawá, ma nàwá, ma yanká buwá big á jir shinn Shìdun, <sup>30</sup> Shìdun má zìg ku vù pyànà, má ya kab ku buká ku fim sig níng. Ayúnn-à wà kinn shinn, í wà kwá ya wà̀níng yonki kinn kinn.”

### *Yesu Dang Jakàng Jír á Shinn Ki-à Kwá Wu*

*(Mat 20:17-19; Mar 10:32-34)*

<sup>31</sup> Ku bar kwonn yann sukàwá big dwib agban pyànà, n dinya káníng, n rag, “Barà ning yì níng, yá yag mà Urushalima. Ya yag fòr hing màhàn, bu-à big rì ba sìnn sig á shinnmí ni, mì Wùn Mpìr Jíkwìnn níng, bidim pàr má sa àràng barà big ba sig. <sup>32</sup> Bá zìg mì, má ya mpìrká zyun-à í Yahudawaká bàna. Bá dang bai mì, bá mà̀m jwann mì, bá tu wìr mì sháng. <sup>33</sup> Bá yang mì ashor, bá gban rìg mì, àyúnn su sara má dù nann zu kàng.”

<sup>34</sup> Ama yann sukàwá big yì fig bu-à ku ri dang bàna, jir kai bàna yìr jír-à hi shi sig á byar awù. Big yì fig bu-à ku dang sig níng bàna.

*Yesu Pù Finn Zu Mpìr Afau Zyun*

*(Mat 20:29-34; Mar 10:46-52)*

<sup>35</sup> Barà big yag fòr á Yariko, mpìr àfau zyun shi sig á kur gbìb-à ni, mi ri vig bìr mpìrká bu. <sup>36</sup> Barà ku fig bìr mpìrká ri wam zu, ku bib, ku rag, “I kai sa síg nì rà?”

<sup>37</sup> Big dinya ku, n dang rag, “I Yesu mpìr-à á Nazarat ri wam zu íni.”

<sup>38</sup> Sáí ku gbar dù nài jír wá, n dang rag, “Ayáa, Yesu Wùn Dawuda, á myàng ashimí.”

<sup>39</sup> Sáí mpìrká kà sig á pyànn-à níng kan dim rìg ku, aku pànn shi rìg. Ama ku shi, mi ri wa nài yán ngbam ní má. Ku dang rag, “Ayáa, Yesu Wùn Dawuda, á myàng ashimí.”

<sup>40</sup> Sáí Yesu sar, n dang rag abig zìg bi mpìr-à níng á byar wá ni. Barà ku bi fòr àdòning, Yesu bib ku n rag, <sup>41</sup> “Wù ri zìm í sa ya wù í kai rà?”

Afau-à níng dang rag, “Shinn Luyí, mì ri zìm á sa mì í myàng kàng ma zumí.”

<sup>42</sup> Yesu dinya ku rag, “A myàng kàng ma zuwú, pìkyinnwú à bir sig á byarmí ni níng, dàb gbam rìghing wù.”

<sup>43</sup> A byar-à níng hi ni, ku í gbam rìg-à, mi ri myàng rag. Ku í kan bàg-à Yesu, mi ri swam yan Shìdun. Barà big myàng àdòning, sáí mpìrká bidim pár swam yan Shìdun tinn.

## 19

*Mpìr Azìg Bàì Jànn Zyun Bir Pìkyinnwá á Byar Yesu*

<sup>1</sup> Yesu bi fòr á finn swann Yariko, mi ri wam zu. <sup>2</sup> Mpìr zyun màhàn big ri bar ku Zaka, ku í àgbam mpìr azìg bàì jànnká. Ku í mpìr alir ji mpìrká. Ku í mpìr bàì. <sup>3</sup> Ku yàn gbìb-à aku myàng Yesu barà wàníng shi sig áni, ama ku í

mpìr àkìm. Ku myàng sar fig Yesu áyau bìr mpìr káníng ni bàna. <sup>4</sup> I byar-à, ku shàr yag mà pyànn, n yag nann bin ating zyun aku myàng byann Yesu, jir kai bàna í gbìb-à wàníng ri bi áni. <sup>5</sup> Barà Yesu bi fòr á byar-à hi ni, ku myàng nai yag n rag, “Zaka, á tìg wann bi kíni kíni. Janá-à níng má tìg mà luwú ni.”

<sup>6</sup> I byar-à hi, Zaka tìg wann bi n shà Yesu ma pìkyinn-à mìmìg. <sup>7</sup> Barà bìr mpìr káníng myàng àdòníng, big zìnn swau Yesu, n rag, “Ku yag kà sig kyìnnwá mà lu mpìr asa bu pyìr.”

<sup>8</sup> Zaka sar dù nann zu n dinya Yesu rag, “A myàng, Shinn Luyí, má gàbfinn buká ò shi sig ma kàhi, kyau pyànà. Má ya mpìr ashiká kyau zyun. Mpìr-à ma lir ji sig ku bidim pá, má wa kàng ku kàun yina yina.”

<sup>9</sup> Yesu dang rag, “Janá-à níng ò zìg zu rìghing mpìr-à níng ma mpìrká á luwá ni á bu pyìrbá ni, jir kai bàna ku í wùn Ibrahim tinn. <sup>10</sup> Mì Wùn Mpìr Jíkwin, ò bi sig í yàn kyann mpìrká nang jànn sig, jirà í zìg zu big.”

*Tinn Jír á Shinn Fàu Dwibká Big Ya Sig Big Bài  
(Mat 25:14-30)*

<sup>11</sup> Ku nyàan fòr yag mà Urushalima. Barà mpìrká ri fig jír wá, big dang rag, tàma-à níng kwá na kùr. I byar-à ku sa ya káníng misali, <sup>12</sup> n rag, “Mpìr àgbam zyun yag sig mà jànn zyun ni pyunn nunonn nímá, jirà aku yàn ya shinnwá kùr, ma aku kàng bi. <sup>13</sup> Sai-à ku yag fig ma bàna níng, ku bar kwonn fàuwá big dwib. N ya káníng pam zyun zyun zyun. Ku rag, a káníng sa swàm ma kàhi sái kwa kàng bi hìng. <sup>14</sup> Mpìrká buwá big rag, big ngàng ku. Big swam yag mpìr á simwá ni n dang rag, big ngàng. Big zìm fig aku shi kùrbá bàna.

<sup>15</sup> “Ku òg kùrwá, n kàng bi á jànnwá ni. N bar fàuwá big ká ku ya sig bàì-à níng, n bib káníng big òg swàb kà

sig bàì-à píná rà? <sup>16</sup> Wà jijag-à níng bi á pyànnwá ni, n dinya ku rag, ‘Asàin Luyí, pam zyunwú níng gbar bi hing pam dwib.’ <sup>17</sup> I byar-à àsàin lu-à dang rag, ‘Sàn hing. Wù í fàu-à òsàn. To, barà à sa hing bu òsàn ma bu-à títi níng, á na kùr finn swann dwib.’ <sup>18</sup> I byar-à wà wa pyànà bi, n dang rag, ‘Shinn Luyí, pam zyunwú níng gbar bi hing pam swana.’ <sup>19</sup> Asàin lu-à dang rag, ‘Wù má á na kùr finn swann swana.’ <sup>20</sup> Fàu zyun bi buwá n rag, ‘Shinn Luyí, pam zyunwú shi níng. N zìg níng ò dìnng gbam sig á jà, n sìnn gbam sig. <sup>21</sup> Bu-à sa níng, mì ri shàr zinnwú. Wù í mpìr pìkyinn. Wù í mpìr-à ri zìm á dìg átai. Wù ri zìg bu-à í wù à tàg fìg nì bàna.’ <sup>22</sup> Shinn lubá dinya ku rag, ‘Wù í fàu bibai. Má pànn wù ma jírká à dang sig ma nuwú níng. A yì hing mì í mpìr-à ri zìm bu átai. A yì hing mì í mpìr-à ri zìg bu-à ò tàg fìg nì bàna. <sup>23</sup> Barà à yì hing àdòníng, bu-à sa à sìnn kà fig bàimí á byar-à ma kàng bi hing, má dìg bu swàb kà hing á shinn-à ni bàna, í jir kai rà?’ <sup>24</sup> Ku dinya mpìrká sar sig màhàn níng, ku rag abig zìg rìg pam zyun-à á vù wàníng ni níng, abig ya mpìr-à shi sig ma pam dwib níng. <sup>25</sup> Big dinya ku rag, ‘Shinn Luyí, ái wunù-à níng hi shi sig ma pam dwib.’ <sup>26</sup> Asàin lubá dinya big n rag, ‘Mì ri dinya ning, mpìr-à ma shi sig ma bu, í mpìr-à bá swàb kà ya ku. Ama mpìr-à ma bàna ma bu, títi zyun-à ku shi sig ma kàhi níng, bá zìg rìg á vùwá ni. <sup>27</sup> Mpìr azíbmí big, ká dang rag, big zìm fig í shi kùrbá bàna níng, aning zìg bi big, aning gib gban rìg big á pyànnmí ni.’ ”

*Mpìrká á Urushalima Shà Yesu*

*(Mat 21:1-11; Mar 11:1-11; Yoh 12:12-19)*

<sup>28</sup> Barà Yesu dang vinn rìg jírwa àdòníng, ku pànn gbìbwá mi ri yag mà Urushalima. <sup>29</sup> Ku fòr yag á Baitafaji ma Baitanya á byar zyun big ri bar Wùn Mwir Zaitun. Ku swam yag yann sukàwá big pyànà, <sup>30</sup> n dang rag, “Aning



yag mà kauye mà pyànn bó, na kà hing màhàn ná dìg big sa gbam sig wùn aswannswánn, zyun-à big nann màg fig fig bàna, aning finn ya bi mì. <sup>31</sup> Mpìr-à ma bib hing ning, ma dang rag, ‘Bu-à sa ning ri finn í jir kai rà?’ aning dinya ku rag, ‘Shinn Luyí ri zìm íni.’ ”

<sup>32</sup> Mpìrká ku swam yag sig níng, yag dìg aswannswánn-à àràng barà ku dinya sig big. <sup>33</sup> Barà big ri finn aswannswánn-à àdòníng, àsàinká bib big n dang rag, “Bu-à sa ning ri finn wùn aswannswánn-à níng í jir kai rà?”

<sup>34</sup> Big dang rag, “Shinn Luyí ri zìm íni.” <sup>35</sup> I byar-à hi big zìg bi á byar Yesu ni. N bir wann jàbá á kwìb-à ni. Big sìnn dù nann zu Yesu áni. <sup>36</sup> Barà ku shi sig áyau kyonnwá ni, mpìrká káhi zìg bi jàbá, mi ri jag á gbìb-à ni.

<sup>37</sup> Barà ku ri tìg wann bi mà Wùn Mwir Zaitun, sái bìr sukàká buwá big fig àjwár. Big ri bar mi ri swam yan zìnn Shìdun ma nài yán ngbam níma, á jir bu mamaki-à big myàng sig níng. <sup>38</sup> Big dang rag, “Pyìb sèsàn aku shi á shinn kùryí, zyun-à ri bi á zìnn Shinn Luyí ni níng. Shìdun-à mà wai sànn hing, ayi swam yan ku.”

<sup>39</sup> Mpìr Farisawaká áyau bìr-à ni dinya Yesu rag, “Malam, á dinya yann sukàwú big abig pànn shi rìg.”

<sup>40</sup> Yesu rag, “N dinya ning, kó yann sukàmí big ma pànn shi rìghing, abànká má swam yan mì.”

### *Yesu Kig á Jir Shinn Mpìrká á Urushalima*

<sup>41</sup> Ku nyàan fòr bi á Urushalima, n myàng yag finn swann-à, n kig. <sup>42</sup> Ku rag, “Ning mpìrká á Urushalima, pìkyinnmí ri bai ma ning. Ning yì fig mpìr-à má sa tag wann ning pìkyinn ná bàna. Tàma-à níng, ning yì fig bàna. <sup>43</sup> Ayúnn zyun má bi, mpìr azíbná big má sar kàng kwìb ning. Bá du ning shwìn. <sup>44</sup> Bá fam wann ning á jìnn ni, bá gban rìg ning bidìm pár. Bá mib gbànn vinn rìg tonnká á Urushalima bidìm pár. Bá fim fig abàn rízyun á shinn

jàuwá ni bàna. Bu-à sa má sa àdòníng, ning ngàng rìghing mpìr-à Shìdun swam bi sig.”

*Yesu Kan Zu Mpìrká Ri Wann Tafinn Bu á Lu Shìdun*

*(Mat 21:12-17; Mar 11:15-19; Yoh 2:13-22)*

<sup>45</sup> Yesu kà yag mà lu Shìdun. Ku ri kan zu mpìrká ri wann tafinn bu màhàn. <sup>46</sup> Ku rag, “Big ba sìnn sig jír-à Shìdun dang sig rag, ‘Lumí, mpìrká ma bar rag í byar-à big ri vig Shìdun,’ ama ning sìnn kàng rìghing í byar ajwú jwí.”

<sup>47</sup> Kó ákaun ku ri yag, mi ri tàg mpìrká bu mà lu Shìdun ni màhàn. Ama àgbamká ká ri twìb swànn bu á pyànn Shìdun ni, ma malamká ma àgbamká áyau mpìrká ni, big ri zìm abig gban rìg ku. <sup>48</sup> Big yì fig rag bu-à bá sa bàna, jir kai bàna mpìrká zìm hing jír wá wàni.

## 20

*Big Bib Yesu Jír á Shinn Gbamwá Ni*

*(Mat 21:23-27; Mar 11:27-33)*

<sup>1</sup> Su zyun Yesu shi sig mà lu Shìdun ni, mi ri tàg mpìrká, mi ri dinya mpìrká jir Shìdun, mi ri dinya big tai àjwár. I byar-à àgbamká ri twìb swànn bu á pyànn Shìdun, ma malamká ma shun-à àgbamká, big bi á byarwá ni, <sup>2</sup> n bib ku rag, “Gbam-à wù ri sa bu káníng ma kàhi níng, à dìg sig áni rà? Mpìr-à ya sig wù gbam-à hi í nì rà?”

<sup>3</sup> I byar-à Yesu dang rag, “Má bib ning jír zyun tìnn. Aning dinya mì mpyim. <sup>4</sup> Mpìr-à ya sig Yohanna gbam-à aku wau mpìrká òr batisma í ni rà? I Shìdun rà, kó í mpìr rà?”

<sup>5</sup> I byar-à big kyab bu-à bá dang á shinn jír káníng ni. Big dang jír ma bar òr bá, n dang rag, “Wà ya dang rag í Shìdun ya sig Yohanna gbam-à íni, kwá dang rag, bu-à sa yi bir fig pikyinn á jir Yohanna ni bàna, í jir kai rà?”

<sup>6</sup> Big bib bar òr̀bá n dang rag, “Wà ya dang rag, í mpìr ya síg Yohanna gbamwá í nì, mpìr káníng má ta gban yi ma abàn. Big yì rìghing wà Yohanna í wùn aswam Shìdun.”  
<sup>7</sup> I byar-à big dinya Yesu n dang rag, big yì fig bàna.

<sup>8</sup> I wà Yesu dinya big n rag, “To, mì má, má dinya fig ning mpìr-à ya sig mì gbam-à mì ri sa bu káníng ma kàhi níng bàna.”

*Tinn Jír á Shinn Mpìrká Ngàng Yesu  
 (Mat 21:33-46; Mar 12:1-12)*

<sup>9</sup> I byar-à Yesu dinya mpìrká tinn jír n rag, “Mpìr zyun nàm sig da inabi, n zìg n pag mpìrká alaru. Ku dù n yag rìg kyìnn mà swann zyun ni, n yag shi nonn màhàn. <sup>10</sup> I byar-à awan inabi-à níng byann, ku swam yag fàuwá zyun mà byar anàm bu káníng abig ya ku anìwá. Anàm bu káníng dab fàuwá níng dab dab n kan kàng yag rìg ku vù áyonn. <sup>11</sup> I byar-à ku swam yag jakàng fàuwá zyun. Big dab wàníng dab dab, n sa wàníng buká sànn fig bàna, n kan kàng yag rìg wàníng vù áyonn tinn. <sup>12</sup> I byar-à ku swam yag jakàng fàuwá zyun wà wa sara mà byar anàm bu káníng ni. Big dab pòr ku òr̀wá wàni, n kan kàng yag rìg kù. <sup>13</sup> Sáì àsàin da-à níng dang rag, kwá sa í kai tàma-à níng rà? Kwá swam yag wùnwá zyun-à ku ri zìm wàni, kó anàm bu káníng má wib wàníng. <sup>14</sup> Barà anàm bu káníng myàng wùn-à níng àdòníng big dang rag, ‘A myàng, wùn-à níng, í wùn-à má ji gado da-à níng. Bu-à yá sa bàna ayi dab gban rìg ku, jirà ayi pànn nì da-à níng.’ <sup>15</sup> I byar-à anàm bu káníng vinn ta zu yag rìg wùn-à níng mà myann, n gban rìg ku màhàn.

“To, bigné á myàngná ni, bu-à àsàin da-à níng má sa, kwá sa rág kai rà? <sup>16</sup> Ayúnn-à àsàin da-à níng ma bi hing kwá gban vinn rìg anàm bu káníng bidim pár. Kwá zìg rìg da-à má ya rìg anàm buká káhi kim, abig nàm.”

Barà mpìrká fig tai-à níng big dang rag, “A Shìdun kan dim.”

<sup>17</sup> I byar-à Yesu myàng big, n dang rag, “Aning fig tinn jír-à níng, yìrwá í kai rà?”

‘Abàn mpìr ami buká ngàng sig rag bai níng,  
big zìg kàng bi n mi kà sig ágù kinn-à ni,  
í wà zyun-à sànsàn kab sig kádà.’

<sup>18</sup> Mpìr-à ma kù hing á shinn abàn-à níng ni, kwá kìm. Ama mpìr-à abàn níng ma kù hing á òrwá ni, má wau nam rìg ku murr.”

*Big Bib Yesu Jír á Shinn Bàì Jànn Wa  
(Mat 22:15-22; Mar 12:13-17)*

<sup>19</sup> Barà malamká ma àgbamká ri twìb swànn bu á pyànn Shìdun fig jír-à níng àdòníng big yì rìghing Yesu ri dang jír-à níng ma big. Big ri zìm abig pànn ku á sai-à níng hi. Ama big ri shàr bìr mpìrká. <sup>20</sup> Big yàn pyù-à abig pànn Yesu. I byar-à big swam yag mpìrká mà byar Yesu ni, abig sa àràg big í mpìr-à òsàn big. Big ri zìm abig wonn pànn Yesu ma jír jirà abig zìg yag ku mà pyànn gwamna. <sup>21</sup> Big bib ku n dang rag, “Malam, áì yì yì hing jír wú ma bu tàgwú shi sig ma gwangga wàni, jir kai bàna à sinn sig kó ni í bu nízyun. Zyun kab fig zyun bàna. Wù ri tàg jir gbìb Shìdun wàni, bu tàgwú í àjai. <sup>22</sup> Sànsàn hing wà ayi wa Kaisar bàì jànn rà, kó sànsàn fig bàna rà?”

<sup>23</sup> Ku bó ku yì rìghing bu-à big ri kyab á pìkyinnbá ni. Ku dinya big n rag, <sup>24</sup> “Aning zìg bi bàì àsháw zyun, ní myàng.” Big zìg bi, ku myàng, n bib káníng rag, “Ma hoto mpìr-à á òr bàì-à ni ma zìnn-à áni níng, í bu ni rà?”

Big dang rag, “I bu kùr Kaisar.” <sup>25</sup> I wà Yesu dang rag, “To. Bu-à má bu kùr Kaisar, aning ya kàng kùr Kaisar. Ama bu-à má bu Shìdun, aning ya kàng Shìdun.”

<sup>26</sup> Big sa sar fig barà bá pànn ku ma jír-à níng áyau bìr mpìrká ni bàna. Sáí mamaki pànn rìg big, big dang fig rag jír bàna.

*Big Bib Yesu Jír á Shinn Barà Ki Má Dù Nann Zu Kàng Ma Yonki*

*(Mat 22:23-33; Mar 12:18-27)*

<sup>27</sup> Mpìr Sadukiyawaká dang rag, mpìr ma wu hing, ri dù nann zu kàng fig ma yonki bàna. Sáí big bi á byar Yesu ni. <sup>28</sup> Big bib ku n rag, “Malam, Musa ba ya sig yi doka káníng, n rag, ‘Mpìr ma zìg uwà ma mà fig wùn bàna, wà kwa wu rìghing, a wunzàwá zìg kàng uwà-à níng hi, jirà aku mà ya shunwàuwá yann.’ <sup>29</sup> Mpìr zyun shi sig ma wunzàwá big sùnnjin. Ku zìg uwà, ku ma wàníng mà fig wùn bàna, ku wu rìg. <sup>30</sup> Wunzàwá zyun-à tib ku níng zìg uwà-à hi, big mà fig wùn bàna tinn. <sup>31</sup> Hár wà wa sara má àdòníng, big sùmpyànn bidim pàr big zìg yà zu rìg uwà-à níng, big mà fig wùn bàna. <sup>32</sup> Uwà-à níng bi n wu rìg tinn. <sup>33</sup> Mpìr sùmpyànn káníng bidim pàr, zìg yà zu rìghing uwà-à níng. To, àyúnn-à Shìdun ma gbar dù nann zu kàng hing mpìrká ma yonki, uwà-à hi má shi í bu ni áyaubá ni rà?”

<sup>34</sup> I byar-à Yesu dinya big n rag, “Mpìrká tàma-à níng big ri sìr ban, mi ri zìg uwà. <sup>35</sup> Mpìrká Shìdun má gbar dù nann zu kàng á ki níng, bá shi ma yonkibá kinn kinn, bá zìg fig uwà màhàn bàna, bá sìr fig ban bàna tinn. <sup>36</sup> Ayúnn-à hi yonki mpìrká má shi àrèg bu yann aswam Shìdun mà wai, bá wu fig ki bàna, jir kai bàna big í yann Shìdun, Shìdun gbar dù nann zu kàng rìghing big ma yonki. <sup>37</sup> Musa dinya sig yi jír á shinn barà mpìrká ma wu hing, bá dù nann zu kàng ma yonki. A finnn tarkada Shìdun ni, Musa ba sig jír á shinn akyar bín-à pyìr swànn áni. Ku dang rag, ‘Shìdun í Shìdun bu Ibrahim, í Shìdun bu Ishaku, í Shìdun bu Yakubu tinn.’ <sup>38</sup> Jír-à níng ri tàg yi rag, mpìrká rì wu

sig níng, shi sig ma yonki tàma-à níng. Shìdunyí í Shìdun ki bàna. Ama í Shìdun mpìr-à ma yonki.”

<sup>39</sup> Malamká káhi dinya Yesu rag, “Malam, jír-à à dang sig níng, í jír àjai.” <sup>40</sup> Tun daka á sai-à níng hi big ri shàr zinn wà bá bib ku jír.

*Kristi í Wùn Dawuda; Ku í Asàin Lu Dawuda Tinn*  
(*Mat 22:41-46; Mar 12:35-37*)

<sup>41</sup> Yesu dinya big n rag, “Má bib ning jír tinn. Sáshinn big dang rag, ‘Kristi í wùn Dawuda rà?’” <sup>42</sup> Dawuda ma shinnwá ku dang rag, Kristi í Shinn Luwá. A tarkada Shìdun ni zyun-à big ri bar rag í Zabura, Dawuda dang rag, ‘Shìdun dinya Shinn Lumí n rag, á bi á shi á vìm numí ni áyág.

<sup>43</sup> Má sinn kà mpìr azíbwú big á mìr barwú ni.’

<sup>44</sup> Dawuda ma shinnwá bar ku Shinn Lumí. To, sáshinn kwá shi wùn wàníng rà?”

*Yesu Dang Bu-à Bibaika Malamká Ri Sa*  
(*Mat 23:1-36; Mar 12:38-40*)

<sup>45</sup> Yesu dinya yann sukàwá big jír á pyànn mpìrká ni bidìm pàr, <sup>46</sup> n dang rag “Aning pànn shinn ná ma malamká, big ri zìm jà lilor wìr, big ri zìm mpìrká abig bib kà kyann big á fir ati-à ni. Big ri shig bushu òsàn mà tonn bìr kwonn-à ni, big ri zìm bushu òsàn á byar-à big ri sa bùkí. <sup>47</sup> Big ri lir ji uwà kíká. Big ri vig Shìdun ninonn nímá jirà a mpìrká myàng big. Shwìn-à bá wa má kab gbam.”

## 21

*Uwà Ki Zyun Ya Vinn Rìg Shìdun Bu-à Ku Shi Sig Ma Kàhi*  
(*Mar 12:41-44*)

<sup>1</sup> Yesu myàng yag zuwá, ku myàng mpìr bàiká ri ta kà ya Shìdun bàì ashikáun-à ni á lu Shìdun. <sup>2</sup> Ku myàng uwà ki zyun, wàníng í mpìr ashi, wàníng bi ta kà bàiwá naira

pyànà. <sup>3</sup> Yesu dang rag, “Mì ri dinya ning àjai, bu-à uwà ki ashi-à níng ta kà sig níng, kab hing bu mpìrká bidim. <sup>4</sup> Mpìr káníng tinn zu sig áyau bàibá big shi sig ma kàhi, n ya sig Shìdun, ama uwà ki-à níng, kó barà ku í mpìr ashi níng, ku ya vinn rìg Shìdun bu-à ku shi sig ma kàhi.”

*Yesu Dang Jír á Shinn Barà Bá Dab Gbànn Rìg Lu Shìdun  
(Mat 24:1-2; Mar 13:1-2)*

<sup>5</sup> Yann sukàkà káhi ri dang jír á shinn barà big mi sig lu Shìdun ma abàn òsàn òsàn nímá, ma barà mpìrká ri ya Shìdun buká jirà lu Shìdun aku sà. Ama Yesu dang rag, <sup>6</sup> “Barà ning ri myàng bu káníng, àyúnn zyun ri bi bá dab gbànn rìg lu-à hi, kó abàn nzyun má shi fig á shinn jàuwá zyun ni bàna.”

*Yesu Dang Rag Ayúnn Zyun Ri Bi Wà Mpìrká Má Wa Shwìn  
(Mat 24:3-14; Mar 13:3-13)*

<sup>7</sup> Big bib ku n rag, “Malam, bu káníng má sa ákaun rà? Bu-à yá myàng mpyim, jirà ayi yì àyúnn-à hi nyàan fòr í kai rà?”

<sup>8</sup> Ku dinya big n rag, “Aning pànn shinn ná, kada aning zìm a mpìr zyun tonn gban ning bàna, jir kai bàna mpìrká nìnànn nímá má bi, má rag big bi sig á zìnnmí ni, bá dinya ning rag big í Almasihu. Kó ba dang rag sai-à níng hi nyàan sa, kada aning zìm jír bá bàna. <sup>9</sup> Wà na fig tai kànn ma barà mpìrká ri gban ki àjirà abig na kùr, kada aning gib kyinn bàna. Bu káníng má sa àdòníng, ama sai-à dunyaru má vinn áni níng màg fig ma bàna.”

<sup>10</sup> Ku dinya big n rag, “Jànn zyun má nu kànn ma jànn zyun. Kùr zyun má nu kànn ma kùr zyun kó áni bidim pár á jànn-à ni. <sup>11</sup> Jànn-à á jìnn ni má ning wàni, amor má kà á jànn-à ni wàni, mpìrká má na dor ùwài nímá, buká má ya mpìr zinn má sa mà waisháu-à ni. <sup>12</sup> Ama àyúnn-à bu káníng ma nyàan sa, bá pànn ning, má ya ning shwìn á

tonn bìr kwonn, má zìg yag ning á pyànn kùr ma gwamna, bá kìg dim ning á tonn fi á dò jir zìnnmí ni. <sup>13</sup> Byar-à na yag áni bidim pár, aning dinya mpìrká jírímí. <sup>14</sup> Aning sar ma pìkyinn nízyun, kada aning gib kyinn barà ná zìg zu shinn ná áni bàna. <sup>15</sup> Má ya ning yar barà ná dang jír, barà azíbná má dìg fig ning, hár má ngang sar fig ning bàna. <sup>16</sup> Hár taná ma nàná ma yiwainá ma jàuká buná, ma mpìrká buná bá ya kà ning á vù mpìr azíbná ni. Ayauná ni bá gban rìg káhi. <sup>17</sup> Mpìrká bidim pár má zib ning á jir shinnmí ni. <sup>18</sup> Ama wai jinn ná kó nízyun má jànn fig bàna. <sup>19</sup> Wà na sar gban hing ma pìkyinn nízyun ná dìg yonki.

*Yesu Dang Jír á Shinn Barà Bá Nu Kànn á Urushalima  
(Mat 24:15-21; Mar 13:14-19)*

<sup>20</sup> “Wà na myàng sojaká ma sar kàng kwìb rìghing finn swann Urushalima, aning yì rag wà bá pànn finn swann-à hi nyàan sa. <sup>21</sup> A byar-à níng hi, ká ma shi sig mà yau jànn Yahudiya, abig shàr yag mà shinnkwìnnká ni. Ká ma shi sig mà yau finn swann-à ni, abig zu bi á myann. Ká ma shi sig mà kauye, kada abig kà á finn swann-à ni bàna. <sup>22</sup> Wàníng í àyúnn-à Shìdun má wà kwonnwá. Buká big ba sig á tarkada Shìdun, má sa àdòníng. <sup>23</sup> Ayúnn-à hi uwàká shi sig ma finn, ma ká shi sig ma yann àjann níng, bá wa shwìn. Mpìrká á jànn-à ni má wa shwìn nìnànn nímá, jir kai bàna í àyúnn-à Shìdun má wà kwonnwá áni. <sup>24</sup> Bá wa gban mpìrká káhi ma kafai. Bá zìg yag mpìrká káhi mà byar shwìn, ma jànnká káhi kim kim. Mpìrká zyun-à yì fig Shìdun bàna níng má na kùr Urushalima hár sai àyúnn-à Shìdun ma dang rag, màg hing.

*Bu-à Má Sa Ayúnn-à Wùn Mpìr Jíkwìnn Má Kàng Bi Ani  
(Mat 24:29-31; Mar 13:24-27)*

<sup>25</sup> “Ayúnn-à hi, àyúnn ma sònn ma asuswirká má vim bìr rìg. Mpìrká á jànn-à á jinn ni má wa shwìn wàni. Hár



ningká ma zàpìr ùwàiká má ning òìrbá. Mpìrká má shàr zinn wàni, bá yì fig bu-à sa sig bàna. <sup>26</sup> Mpìrká má shàr zinn, hár awunbá má kinn, bá kyab buká kim kim bu-à má sa á dunyaru. Buká shi sig ma gbam mà waisháu-à ni má ning òìrbá. <sup>27</sup> I byar-à bá myàng Wùn Mpìr Jíkwìnn má wann bi mà wai áyau akworká ni, kwá mìg karr àrèg asuswir, kwá bi ma gbam íko Shìdun. <sup>28</sup> Wà na myàng bu káníng ma sa hing, aníng shàr zinn bàna, aníng fig àjwár, aníng myàng yag zuná mà wai, jir kai bàna àyúnn-à Shìdun má finn zu ning nyàan bi fòr.”

*Tinn Jír á Shinn Bin Ating*  
(Mat 24:32-35; Mar 13:28-31)

<sup>29</sup> I byar-à Yesu dinya big tinn jír zyun, n rag, “Aníng myàng misali á shinn bin ating káníng, ma bínká kim kim. <sup>30</sup> Wà na myàng jì bín káníng ma ri twìb jì àpyú, ning yì hing shyù nyàan kù. <sup>31</sup> To, ning má, sai-à na myàng bu káníng ma ri sa àdòníng, aníng yì rag àyúnn-à Shìdun má na kùrwá nyàan fòr.

<sup>32</sup> “N dinya ning, mpìrká tàma-à níng má wu vinn fig bidim pár bàna, sái bu káníng ma sa rìghing ímppyim. <sup>33</sup> Waisháu ma jànn-à á jinn ni má bab jànn rìg, ama jír mí má vinn fig á vinn bàna.

*Aníng Shi Azír Kó Akaun*

<sup>34</sup> “Aníng pànn shinn ná fa, kada aníng sìn kàng shinn ná àrèg mpìrká ri kyab jír shin á pìkyinnbá ni bàna, jirà kada aníng kàng mpìr awa pyann shin big bàna. Kada aníng kyab buká á dunyaru bàna. Na kyab hing bu káníng, àyúnn-à Shìdun ma bi hing, àyúnn-à níng hi má pànn ning àrèg barà jùr ri pànn wi. <sup>35</sup> Bu káníng má sa vinn rìg kó ni á dunyaru bidim pár, àrèg í bu mamaki. <sup>36</sup> Aníng shi àzír kó ákaun, aníng vig Shìdun jirà aníng òìg gbam, jirà aníng

zu áyau shwìn buká má bi níng, jirà aning díg pyù-à ná sar á pyànn Wùn Mpìr Jíkwìnn.”

<sup>37</sup> Kó ákaun Yesu ri shi mà lu Shìdun ni, mi ri tàg mpìrká bu. Ama fi ma sùr hing, ku ri zu yag, mi ri na mà wùn mwír zyun ni, big ri bar Wùn Mwir Zaitun. <sup>38</sup> Ama í pyimbyau yìyì nímá mpìrká ri shi kir ku mà lu Shìdun ni, jirà abig fig jírká kwá dang.

## 22

### *Agbamká Kwonn Nu á Shinn Yesu Ní*

*(Mat 26:1-5; Mar 14:1-2; Yoh 11:45-53)*

<sup>1</sup> Ayúnn-à ùwài-à bá ji buju-à bàna ma yisti nyàan fòr. Ayúnn ùwài-à níng zìnnwá í Pìm Wam Zu. <sup>2</sup> I byar-à àgbamká áyau mpìrká ri twìb swànn bu á pyànn Shìdun ni níng ma malamká big ri zìm abig yàn gbìb-à bá bònn gban rìg Yesu, kada mpìrká abig yì bàna, jir kai bàna big ri shàr zinn mpìrká.

### *Big Kwonn Nu Ma Yahuda Jirà Abig Pànn Yesu*

*(Mat 26:14-16; Mar 14:10-11)*

<sup>3</sup> I byar-à Shaitan du kà Yahuda, wà zyun-à big ri bar rag í Iskariyoti, í wùn sukà zyun áyau yann sukà dwib agban pyàná, a wàníng sa bu-à bibai. <sup>4</sup> I byar-à Yahuda yag, n yag dang jír ma àgbamká áyau mpìrká ri twìb swànn bu á pyànn Shìdun ni, ma malamká ma sojaká ri myàng kwonn ma lu Shìdun tinn, jirà aku ya tafinn big Yesu. <sup>5</sup> I byar-à hi big fig àjwár, n dinya ku rag bá ya ku bàì. <sup>6</sup> Sáì Yahuda í zìm-à, n yàn pyù barà kwá sa, má ya kà Yesu á vù mpìr káníng ni, jirà kada bìr mpìrká abig yì bàna.

### *Big Sa Buju Ayúnn Pìm Wam Zu*

*(Mat 26:17-25; Mar 14:12-21; Yoh 13:21-30)*

<sup>7</sup> Ayúnn-à bá ji brodi-à bàna ma yisti níng fòr, í àyúnn-à bá gib gban wùn àdùn-à áni. Zìnn àyúnn ùwài-à níng hi,

big ri bar í àyúnn Pìm Wam Zu. <sup>8</sup> Sái Yesu swam yag Bitrus ma Yohanna a káníng yag abig sa samyib buju-à bàna ma yisti níng, jirà aku ma káníng ji.

<sup>9</sup> Big bib ku n rag, “Wù ri zìm ayi sa buju-à níng áni rà?”

<sup>10</sup> Ku dinya big n rag, “Sai-à na kà hing finn swann-à, ná dìg kwonn ma wunù zyun swann sig àgur zàpìr. Aning bàg ku hár mà lu-à kwá kà. <sup>11</sup> Aning dinya àsàin lu-à hi rag, ‘Malam dang rag, tonn byar-à ku ma yann sukàwá big má shi má ji buju àyúnn Pìm Wam Zu-à níng, shi sig áni rà?’ <sup>12</sup> Kwá tiya ning tonn zyun ùwài nímá mà wai, wà big sinn sig kó kai mà ni. Aning sa sinn buju àyúnn Pìm Wam Zu-à níng màhàn.”

<sup>13</sup> Big yag n dìg bu káníng àràg barà Yesu dinya sig big, í byar-à big sa buju àyúnn Pìm Wam Zu-à níng màhàn.

*Buju-à Yá Kyab Pànn Kyann Shinn Luyi Ani*

*(Mat 26:26-30; Mar 14:22-26; 1 Kor 11:23-25)*

<sup>14</sup> Barà big sa kinn buju-à í sa kinn níng, sái Yesu ma yann sukàwá big shi wann á bìr-à ni, jirà abig ji buju-à.

<sup>15</sup> Yesu dinya big n rag, “Tún daka á ninonn mì ri zìm ní ji buju-à níng ma ning mpyim, í wà ní wa shwìn-à níng í ni.

<sup>16</sup> Mì ri dinya ning, yi ma ning má ji fig rag buju-à níng á bìr-à ni bàna, sái àyúnn-à Shìdun ma na hing kùrwá.”

<sup>17</sup> I byar-à Yesu zìg wùn kwài, n swam yan Shìdun, n dinya big n rag, “Aning zìg, aning wa yà zu vinn rìg shinn ná. <sup>18</sup> Mì ri dinya ning, tun daka janá-à níng má wa fig rag zàn inabi bàna, sái àyúnn-à Shìdun ma na hing kùrwá.”

<sup>19</sup> I byar-à ku zìg brodi, n swam yan Shìdun n ngir gáfinn n ya big, n dinya big rag, “Brodi-à níng í wi dirmí. Wi dirmí í bu-à ò ya sig ning. Na ji hing brodi-à níng, aning kyab pànn mì áni.” <sup>20</sup> Barà big ji vinn buju-à í ji vinn rìg níng, Yesu zìg wùn kwài n rag, “Zàn-à níng shi sig àràg í àsàmí

zyun-à má kífinn dò jir shinn ná, àràng barà Shìdun rì gib sig nu ma mpìrká buwá níng.

<sup>21</sup> “Ama mpìr-à má zìg mì, má ya mpìrká má gban mì níng, yi ma ku ri ji buju í kwài ízyun. <sup>22</sup> Mì Wùn Mpìr Jíkùwinn, má wu àràng barà big ba sìnn sig á jir Shìdun ni á shinnmí ni rag má wu níng. Ama mpìr-à má wann tafinn mì níng, kwá wa shwìn wàni.”

<sup>23</sup> I byar-à big bib bar òrba n rag, “Mpìr-à má sa bu-à níng í ni rà?”

### *Yann Sukà Yesu Big Sa Yipyàr á Shinn Byar Shu Agbam*

<sup>24</sup> I byar-à yann sukà Yesu big sa yipyàr n dang jír ma gban n rag, áyaubá ni, àgbam-à má shi í ni rà? <sup>25</sup> Yesu yan ta big n dang rag, “Kùrká á jànn-à ni big ri tàg gban á shinn mpìrká ni wàni, mi ri gbar dù shinn. <sup>26</sup> Buná, kada aning sa àdòníng bàna. Mpìr-à àgbam-à áyauná ni, aku shi mpìr-à títi, aku shi mpìr-à má gáfinn ya ning buju-à ná ji. <sup>27</sup> Mpìr-à ma shi sig á jinn ni jàuwá ma ri ya bi ku buju, áyaubá big pyànà níng àgbam-à í ni rà? Agbam-à shí ni zyun-à shi sig á jinn ni big ri ya bi ku buju-à níng. Ama bigmí ò shi sig áyauná ni àràng fàu-à ri zìg bi ya ning buju.

<sup>28</sup> “Yi ma ning shi sig zyun, ning myàng hing shwìnká ò wa sig. <sup>29</sup> Barà Tamí wìr sig mì kùr níng, mì má, má wìr ning kùr tinn. <sup>30</sup> Ná ji má wa ma mì, sai-à ma na hing kùr. Ning í àsàinká má na kùr á shinn swai mpìr Israilaká dwib agban pyànà níng.”

### *Yesu Rag Bitrus Má Ngàng Ku*

*(Mat 26:31-35; Mar 14:27-31; Yoh 13:36-38)*

<sup>31</sup> Yesu dang rag, “Siman, Siman, Shaitan ri yàn gbìb-à kwá màg màg fig ning, àràng barà big ri vinn za. <sup>32</sup> Mì ri vig Shìdun á shinnwú ni. Pìkyinnwú à bir sig á òr Shìdun níng, kada á gàb òr ma kàhi bàna. Wa kàng bi hing á byarmí ni, á gbar bying kà yiwaiwú big kádà sig níng.”

<sup>33</sup> Bitrus dang rag, “Shinn Luyí, kó ba du kà wù tonn fi, mì má abig du kà mì tinn. Ba gban hing wù, mì má abig gban mì tinn.”

<sup>34</sup> Yesu dang rag, “N dinya wù, Bitrus. Janá-à níng kwìnn ma dab fig ma aku bàna, wá ngàng mì má sa yipyàr kàun sara, wá rag à yì fig mì bàna.”

*Yesu Dinya Yann Sukàwá Big Rag Bá Wa Shwìn á Jir Shinnwá Ni*

<sup>35</sup> Yesu dang rag, “Wà ò swam yag ning, ning zìg fig bàì bàna, lúr bàna, tabar bàna, bu zyun ò hing ning rà?”

Big dang rag, “Bu bàna.”

<sup>36</sup> Ku dinya big rag, “Ama tàma-à níng, mpìr-à ma shi sig ma bàì, aku zìg. Mpìr-à ma shi sig ma lúr, aku zìg. Mpìr-à ma bàna ma kafai, aku wann tafinn jàwá aku wann. <sup>37</sup> Big ba sig á shinnmí ni á tarkada Shìdun ni n rag, má wa shwìn ma mpìrká ri sa bu-à bibai. Mì ri dinya ning, bu-à níng má sa àjai. Bu-à big ba sig á shinnmí ni níng, nyàan fòr bi.”

<sup>38</sup> Yann sukàwá big dang rag, “Shinn Luyí, kafai pyàna shi sig níng.”

Yesu dang rag, “Màg rìghing.”

*Yesu Vig Shìdun Mà Wùn Mwir Zaitun*

*(Mat 26:36-46; Mar 14:32-42)*

<sup>39</sup> I byar-à Yesu dù n yag mà Wùn Mwir Zaitun àràng barà ku ri yag kyann. Yann sukàwá big bàg yag ku ásim. <sup>40</sup> Barà ku yag fòr byar zyun àdòníng, ku dinya káníng n rag, abig vig Shìdun jirà kada bu zyun aku màg màg fig big bàna.

<sup>41</sup> Ku dù dà fim rìg káníng mi í yag rìg-à á byar zyun ni, nonn sànn fig bàna. N yag binn kir wann n vig Shìdun màhàn. <sup>42</sup> Ku rag, “Tamí, wa zìm hing, á zìg zu rìg mì áyau shwìn-à má wa níng ni. Ama á bàg bu-à á kyinnmí ni bàna, sáì bu-à kyinnwú ri zìm.” <sup>43</sup> I byar-à wùn aswam Shìdun zyun bi mà waisháu-à ni, n ya ku gbam. <sup>44</sup> Pìkyinn Yesu

gib sa pár. Ku sar gbam n vig Shìdun wàni. Byafànwá shi rag í àsà ri tìg nì.

<sup>45</sup> Barà ku dù á byar-à ku vig sig Shìdun níng, ku kàng yag n yag dìg yann sukàwá big na jànn rìghing, jir kai bàna pìkyinnbá bai rìghing. <sup>46</sup> Ku dinya káníng n rag, “Bu-à sa ning ri na aná í jir kai rà? Aning dù nann, aning vig Shìdun, jirà kada bu-à bibai aku tonn gban ning bàna.”

### *Big Pànn Yesu Jirà Abig Gban Ku*

*(Mat 26:47-56; Mar 14:43-50; Yoh 18:3-11)*

<sup>47</sup> Barà Yesu ri dang jír àdòníng, sái bìr mpìrká bi fòr. Big ri bàg Yahuda ásim, í wùn sukà Yesu. Ku bi á pyànn Yesu ni, ku kàm pànn wàníng. <sup>48</sup> Ama Yesu dang rag, “Yahuda, wù ri kàm pànn mì jirà á sa pyù-à abig pànn mì Wùn Mpìr Jìkwìnn rà?”

<sup>49</sup> Barà yann sukàwá big myàng bu-à káníng ri sa àdòníng, big dang rag, “Shinn Luyí, ayi gbar wàm zu kafaiyí ayi kyag rà?” <sup>50</sup> I byar-à sukà Yesu zyun gbar wàm zu kafai-à, n kyag fàu àgbam áyau mpìrká ri twìb swànn bu á pyànn Shìdun ni, ku kyag zu rìg wàníng sung vìm nu-à.

<sup>51</sup> I byar-à Yesu dang rag, “Màg hing níamá.” Yesu tib vù á sung mpìr-à big kyag sig níng, mi í dàb gbam rìg-à wàníng.

<sup>52</sup> Yesu dinya àgbamká áyau mpìrká ri twìb swànn bu á pyànn Shìdun ni, ma sojaká ri myàng kwonn ma lu Shìdun, ma àgbamká bi sig níng bidim pár n rag, “Níng bi sig ma kafai kwonn ma tun jirà aning pànn mì níng, mì í mpìr ajwú rà? <sup>53</sup> Yi ma ning ri shi kyann í zyun mà lu Shìdun ni á bìr-à ni. Níng sa fig mì bu zyun bàna. Ama tàma-à níng jirà swàm zufi bi rìghing í bu-à sa ning dìg sig pyù jirà aning pànn mì.”

*Bitrus Ngàng Yesu*

(*Mat 26:57-58, 69-75; Mar 14:53-54, 66-72; Yoh 18:12-18, 25-27*)

<sup>54</sup> Big pànn Yesu, n zìg yag rìg ku mà lu àgbam áyau mpìrká ri twìb swànn bu á pyànn Shìdun ni. Bitrus ri bàg yag big ásim ásim, ama pyunnwá nonn hing. <sup>55</sup> Mpìr káníng tai swànn sig pyèr á finn lu-à ni. Big shi kàng kwìb sig áni, mi ri jwar. Bitrus bi shi kà áyaubá ni tìnn. <sup>56</sup> Uwà sáab zyun ri sa swàm màhàn, ku myàng Bitrus shi sig á dipyìr-à ni, ku myàng gbam sig wàníng kyarr. Ku dang rag, “Mpìr-à níng í mpìr Yesu.”

<sup>57</sup> Bitrus sa yipyàr n dinya uwà níng rag, ku yì fig Yesu bàna.

<sup>58</sup> Nonn fig bàna mpìr zyun myàng yì rìg Bitrus n dang rag, “Wàníng í wùn sukà Yesu tìnn.”

Bitrus dang rag, “Mì í mpìrwá bàna.”

<sup>59</sup> Shi nonn fig bàna, sái wunù zyun áyau bìr mpìrká ni, dang jír ma gbam n rag, “I bu yipyàr bàna. Mpìr-à níng í mpìr Yesu, jir kai bàna ku í mpìr á Galili.”

<sup>60</sup> I byar-à Bitrus dang rag, “N yì fig bu-à wù ri dang bàna.”

Barà ku dang vinn fig ma jír-à bàna, sái kwìnn dab aku.

<sup>61</sup> Yesu myàng kàng bi Bitrus zu. A byar-à hi Bitrus í kyab pànn rìg-à jír-à Yesu dinya sig ku n rag, “Janá-à níng wá sa yipyàr má rag, à yì fig mì bàna kàun sara mpyim, í wà kwìnn má dab aku.” <sup>62</sup> A byar-à hi Bitrus zu yag mà myann n kig mínn wàni.

*Big Swau Yesu Shì, n Dab Ku Gbàr*

(*Mat 26:67-68; Mar 14:65*)

<sup>63</sup> Mpìrká ri shi myàng kwonn ma Yesu níng, big shi sig mi ri jwann ku hár mi ri dab ku gbàr. <sup>64</sup> Big sùr dim ku jà á zu-à ni n dab ku, n bib ku rag, “A dinya yi mpìr-à dab sig wù níng.” <sup>65</sup> Big swau Yesu shí kim kim.

*Big Zìg Yag Yesu Mà Pyànn Agbam Jànnká*  
(*Mat 26:57-66; Mar 14:55-64; Yoh 18:19-24*)

<sup>66</sup> Na kyàr byar-à í pyimbyau mpìr àgbamká ma àgbam áyau mpìrká ri twìb swànn bu á pyànn Shìdun ni, ma malamká kwonn í byar nízyun n bar bi Yesu. <sup>67</sup> Big bib ku n rag, “A dinya yi wù í Almasihu rà?”

Yesu zìm n dinya big rag, “Ma dinya ning rag mì í Almasihu, ná zìm fig bàna. <sup>68</sup> Kó ma bib ning jír ná zìm fig bàna. <sup>69</sup> Ama daka tàma-à níng, mì Wùn Mpìr Jíkwìnn má shi rág mà agunn vìm nu bu Shìdun.”

<sup>70</sup> Big bib ku rag, “Wù í Wùn Shìdun rà?”

Yesu zìm ò rag, “Nn, ning dang hing àjai, mì í Wùn Shìdun.”

<sup>71</sup> A byar-à níng hi big rag, “Ku dang hing ma nùwá, bu-à sa yá yàn jakàng mpìr-à má dang jír á shinnwá ni, í jir kai rà?”

## 23

*Big Zìg Yag Yesu Mà Pyànn Gwamna*  
(*Mat 27:1-2, 11-14; Mar 15:1-5; Yoh 18:28-38*)

<sup>1</sup> I byar-à bìr mpìr káníng dù nann zu n zìg yag rìg Yesu mà pyànn gwamna, zyun-à zìnnwá í Bilatus, aku wà kwonn Yesu. <sup>2</sup> Sáí big tìr ya ku jír áshinn bu káhi nìnnànn nímá. N dang rag, “Yi dìg mpìr-à níng ri sa bai mpìrká buyí, ku rag kada abig wa ya kùr Kaisar bàì jànn bàna. Ku dang rag ku í Kristi zyun-à Shìdun swam bi sig. Ku dang rag ku í kùr.”

<sup>3</sup> Bilatus bib ku n rag, “Asái wù í kùr Yahudawaká rà?” Yesu zìm n dang rag, “Aràg barà à dang níng.”

<sup>4</sup> I byar-à Bilatus dinya àgbamká áyau mpìrká ri twìb swànn bu á pyànn Shìdun ni, ma bìr mpìrká, n dang rag ku myàng fig jír bibai-à bá pànn Yesu ma kàhi bàna.



<sup>5</sup> I byar-à bìr mpìrká dang jír ma gbam n rag, mpìr-à níng ri gbar dù pìkyinn mpìrká, bu-à pànn sig daka á jànn Yahudiya hár á jànn Galili hár áyág.

*Big Zìg Yag Yesu Mà Pyànn Kùr Hirudus*

<sup>6</sup> Barà Bilatus fig àdòníng, ku bib n rag, “Wàníng mpìr á Galili rà?” <sup>7</sup> Barà Bilatus fig Yesu í mpìr-à á Galili á byar-à Hirudus na sig kùrwá níng, ku tìr yag wàníng mà byar Hirudus, jir kai bàna Hirudus shi sig á Urushalima á sai-à níng hi tìnn. <sup>8</sup> Barà Hirudus myàng Yesu, ku fig àjwár wàni, jir kai bàna ku fig nonn hing tai Yesu, ku ri zìm aku myàng wàníng, a wàníng sa ya ku bu mamaki. <sup>9</sup> Ku bib wàníng jír nìnnànn nímá. Ama Yesu pù fig nuwá bàna. <sup>10</sup> I byar-à àgbamká áyau mpìrká ri twìb swànn bu á pyànn Shìdun ni ma malamká, big dù nann n dang jír á shinn Yesu ni nìnnànn nímá. <sup>11</sup> Hirudus ma sojawá big sa Yesu bu-à sànn fig bàna. Big wìr ku jà òsàn nímá àràng í kùr, mi ri mànn jwann ku. I wà big tìr kàng yag ku mà byar Bilatus. <sup>12</sup> Ayúnn-à níng hi Hirudus ma Bilatus pànn rìg ayor, jir kai bàna sai-à rì níng big rì kyag fig òr bàna.

*Big Gib Jir Yesu n Rag Bá Gban Ku*

*(Mat 27:15-26; Mar 15:6-15; Yoh 18:39—19:16)*

<sup>13</sup> Bilatus bar kwonn àgbamká áyau mpìrká ri twìb swànn bu á pyànn Shìdun ni, ma àgbamká káhi, ma bìr mpìrká. <sup>14</sup> Ku dang rag, “Níng tìr bi sig mpìr-à níng á byarmí ni, níng dang rag ku ri tàg sa bai mpìrká. N fig hing jír wá, ò fig hing jír ná tìnn, ama ò myàng fig byar-à jír wá bai sig á jír-à níng zìg bi sig níng ni bàna. <sup>15</sup> Hirudus pànn fig ku ma jír bu zyun bàna tìnn. I bu-à sa wàníng tìr kàng bi sig ku á byaryí ni. Barà níng fig níng, ku sa fig bu-à bibai-à má gban ku bàna. <sup>16</sup> Má dab ku átai, má tafinn ku.”

[ <sup>17</sup> Sai-à àyúnn Pìm Wam Zu ma màg hing, Bilatus ri finn tafinn mpìr zyun áyau mpìrká big kìg sig á tonn fi,

zyun-à bìr mpìrká ma ri zìm abig finn.] <sup>18</sup> I byar-à bìr mpìrká wa nài yán, n dang rag abig gban rìg Yesu. Abig finn tafinn ya big Barabas. <sup>19</sup> Big kìg kà sig Barabas á tonn fi, jir kai bàna ku sa big nu hing kànn ma finn swann-à ni, hár n gban hing ki.

<sup>20</sup> Bilatus dinya jakàng bìr mpìrká níng n rag, buwá ku ri zìm aku finn tafinn Yesu. <sup>21</sup> Sáí big wa nài yán, n dang rag abig dab bàg gban ku á tàmm bín-à ni. Abig dab bàg gban ku á tàmm bín-à ni.

<sup>22</sup> Ku dinya big hár kàun sara, n dang rag, “Bu bibai-à wunù-à níng sa sig í kai rà? Mì ri myàng ku sa fig bu-à fòr sig barà má gban ku bàna. Mì ri zìm ní dab ku, ní fim ku aku yag.”

<sup>23</sup> Big shi yan nài yán, n dang rag abig dab bàg gban ku á tàmm bín-à ni. I byar-à Bilatus zìm jírba. <sup>24</sup> Ku gib jír-à àràng barà bìr mpìr káníng ri zìm. <sup>25</sup> I byar-à ku finn zu ya big Barabas, zyun-à sa big nu kànn, hár n gban ki níng. I byar-à ku zìg Yesu n ya big abig sa bu-à bá sa ma wàníng.

### *Big Dab Bàg Gban Yesu á Bín*

*(Mat 27:32-44; Mar 15:21-32; Yoh 19:17-27)*

<sup>26</sup> Big zìg yag rìg Yesu. Barà big ri yag, big yag dìg kwonn ma mpìr zyun, zìnnwá Siman, mpìr-à á Kurane, ku ri kàng bi mà kauye. I byar-à big zìg atàm bín-à bá dab bàg gban Yesu áni, n pyàng kà ku, n dang rag aku swann, aku bàg Yesu ásim.

<sup>27</sup> Mpìrká nìnànn nímá bàg yag ku, ma uwàkà big ri yag mà nàikitáu ma jonn ki. <sup>28</sup> Ama Yesu myàng kàng bi big n dang rag, “Uwàkà á Urushalima, aning kig mì bàna, aning kig jir shinn ná, ma yanká buná. <sup>29</sup> Aning myàng, àyúnn zyun ri bi wà mpìrká má wa shwìn ùwài nímá. Mpìrká má dang rag sànn kab wà uwà aku shi shu gbág àràng uwàkà mà fig wùn bàna níng jir shwìn-à má bi á pyànn níng. <sup>30</sup> Asai-à níng hi, bá rag abànká abig kù wann bi á shinnbá ni,

shinnkwìnn aku bir dim gban rìg big. <sup>31</sup> Iri bu-à àdòníng ma ri sa ma bín àtag, wà ma wim rìghing má sa rag á shinn rà?”

<sup>32</sup> Big zìg bi mpìr ajwú big pyàrà jirà abig gban kwonn ma Yesu. <sup>33</sup> Barà big fòr mà mwír wà big ri bar rag í Akib Shinn, á byar-à hi big dab bàg gbam ku á bín-à ni, ma mpìr ajwú káníng, zyun águnn vìm nuwá ni, zyun bó águnn vìm súrwa ni. <sup>34</sup> Yesu dang rag, “Tamí, á yafa ya big, jir kai bàna big yì fig bu-à big ri sa bàna.”

Big zìg jawá n sìn kwonn í byar nzyun, big dab shasha, kó ni dab ji buwá. <sup>35</sup> Mpìrká sar mi ri myàng ku, àgbamká ri màmm jwann ku. Big rag, “Ku zìg zu yì hing mpìrká káhi, ama ku zìg zu yì fig shinnwá bàna. Wà ku ma í Almasihu bu Shìdun, zyun-à Shìdun shig sig níng aku zìg zu shinnwá.”

<sup>36</sup> Sojaká má, ri màmm jwann ku tinn. Big ri bi á byarwá ni, mi ri ya ku zàpìr àban. <sup>37</sup> Big rag, “Wà wù má í kùr Yahudawaká, á zìg zu shinnwú.”

<sup>38</sup> Big ba sig bu á shinnwá ni, n rag, “WANING I KUR YAHUDAWAKÁ.”

<sup>39</sup> Zyun áyau mpìr ajwú káníng swau Yesu shí n rag, “Wù í Almasihu bàna rà? A zìg zu shinnwú ma yi tinn.”

<sup>40</sup> Ama mpìr ajwú zyun-à níng yan ta jawá n rag, “A shàr fig Shìdun bàna rà? A myàng barà yi bidim pár yi ri wa shwìn, yá wu rìg. <sup>41</sup> Big ya sig yi shwìn á jir shinn bu-à bibaiká yi sa sig níng. Ama Yesu sa fig bu-à bibai bàna.” <sup>42</sup> Ku dinya Yesu n rag, “A kyab pànn mì á sai-à wá na kùrwú.”

<sup>43</sup> Yesu dinya ku n rag, “Mi ri dinya wù àjai, janá-à níng yi ma wù má shi nzyun á lu Shìdun.”

*Barà Yesu Wu Kiwá  
(Mat 27:45-56; Mar 15:33-41; Yoh 19:28-30)*

<sup>44</sup> Barà àyúnn fòr áyau shinn, fi í sùr dim gban rìg-à jànn-à bidim pár, hár fòr àsháu sara wà àkamzau. <sup>45</sup> Ayúnn-à í

sar rìg wá, n yar fig rag bàna. Jà-à big gag dim sig lu Shìdun áni níng, í ki gáfinn rìg-à byar pyàna. <sup>46</sup> Yesu bar nài abor ngbam níma n rag, “Tamí, mì á vùwú ni, n ya sig yonkimí á byarwú ni.” Barà ku dang vinn rìg àdòníng, awunwá í zu rìg-à.

<sup>47</sup> Barà àgbam soja-à níng myàng bu-à sa sig níng, ku swam yan Shìdun n rag, “Wàníng í mpìr òsàn.”

<sup>48</sup> Barà bìr mpìrká kwonn sig màhàn jirà abig myàng buká sa sig níng, big myàng buká sa sig níng, big mìb vù á pìkyinnbá ni, mi í kàng yag rìg-à. <sup>49</sup> Mpìrká ká yì hing ku, ma uwàká zyun-à bàg bi sig ku mà Galili, big sar sig pyunn ninonn mi ri myàng bu káníng.

### *Barà Big Jì Ki Yesu*

*(Mat 27:57-61; Mar 15:42-47; Yoh 19:38-42)*

<sup>50</sup> Mpìr zyun áni zìnnwá í Yusu. Ayau mpìrká big bar kwonn sig níng, ku má, ku í mpìr àgbam tinn. Ku í mpìr òsàn, ku í mpìr gwangga. <sup>51</sup> Ku í mpìr-à mà finnn swann Arimatiya á jànn Yahudawa. Ku ri shi kir àyúnn-à Shìdun má na kùrwá. Ku zìm fig jír-à àgbamká dang rag abig gban Yesu níng bàna. <sup>52</sup> Mpìr-à níng yag mà byar Bilatus, ku vig wàníng a wàníng ya ku ki Yesu, jirà aku jì. <sup>53</sup> Ku zìg tìg wann wàníng mà bín-à ni n bing kà wàníng jà ki á òr-à ni, n sìn wàníng á shar ki zyun-à big kab sig á mìr abàn, á byar-à big jì fig mpìr màhàn bàna. <sup>54</sup> Ayúnn-à níng, í àyúnn-à kó ni ri sa swàm jirà aku shi ngàng àyúnn Asabar byar-à kyà.

<sup>55</sup> Uwàká bi sig ma ku mà Galili níng, big bàg yag mpìrká ma amir-à ni, n myàng barà bá jì Yesu. <sup>56</sup> Uwà káníng í kàng bi rìg-à á lu-à ni, n yag yàn kyann tulare ma byìr òsàn.

Big shi ngàng àyúnn Asabar àràng barà doka dang sig.

## 24

*Barà Yesu Dù Nann Zu Kàng Big Yonki**(Mat 28:1-10; Mar 16:1-8; Yoh 20:1-10)*

<sup>1</sup> Ayúnn Ladi í pyimbyau byar kyàr fig ma bàna, uwàká dù n yag mà amir-à ni. Big zìg yag kwonn sig ma tulare bá pàb Yesu á òr-à ni. <sup>2</sup> Barà big yag fòr níng, big yag òg big tìr dù rìghing abàn-à á nu amir-à ni. <sup>3</sup> Big kà yag, n òg fig òr Shinn Luyí Yesu bàna. <sup>4</sup> Barà big ri kyab bu-à sa sig níng, sáí mpìr pyànà mìr gbìb zu mà amir-à ni á pyànnbá ni. Jàbá ri ngìg kpàin kpàin kpàin. <sup>5</sup> I byar-à hi zinn pànn rìg big. Uwà káníng í binn kir wann rìg-à á jinn ni. Mpìr jà mìmìg káníng bib uwà káníng rag, “Bu-à sa ning ri yàn kyann mpìr-à shi sig ma yonkiwá áyau ki káníng ni í jir kai rà? <sup>6</sup> Ai, ku bàna áyag. Ku dù rìghing. Aníng kyab bu-à ku dinya sig ning sai-à ku rì á Galili. <sup>7</sup> Wàníng í bu-à ku rì dang sig, ku rag bá zìg ku, ku Wun Mpìr Jíkwinn. Bá ya kà ku á vù mpìrká ri sa bu pyìr. Káníng má zìg ku, má dab bàg gbam ku átàm bín. Kwá wu. Ayúnn su sara kwá dù nann zu kàng ma yonki.”

<sup>8</sup> I byar-à big í jírwá í kyab pànn-à. <sup>9</sup> Uwà káníng kàng bi mà amir-à ni, n dinya yann sukà dwib agban zyun bu Yesu ma mpìr kádà níng tai buká sa sig. <sup>10</sup> I Maryamu Magdaliya, ma Yuwana, ma Maryamu na Yakubu, ma uwàká káhi big í àsàinká dinya sig yann sukà Yesu big tai-à níng. <sup>11</sup> Ama yann sukàkà big zìm fig jir uwà káníng bàna n rag uwà káníng ri dang jírwá átai. <sup>12</sup> Sáí Bitrus dù ma shàu, n shàr yag mà byar amir-à ni. Ku binn kir wann, mi ri dab myàng kà yag zuwá mà amir-à ni. Ku myàng jà-à big sìnn kà sig Yesu áni níng, wan wìr wann sig màhàn. Ku kàng yag mi ri kyab bu-à sa sig.

*Yesu Òg Kwonn Ma Yann Sukàwá Big Pyànà á Gbìb-à Ni**(Mar 16:12-13)*

<sup>13</sup> Ayúnn-à hi, yann sukà Yesu big pyànà, big dù á Urushalima, mi ri yag mà kauye zyun ni, big ri bar Imuwasu. Pyunn gbìb-à hi mel sùmpyànn. <sup>14</sup> Big ri dang jírbá á gbìb-à ni bar buká sa sig Yesu. <sup>15</sup> Barà big ri dang jír á shinn buká sa sig níng ni, í byar-à Yesu ma shinnwá ku bi, mi ri kyann ma big. <sup>16</sup> Big myàng hing ku, ama big myàng yì fig wà í ku bàna. <sup>17</sup> Ku bib káníng rag, “Ning ri dang kai á gbìb-à ni rà?”

Big sar wann, pìkyinnbá ri bai. <sup>18</sup> Mpìr zyun áyaubá ni, big ri bar ku Kiliyobas, ku dang rag, “Asái áyau kyìnnká bi sig á Urushalima, íri wù wà áwinwú ni à yì fig bu-à sa sig áyau su pyànà káníng ni bàna rà?”

<sup>19</sup> Yesu bib big, n rag, “I kai sa síg nì rà?”

Big dinya ku rag, “I jir Yesu mpìr-à á Nazarat. Ku í mpìr-à rì dang kyann sig jir Shìdun ma gbam á pyànn mpìrká ni. <sup>20</sup> Ama àgbamká buyí big ma mpìrká ri twìb swànn bu á pyànn Shìdun ni, big zìg ku n ya á vù gwamna, jirà abig gban ku á atàm bín-à ni. <sup>21</sup> Yi rì wà sig rag ku í àsàin-à má zìg zu mpìr Israilaká á shwìn. Kwonn ma wàníng, janá-à níng su sara ma wà ku wu sig. <sup>22</sup> Uwàká yi ma big ri shi zyun níng, big sa yi bu mamaki. Big yag sig mà amir-à ni mbyau níng. <sup>23</sup> Big dìg fig kiwá bàna, big kàng bi n dinya yi n rag big dìg yann aswamká bu Shìdun mà wai màhàn. Yann aswam Shìdun káníng dinya uwà káníng n rag, ‘Yesu dù nann zu kàng rìghing. Wàníng shi sig ma yonki.’ <sup>24</sup> Mpìrká yi ma big ri shi zyun, big yag mà amir-à ni tinn, n kàng bi n dinya yi n rag, ‘Barà uwàká dang níng, í àjai.’ Ama mpìrká buyí níng, myàng fig ku bàna.”

<sup>25</sup> Yesu dang rag, “Ning í mpìrká bàna ma kyinn. Ning ri wib fig bu-à mpìrká rii dang kyann jir Shìdun ri dinya ning bàna. <sup>26</sup> Jir Shìdun dinya fig ning rag, Almasihu má wa shwìn mpyim, í wà kwá shi mpìr ùwài íni bàna rà?” <sup>27</sup> Ku dinya byann big bu-à big ba sig á shinnwá ni á tarkada

Shìdun. Ku dang jag ma á shinn bu-à Musa ba sig, ma buká mpìrká rìi dang kyann jir Shìdun káhi ba sig tinn.

<sup>28</sup> Barà big bi fòr á kauye big ri zìm abig bi níng, í byar-à hi Yesu sa shi shirag kwá yag mà pyànn. <sup>29</sup> Big vig ku n dang rag, aku tìg á lu-à bá tìg níng ni, jir kai bàna àyúnn-à kà rìghing. Dà sig títi nímá fi má sù. I byar-à ku bàg yag big, ku ma káníng shi síg zyun. <sup>30</sup> Big shi í byar ízyun bá ji buju. Ku zìg brodi, ku yan Shìdun n ngir gbànn gàfinn brodi-à n ya big. <sup>31</sup> I nànn-à hi, zubá í yar rìg-à. Barà bá myàng yì í ku níng, ku í jànn rìg-à áyaubá ni. <sup>32</sup> Big dinya bar òrbá n rag, “Yi fig hing àjwár wani, ku dinya byann sig yi yir jír á shinn tarkada Shìdun ni á gbìb-à ni.”

<sup>33</sup> I byar-à big dù sa báb, n kàng yag rìg mà Urushalima, n yag òg yann aswam Yesu big dwib agban zyun-à níng. Big shi sig í byar ízyun ma mpìrká káhi. <sup>34</sup> Bìr mpìrká dang rag, “Ajai, Shinn Luyí Yesu dù kàng rìghing ma yonki. Hár Bitrus myàng hing ku tinn.”

<sup>35</sup> Sái mpìr pyànà káníng dinya big bar bu-à sa sig á gbìb-à ni, hár barà big myàng yì wà í Yesu á sai-à ku ngir gàb finn brodi n ya big.

*Yesu Mìr Gbìb Zu á Pyànn Yann Sukàwá Big Ni*

*(Mat 28:16-20; Mar 16:14-18; Yoh 20:19-23; Swàm Yann 1:6-8)*

<sup>36</sup> Barà mpìr pyànà káníng ri dinya big bar bu-à sa sig, sái Shinn Luyí Yesu mìr gbìb zu áyaubá ni. Ku dang rag abig shi ítau.

<sup>37</sup> Ama òrbá zwab, big shàr zinn. Big wà sig rag káhi big myàng sig í wàu. <sup>38</sup> Yesu dang rag, “Bu-à sa ning ri shàr zinn níng í jir kai rà? Bu-à sa ning ya fig gwangga bàna í jir kai rà? <sup>39</sup> Aning myàng vùmí ma barmí. Ai, í mì ma shinnmí. Aning pànn mì, aning myàng. Wàu bàna ma wi òr ma akib àràg mì.”

<sup>40</sup> Barà ku dang àdòníng, ku tìya káníng vùwá big ma barwá big. <sup>41</sup> Big ri kyab kó í ku rà? Ajwár sa rìg big. Mamaki pànn rìg big tinn. I byar-à Yesu bib big n rag, big shi sig ma buju áyag rà? <sup>42</sup> I byar-à big ya ku agir jái-à big wànn kà sig á pyìr. <sup>43</sup> Ku zìg n zwam, big ri myàng.

<sup>44</sup> Ku dinya big n rag, “Wàníng í jír-à ò rì dinya sig ning á sai-à yi ma ning rì shi sig má í zyun. N dang rag, bu-à big ba sig á tarkada Musa, ma tarkada mpìrká ri dang kyann jir Shìdun, ma tarkada Zabura, bu káníng má sa àràg barà big rì dang sig á shinnmí ni.”

<sup>45</sup> Ku sa big abig kàng mpìr yar, jirà abig yì jir Shìdun. <sup>46</sup> Ku dang rag, “I barà big ba sig áni, n rag, ‘Almasihu má wa shwìn. Bá gban ku. Ayúnn su sara kwá dù nann zu kàng ma yonki.’ <sup>47</sup> Big ba sig n rag, ‘Mpìrká má dang jag jír-à òsàn daka mà Urushalima hár jànnká á dunyaru bidim pár bá fig vinn rìg. Bá dinya mpìrká abig vim bìr bi pìkyinnbá á byar Shìdun, abig fim bu pyìrbá, jirà Shìdun má yafa ya big á zìnn Almasihu.’ <sup>48</sup> Ning myàng hing bu káníng sa hing. Aning dinya mpìrká. <sup>49</sup> Má swam ya bi ning bu-à Shìdun rì dang sig, wato í Awun Kyìkyàrwá. Ama, aning shi má mà finn swann-à ni mpyim, bá ya bi ning gban-à níng mà wai.”

*Yesu Nai Yag Mà Wai*

*(Mar 16:19-20; Swàm Yann 1:9-11)*

<sup>50</sup> Yesu zìg zu big á finn swann Urushalima, n zìg yag big mà kauye Baitanya. Ku bir vùwá á shinn káníng ni, n vig Shìdun n dang rag aku sànn ya big. <sup>51</sup> Barà ku dang àdòníng, sái ku í káníng í fim rìg-à, Shìdun í ku í zìg rìg-à, n zìg yag rìg ku mà wai. <sup>52</sup> Big swam yan ku, n kàng yag mà Urushalima ma pìkyinn àjwár. <sup>53</sup> Kó ákaun big ri yag mà lu Shìdun. Big ri swam yan ku.



Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

---

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f